

6 | እመን

<< እዚ ሕጂ ብሲጋ ዝነበር ዘሎኹ ድማ : ብእምነት ቦቲ ዘፍቀረኒ ምእንታይውን ነፍሱ ዘሕለፈለይ ወዲ ኣምላኽ እየ ዝነበር ዘሎኹ :: >> (ገላ 2:20) #

<< እምነት ግና ነቲ ተስፋ ዚግበር ነገር ርግጽ ምግባር : ናይቲ ዘይርኤ ነገር ምርዳእ እያ :: >> (እብ 11:1) #

ዕውት ህይወት ከም ትረክብ እመን

ክሳብ ሕጂ ከምዝረኣናዮ ዕውት ህይወት ብክርስቶስ እንተዘይኮይኑ ካልእ የልቦን :: ብናይ ምምሕያሽን ምስጋንን ወይውን ብሓይልኻ ንክርስቶስ ክትመስል ብምጽፃር ኣይኮነን :: ክርስቶስ ኣባይ ክነብርን ክስዕርን ከሎ እዩ ዓወት ዝብሃል :: ከምቲ ከድሕነኒ ኢሉ ኣብ መስቀል ዝሞተለይ ከምኡ ድማ ሎሚ ኣነ ክዕወት መታን ኣባይ ይነበር ኣሎ :: ዓወት ክትረክብ ዘድልዮ ኩነታት ሓደ ምሃብ (ምሕዳግ) : ክልተ ምእማን ምዃኖም ሪኢና ኣሎና :: ወዲ ኣምላኽ ኣብ ውሽጥና ከምዝነበር ንኣምን ኢና : ከምኡ ድማ ንሱ ዕውት ህይወቱ ኣባና የንብር እዩ :: ኣብዚ ዝሓለፈ ናይ መጨረሻ ዝረኣናዮ ሓሳብ : ብዛዕባ ርእሰኻ ምሃብ (ምሕዳግ) ዝብል ጥብቕ ኢልና ሪኢና ኔርና :: ሕጂ ድማ ብዛዕባ ምእማን ጥብቕ ኢልና ክንርኢ ኢና :: ብዙሓት ሰባት ርእሶም ሂሶም ክነሶም ግናኽ ዕውት ህይወት የብሎምን :: ናይዚ ምኽንያት ዘይምእማኖም እዩ :: ብዘይእምነት ርእሰኻ ምሃብ ዓወት

አየምጽእንደ : ርእሰኛ ምሃብን ምእማንን ክቃነዩ አለዎም :: እዘን ክልተ ጽላት ንሓድሕደን ለጊባን እንተ ሰራሐን ጥራይ እዩ ዓወት ክረጋገጽ ዝኸኸል :: ስለዚ ብዛዕባ ምእማን ዝምልከት ኣብሊጽና ክንርእይ ኢና ::

ኣብ ቻይና ቺፎ ዝብሃል ቦታ ዝነበር ሓደ ሓው ካብ ናይ ማሕበር ኣኼባ ጸሎት ውዒሉ ናብ ቤቱ ምስ ተመልሰ ርእሱ እኳ ሂቡ እንተኾነ ዕዉት ህይወት ግን ክለማመድ ብዘይምኽኣሉ ይሓስብ ነበረ :: ኣብታ እትቐጽል መዓልቲ ለውጢ ኣይረኣየን : እምበኪ ብሩሱን የንጸርጽር ነበረ :: ስለዚ ኣነ ርእሰኛ ምሃብ ጥራይ ንዕዉት-ህይወት ውሕስነት ከምዘይኮነ ሓበርክዎ :: ምሃብ ሓደ ጽላት እዩ :: ንርእሱ ምሃብ ስዒቡ ክንበር ዘለዎ ብልቡ ክኣምን የድልዮ ነይሩ :: ንሱ ነዚ ሓቂ ተቐብሎ ዕዉት ህይወትውን ረኸበ :: ድሕሪ ኣኼባ ማሕበር ተንስኦ እሞ ንኣምላኽ ኣመስገነ : ንመጀመርታ ጊዜ ብርእሱ ዝምክሓሉ ዘይብሉን ኣምላኽ ብኸሉ በጺሕዎ ምዃኑ እናኣወጀ ስለ እዚ ነገር ንኣምላኽ ክብሪ ሃበ ::

ናይ ሃዋርያ ጳውሎስ ልምምድ እንታይ ነይሩ ፣ ንሱ ከመይ ኢቢሉ እዩ ናብ ዓወት ኣትዩ ፣ ንሱ እቲ ቀዳማይ ስጉምቲ ዝወሰዱ <<ምሃብ>> እዩ : <<ምስ ክርስቶስ ተሰቐልኩ ::>> ንሱ ነዚ ርግጽ ገበሮ :: <<ደጊም ኣነ ኣይኮንኩን ዝነበር ዘለኹ ድማ : ብእምነት ቦቲ ዘፍቀረኒ ምእንታይውን ነፍሱ ዘሕለፈለይ ወዲ ኣምላኽ እየ ዝነበር ዘለኹ>> እናበለ ይእውጅ ነበረ :: ጳውሎስ ከምዚ ክብል ከሎ : ወዲ ኣምላኽ ኣባይ ይነበር ከምዘሎ ኣነ ይኣምን ኣለኹ - ንሱ ከም ዘፍቀረንን ርእሱ ንኣይ ከም ዝሃበንን ይኣምን ኣለኹ : ማለቱ እዩ ::

ብሓቕነት ኣምላኽ ምእማን

ኣብ መጽሓፍ ቅዱስ ዘሎ ነገራት ኩሉ ኣምላኽ ንኣና ዝገበሮ ነገራት እዩ :: ኣብ ናይ ጥሪ 1934 ዘካየድናዮ ጉባኤ : ኣምላኽ ንኣና ሰለስተ ነገራት ከም ዝሃበና ጠቐስና ኔርና : (1^ይ) ኪዳኑ ሂቡና : (2^ይ) ሓቕነት ናይቲ ንኣና ዝፈጸሞ : (3^ይ) ተስፋኡ ሂቡና ::

እቲ ኩሉ ኣምላኽ ንኣና ዝገበሮ ነገራት ኣብዘን ሰለስተ ህያባት ኪዳኑ : ዝፍጸሞሓቕነት : ከምኡ ውን ተስፋኡ ተጠቓሊሉ ኣሎ :: ኣቐዲምና <<ዝሔሽ ኪዳን>> ኣብ ዝብል ኣስፊሕና ብዛዕባዚ ቀዳማይ ህያብ ኪዳን ርኢና ኔርና * # (ተኸታታሊ ትምህርቲ ብዛዕባ ዘሔሽ ኪዳን ኣብቲ ናይ 1931 ጉባኤ ተሞህበ :: ብዛዕባ እዚ ምስ እትደልዩ : see Watchman Nee , The better covenant (New York : Christian fellowship publishers,1982) , translators from Chinese -) # ስለዚ ኣብዚ ደጊምና ብዛዕባ <<ዝሔሽ ኪዳን>> ዝብል ኣይክንዛረብን ኢና :: ብዛዕባ ዝፈጸሞ ሓቕነትን ተስፋ ኣምላኽን ግን ሒደት ክንዘራረብሉ ኢና :: ተስፋ ኣምላኽ ዘበለ ኣብ ንመጻኢ ጊዜ ኣምላኽ ዝገብረልና እዩ :: ዝፈጸሞ ሓቕነት ዘበለ ግን ኣምላኽ ኣብ ዝሓለፈ ጊዜ ስሌና ዝፈጸሞ እዩ ::

ብዙሓት ሰባት ብዛዕባ ኣምላኽ ዝፈጸሞ ኣይፈልጡን እዮም :: <<ጐይታናን መድሓኒናን የሱስ ስለኹላ ዓለም ኣብ መስቀል ሞተ>> - እዚ ኣምላኽ ዝፈጸሞ ሓቕነት እዩ :: ግናኽ ክንደይ ዝኣኸሉ እዮም ዝደሓኑ ፣ ዝደሓኑስ እቶም ዝኣመኑ ጥራይ እዮም :: ኣብዚ እዩ ዝልዓል ሽግር : እዚ ማለት ክርስቶስ ንብዘላ ዓለም ሞይቱ እንተኾይኑ እዚ ብሓደ እኳ ዘይትንከፍ ሓቂ ካብ ኮነ : ንምንታይ ደኣ ብዘላ ዓለም ዘይትድሕን ፣ እቲ ምኽንያት እቶም ኣብ ዓለም ዘለዉ ንሓቕነት ኣምላኽ ብእምነት ስለ ዘይተቐበልዎ እዩ :: ከምኡ ድማ

ብተመሳሳሊ ብዙሓት ክርስቲያናት ክርስቶስ ኣብኣቶም ይነብር ከም ዘሎ ነዚ ሓቅነት ኣምላኽ ብእምነት ኣይተቐበሉን ። ክርስቶስ የሱስ ርእሲ ክኸውን ከሎ ኩሎም ኣመንቲ ድማ ኣካል እዮም ። ከምቲ ርእሲ ናይ ሓደ ኣካል ዝስምዖ ፡ ዝመርሕ ፡ ምላሽ ዝህብን ዝርእይን ከምኡ ድማ ክርስቲያን ንክርስቶስ የሱስ ዝስምዓሉ ፡ ዝመርሖ ከምኡውን ዝቆጸረሉን ምላሽ ዝህበሉን ዝኸውን ፡ መንፈሳዊ ርእሲ ክኾኖ ምስዝፈቐደሉ እዩ ። ንሓቅነት ኣምላኽ ተገንዚቦም ሎሚ ክንደይ ክርስቲያናት እዮም ብሓቂ ንጐይታ የሱስ ከም ናቶም ርእሲ ዝርእይዎ ፣ ሎሚ ዝስምዖ ክርስቶስ ድዩ ወይስ ንሓቶም እዮም ዝስምዖም ፣ ክርስቶስ ድዩ ዝመርሖም ወይስ ብናቶም ምርሒት እዮም ንርእሶም ዝቆጸሩ ፣ ክርስቶስ ድዩ ምላሽ ዝህበሎም ወይስ ባዕላቶም ፣ ኣበይ እዩ ኾን ዘሎ እቲ ሽግር ፣ እቲ ሽግር ሰኣን እምነት እዩ ።

ምናልባት ገለ ኣሕዋትን ኣሓትን ክርስቶስ ርእሲ ናቶም ገይሮም ከም ዝኣምኑ ይብሉ ፡ ግናኽ ንሱ ስለኹሉ ነገር ሓላፍነት ከም ዝወስድ ኣይኣምኑን ይኾኑ ። እምነት እንታይ ምዃና ብሓቂ ስለዘየስተውዓልዎ ፡ ክኣምኑ ኣይክእሉንዮም ። መጽሓፍ ቅዱስ ግን ጐይታ እቲ ጉንዲ ወይኒ ፡ ንሕና ድማ እቲ ጨንፈር ምዃንና ይነግረና ። ንሱ ጉንዲ ወይኒ ክኸውንዩ ንስኻትኩም ድማ ጨንፈር ክትኮኑ ኢኹም ኣይብልን እዩ ። ናትና እምነት ብዘየገድስ ንሱ ናይ ሓቂ ጉንዲ ወይኒ እዩ ፡ ንሕናውን ጨንፈር ኢና ግናኽ ነቶም ዝኣምኑ ጥራይ እዩ እቲ መንፈሳዊ ጠሊ ዝስምዖም ፡ ፍረውን ይፈርዩ ። ነቶም ዘይኣምኑ ግን ህይወት ጐይታ ኣይስዕቦምን እዩ እሞ ባዕላቶም ገለ ክፈርዩ ብዙሕ ይጽዕሩ ።

እምነት ንሓቅነት ኣምላኽ ርግጽ ትገብር

እብ 11:1 ብዛዕባ ኣድላይነት እምነት ይዛረብ ፡ እዛ ጥቕሲ ጥራይ እያ ኣብ መጽሓፍ ቅዱስ መግለጺ እምነት እትህበና ፡ “ እምነት ግና ነቲ ተስፋ ዚግበር ነገር ርግጽ ምግባር ፡ ናይቲ ዘይርኤ ነገር ምርዳእ እያ ። ” እምነት ነቲ ዘይርኤ ነገር ሓቂ ምግባር እያ ። ንኣብነት ኣብዚ ተኣኪብናሉ ዘሎና ኣዳራሽ ኣብ ቅድሚና ቅርጺ መብራህቲ-ኣምፑል ፡ ሕብሪ ናይዚ መንደቕ ፡ ከምኡውን ድምጺ ናይዛ መሳርሒ መዚቃ ፒያኖ ኣሎ ። ነዚ ቅርጺ ፡ ሕብሪ ፡ ድምጺ ከመይ ጌይረና ህሉው ከምዝኾነ ርግጽ ጌርናዮ ፣ ህሉውነት ናይቲ ሕብሪ ብዘይካ የዲንትና ካልእ ርግጽ ክገብር ዝኸእል የለን ። ኣዝዩ ዘጌጸ ስእሊ ብሕብርታት ቀጠልያ ፡ ቀይሕ፡ ብጫን ኣብ ቅድሚና እንተሎ ፡ ነዚ ጽቡቕ ስእሊ ሕብርታት የዲንቲ እንተዘይብልና ክወን ክንገብር ኣይክኣልናን እዩ ። ብዙሕ ጽቡቕ ሕብርታት እኳ እንተሃልዉ ፡ ዓይኒ እንተዘይህሉስ ብናትና ልምምድ ክወን ክንገብር ኣይንኸእልን ኢና ። ብተመሳሳሊ ኣዘራርባ ፡ ደሃይ እዛ ፒያኖ ከተስተውዕሎ እዝኒ የድልየካ ። ጸማም ሰብ ምስ ዝህሉ ደሃይ ክውንነት እቲ መዚቃ ርግጽ ክትገብረሉ እትኸእለሉ መገዲ የልቦን ። በኣዲንትኻ ኾነ በእዳውካ ዳህሲስካ ህልውና እቲ ድምጺ ከተረጋግጽ ኣይክኣልንዩ ፡ ርግጽ ገይረን ነቲ ድምጺ ከስተማቕራኦ ዝኸእለስ ኣእዛን እየን ። ከምኡ ድማ ናይ ሓደ ነገር ቅርጺ ርቡዕ ኩርናዕ ድዩ ፡ ክቢ ፡ ጸፊሕ ፡ ስለሱ ኩርናዕ ወይ ቀስታዊ ቅርጺ ከምዘለዎ ብድህሳስ ኣእዳው ወይ ብምርኣይ ኣዲንቲ እዩ ርግጽ ክግበር ዝክኣል ። ስለዚ እምበኣር

ናይ ሓደ አቕሓ ህሉውነቱ ሓደ ነገር ክኸውን ከሎ ናይ ህልውንኡ ርግጽ ምግባር ከአ ፈጸሙ ካልእ ነገር እዩ ።
ኣብዛ ዓለም ብቐጽሪ ኣዝዩ ብዙሕ ነገራት ተነቢሩ ኣሎ ፡ ግናኽ ናይቶም ተነቢሮም ዘለዉ ነገራት ህልውና
ከተረጋግጽ ሓደ ክእለት የድልይ ። ኣብ መንፈሳዊ ዓለም እዚ ክእለት ፡ እምነት ይብሃል ።

ኣብዚ ቅድሚና ሓንቲ ጽብቕቲ ችብኣ ናይ ተፈጥሮ ኣኸራናትን ማይን ፅምባባትን ኣግራባን ስእሊ ኣላ ።
በኣዒንትና ኢና ነቲ ህልውና ቅብኣ ከምኡውን ጽባቕኣን ከነስተውዕሎ እንኽእል ። ሓደሰብ ብዕዉሩ እተወልደ
ገለ ሕብሪ እኳ ሪእዩ ዘይፈልጥ ምሳና ምስ ዝህሉ ፡ ንሕና ድማ ብዛዕባ እዚ ቀይሕ ሕብሪ ኣብዚ ቅብኣ ዘሎ
ክንነግሮ ምስ እንፍትን ፡ ንሱውን እንታይ እዩ ቀይሕ ሕብሪ ኢሉ እንተ ዝሓተና ፡ ንሕና ከአ ፡ ቀጠልያ ሕብሪ
እውን ኣሎ ፡ ኢልና ንነግሮ ። ግናኽ ንሱ እንታይ እዩኽ ቀጠልያ ሕብሪ ፡ እናበለ ይሓተና ። ክትምልሰሉ
እትኽእሉ መልሲ ፡ ቀይሕ ማለት ቀይሕ ሕብሪ እዩ ፡ ከምኡውን ቀጠልያ ማለት ቀጠልያ ሕብሪ እዩ ። እዚ
ጽቡቕ ቅብኣ ህልው እኳ እንተኾነ ፡ እቲ ዓይነ ስዉር ሰብኣይ ግና ነቲ ጽቡቕ ከድንቕ ኣይክእልን እዩ ።

ሓንቲ ሓፍቲ ብምልከት ፒያኖ እትጻውት ኣላ ። ሓደ ዝሰምዕ እዝኒ ዘለዎ ሙዚቃ ዝፈልጥ ሰብ ፡ እዛ ሓፍቲ
እትጻውቶ ከድንቕ ይኽእል እዩ ። ግናኽ ጸግም ከምኡውን ንሙዚቃ ጋሻ ዝኾነ ሰብ መቐሬት ናይቲ ሙዚቃ
ከረጋግጽ ኣይክእልን እዩ ። ናትና እምነትውን ልክዕ ከምኡ እዩ ። ኩሉ ሓቅነት ኣምላኽ ክውንን ሓቅን እዩ ፡
ግናኽ እምነት ጥራይ እያ ነዚ ከተረጋግጽ እትኽእል ። “እምነት ነቲ ተስፋ ዝግበሮ ነገር ርግጽ ምግባር ፡ ናይቲ
ዘይርኤ ነገር ምርጃእ እያ ።” እብ11:1 ።

እቲ ዓይነ ስዉር ሰብ ነታ ጽብቕቲ ችብኣ ናይ ስነፍጥረት ክርእይ ኣክይእልን እዩ ። ይኹን ደኣምበር ፡
ክርእይ ዘይምኽኣሉ ንህልውና ናይዚ ቅብኣ ከትርፍ ኣይክእልን እዩ ። እዚ ሰብ ይርኣዮ ኣይርኣዮ ህልውና እዚ
ቅብኣ ሓቂ እዩ ። እቲ ጽቡቕ ሕብርታት ከይተለወጠ ክቐውምዮ ። እቲ ሕቶ ፡ እዚ ሰብ በዚ ቅብኣ ክጥቀም
ይኽእልዶ ፤ ዝብል እዩ ። ዓይኒ ዘለዎ በቲ ችብኣ ደስ እናበሎ ብኣኡ ይጥቀም እዩ ። ኣብቲ መንፈሳዊ ዓለም
ድማ ከምኡ እዩ ፡ እቲ ጐይታ ኣብ መስቀል ዘፍሰሶ ደምን ስለ ኩሉ ዓለም ሙማቱን ሓቂ እዩ ። ይኹን ደኣ
እምበር ፡ ብእኡ ክጥቀሙ ዝኽእሉን እቶም እምነት ዘላቶም ሰባት ጥራይ እዮም ። ንዘይኣምኑ ጐይታ ኣብ
መስቀል ሙማቱ ሓቂ ክኸውን ይኽእልዩ ፡ ግናኽ ኣብ ህይወቶም ክለማመድዎን ብእኡ ክጥቀሙን ኣይክእሉን
እዮም ።

ኣሕዋተይ ፡ እንታይነት እምነት ኣስተውዒልኩምዶ ኣለኹም ፤ ከምቲ ኣዒንቲ ፡ ኣእዛን ፡ ከምኡውን
ኣእዳው ንነገራት ከነረጋግጽዎ ዘድልዩና ፡ እምነት ድማ ንመንፈሳዊ ነገራት ከነረጋግጽ ተድልዩና ። ኣብ ኩሉ
መንፈሳዊ ዘበለ ርግጽ ንምግባር እምነት ተድልዩና ። ንኣብነት ፡ ጐይታ ርእሷ እዩ ንሕና ድማ ክፍልታት
ኣካላቱ ኢና ። እዚ ሕብረት ሓቂ ፡ ተፈላልዩ ክለቕቕ ዘይክእልውን እዩ ።

ጌደታ ጉንዲ ወይኒ ንሕና ድማ ጨንፈር ምዃንና ሓቂ እዩ ። ነዚ ብምእማን ካብኡ ረብሓ ክንረክብ ኢና ። ገለሓቶም ጌደታ ጉንዲ ወይኒ ንሳቶምውን ጭንፈር ምዃኖም ይብሉ ፡ ግናኽ ካብቲ ጉንዲ ወይኒ መንፈሳዊ መግቢ ኾነ ህይወት ወይ ዝፈርይዎ ፍረ ይብሉምን ። እዚ ኸኣ እምነት ስለዘይብሉም እዩ ።

እምነት እንታይ እያ ፣ እምነት ናይ ኣእምሮ ምርዳእ ኣይኮነትን ። እምነት ንሓቂ ምምልካትን ምርግጋጽን እያ ፡ ክርስቶስ ኣብ መስቀል ከም ዝሞተን ንሕድገት ሓጢአት ከኣ ደሙ ከምዘፍሰሰን ሰሚዕኩም ኣለኹም ፡ ስለዝኾነ ድማ ክርስቶስ ንሕድገት ሓጢአት ኣብ መስቀል ሞተ እናበልኩም ትነግሩ ። ጌደታ ጉንዲ ወይኒ ምዃኑ ንሕና ድማ ጨንፈር ምዃንና ሰሚዕኩም ኣለኹም ፡ ስለዚ ጌደታ ጉንዲ ወይኒ ንሕና ድማ ጨንፈር ኢና እናበልኩም ትነግሩ ። ጌደታ የሱስ ህይወትኩም ምዃኑን ንሱ ኣባኹም ይነብር ከም ዝኾነን ሰሚዕኩም ኣለኹም ፡ ደጊምኩም ንሱ ህይወትኩም ምዃኑ ኣባኹትኩም ከም ዝነብርን ኢኹም ትብሉ ። ይኹን ደኣምበር ፡ እምነት ስለዘይብሉም ነዚ ሓቅታት ኣብ ህይወትኩም ከተረጋግጽዎ ኮነ ክትለማመድዎ ኣይትክእሉን ኢኹም ፡ ከምኡ ድማ ብተመሳሳሊ ፡ ንዘይከኣልነትኩም ንርእሰኹም ክትረድኡ ዘይምክኣልኩም ርኢኹም ፡ ብርእሰኹም ምጽዓር ሓዲግኩም ትኹኑ ፡ ግናኽ እዚ <<ምሕዳግ>> ሓደ ገጽ ናይ ዕዉት ህይወት እዩ ። እቲ እኻልኣይ ገጽ ድማ እምነት እዩ ፡ ንክርስቶስ ብግብሪ እምነት ጌርኩም ከተረጋግጽዎ ኣለኩም-ማለት ብምእማን እዩ ። እቲ ክርስቶስ ዝፈጸሞ ሓቅታት ኩሉ ብሓንቲ ደቂቕ ብሓንቲ ካልኢትውን ኣብ ህይወትካ ክረጋገጽን ክንጸባረቅንሲ ኣዝዩ ዘስተንክርዶ ኣይኮነን ፤ እዚ ብእምነት ርግጽ ዝግበር ጉዳይ እዩ ።

ነታ ቅብኣ ስእሊ ብኸመይ ጽብቕቲ ምዃና ትፈልጡ ፣ ብስጋዊ ኣዲንኹም ስለ እትርእይዎ እዩ ። ጸጋ ክርስቶስ ከመይ ገይርኩም ትፈልጡ ፣ ቦቲ መንፈሳዊ ኣዲንኹም ስለ እትርእይዎ እዩ ። ኣብ መልእኽቲ ጳውሎስ ናብ ሰብ ቆሎሴ ፡ <<ኣብኡ ብዘሎ ምልኣት መለኮት ብስጋ ሓዲርዎ እዩ>> (ቆሎ2:9) ብምባል እግዚኣብሄር ኣምላኽ ይእውጅ ። ግናኽ ከመይ ገይርኩም ብክርስቶስ ምሉኣት ምዃንኩም ትፈልጡ ፣ ብናይ እምነት ኣዲንትኹም ስለ ዝረኣኹም እዩ ። ንርእሰኹም ክትምልከቱ ከልኹም ፡ ምሉኣት ዘይምዃንኩም ትፈልጡ ኢኹም ። ከምኡ እኳ እንተኾነ ፡ ብክርስቶስ ምሉኣት ኢና ኢልኩምዶ ምእዋጅ ይክኣለኩም እዩ ፣ ብኣዲንቲ እምነትሲ ይክኣል እዩ ። ጌደታ እኮ ኣጸጊወኩም እዩ ፡ ጸጋ ኣብ ልዕሊ ጸጋ ሃበኩም ። እዚ ኩሉ ኣለኩምዶ እዩ ፣ ኣብ ኣእምሮኹም ስለ ዘሎ ዘይኮነስ ፡ ግናኽ ብልብኹም ስለ ዝኣመንኩም እዩ ።

“ እቲ ብመንፈሳዊ በረኽት ዘበለ ብክርስቶስ ገይሩ ኣብ ሰማያት ዝባረኸና ኣምላኽን ኣቦ ጌደታና የሱስ ክርስቶስን ብሩኽ ይኹን ። ” (ኤፌ1:3) ። ንኣና ኣምላኽ ብሓቂ ብክርስቶስ ገይሩ ኣብ ሰማያት ከም ዝባረኸና ንኣምን ኢና ። ኮይኑ ግን ፡ ኣበይ ደኣ ኣሎ እቲ ኩሉ በረኽት ፣ ኩሉ እዚ ሕቶታት ኣብ ዙርያ እምነት ይኾልል ኣሎ ፡ ስለዚ ንቃል እግዚኣብሄር ኣምላኽ ምእማን እዩ እቲ ሓቂ ። ናይ ክርስትያን እቲ ዝዓበየ ውድቀት ዘይምእማን እዩ ። እመን ፡ እቲ ሓቂ ድማ ርግጽ ክኸውንዩ ። ብእምነት ተመልከት እሞ እቲ ሓቂ ርግጽ ኮይኑ ክትለማመዱ ኢኻ ።

ኣብ ሃገረ ኢንግላንድ ሓደ ዌብሲፕሎ ዝብሃል ኣገልጋሊ ናይ ኣምላኽ ሰብ ነበረ ። ዌብሲፕሎ ዘረጋገጸ ሓቂ ስምዑ ፡-

<< ድሕሪ ኣርባዕተ መዓልታት ናይ ዕርፍቲ ጊዜ ፡ ኣብ ገምገም ባሕሪ ምሳና ዝቐየሩት ጓልና ሓመመት እሞ ሞተት ። ነቲ ንእሽቶይ ሳንዱቕ ሬሳ

ጓለይ በእዳወይ ጼረ ናብ ቅርብይ ዝነበረ ቤት ምኻድ ኣድለየኒ ። ኣብኡ ድማ ንንእሽቶይ ጓለይ ቀበርኩዋ ። ካብ ቀብሪ ተመለሰ ፡ ንርእሰይ ከምዚ በልኩዋ ፡ ‘ዎ ንፍሰይ ሓጎስኪ ኣጥፊእኪ ናብ ቤትኪ ብጓሂ ተመለስኪ ሕጂ ኽኣ ኣብ ክንዲ ስለ እቲ በጺሑኪ ዘሎ ኣግሂድኪ እትዛረቢ ብዛዕባ ኣምልኽን ፍቕሩን እንተ ተዛርብኪ ይሕሸኪ’ ። ኣብ ማሕበር ንሰንበት እተሰርዐ ትምህርቲ እንታይ ምኻኑ ተመልከትኩ ፡ ኮነ ድማ ካልኣይ ቆሮንጦስ ምዕራፍ ዓሰርተ ክልተ ኮይኑ ረኽብኩዎ ። ፍቕዲ ትሸዓተ ኣንበብኩ <<ንሱ ኽኣ ፡ ሓይለይ ብድኻም እዩ ዚፍጸም እሞ ፡ ጸጋይ ይኣኽልካ ፡ በለኒ ። ስለዚ ሓይሊ ክርስቶስ ኣብ ልዕለይ ምእንቲ ኺሓድር ፡ ብብዙሕ ታሕጓስ ብድኻመይ ክምካሕ እዩ ። ” ብዛዕባ እዚኣ ክዛረብ ሓሰብኩ ። ደብተረይ ከዳሉ ኢሊ ተቐመጥኩ ፡ ግናኽ ስለቲ ኩሉ ክጸሮ ኢሉ ኣምላኽ ዝጸውዓኒ ከምርር ጀመርኩ ። ብርዕይ ደርብዩ ብብርክይ ተምበርኪኽ ንኣምላኽ ፡ <<ጸጋኽ እኹል ኣይኮነን ፡ ኣይኣክልንዩ ! ። ጐይታዩ ጸጋኽ ከም ዝኣኽለኒ ግበር ፡ ዎ ጐይታይ ግበር >> በልኩ ።

ቅድሚ ካብ ቤተይ ዝተበገስኩላ መዓልቲ ፡ ኣደይ ሓንቲ ብጽቡቕ እተጸሕፈት ጥቕሲ ሃበትኒ ፡ ምስ ተመለስኩ መታን ክረኽባ ኣብቲ ልዕሊ ጣውላይ ዘሎ መንደቕ ክትሰቕላ ንሰራሕተኛና ነገርኩዋ ። ኣዲንተይ ከፊተ << ዎ ኣምላኽ ፡ ጸጋኽ ንኣይ እኹል ግበር >> ይብል ነበርኩ ። ኣብቲ መንደቕ እንተረኣኹ ግን ፡ <<ጸጋይ ንኣኽ እኹል እዩ>> ዝብል ርኢኹ ። ከምዚ ዝብለኒ ቃል ውን ሰማዕኩ ፡ << ንስኽ ዓሻ ዝኾንካ ፡ ነቲ ኣምላኽ ዝገበር ከመይ ከምዚ ግበር ኢልካ ትዛረብ ! ተንስእ እሞ ውሰዶ ሓቂ ኮይኑውን ክትረቦ ኢኽ ። ኣምላኽ “እኹል እዩ” ንዝበሎ እንተኣመንካዮ ኣብ ዝኾነ ጊዜ ሓቂ ኮይኑ ክትረኽቦ ኢኽ ።>> እዚኣ ህይወተይ ቀየረቶ ። ካብታ ዕለት እቲኣ ከምዚ ክብል ጀመርኩ ፡ <<ዎ ኣምላኽ ፡ ኣብ ቃልካ ዝበልካዮ ኹሉ ይኣምኖ ኣለኹ ፡ ብእኡ ውን ክመላለስ እዩ ። >>

እዚ ናይ ኣምላኽ ሰብ ደጊም ከምዚሉ ክሳዕ ዘይሓትት ብሓጎስን ምስጋናን ተመልኤ ። ንጽባሒቲ ፡ ኣብቲ መቐሚ ሰባኹቲ መድረኽ ቆይመ ፡ ምስ ህይወቱ ኣተሓሒዙ ምስተንክር ዝኾነ መልእኽቲ ኣመሓላለፈ ። እቶም ሰባት እዚ ሰማያዊ ሓይሊ መኣስ ከም እተለማመዱ ምስ ሓተትዎ ፡ መልሱ ድሕሪ ቀብሪ ንእሽቶይ ጓሉ ምኻኑ ነገሮም ። ለውጢ ከምጽኣሉ ዝኽኣለ ምእማን ስለ እተማህረ እዩ ።

ሓደ ጊዜ ንኣይ ሓደ ሓውና ኣንዊሖ ክዛረብ ምስ ሰምዓኒ ፡ ድሓር ካብቲ ዘረባይ ሓንቲ ፍረ ከምዘይረኽበ ነገረኒ ። ኣነ ከኣ ፡ ትም ኢሉ ስለዝሰምዓኒ ምኻኑ ነገርኩዎ ፡ ብተወሳኺ ኣምላኽ ክዛረቦ ክጽሊ ኔርዎ ፡ ከምዚ ኢሊ ምስ ነገርኩዎ በዚ መሰረት ክጽሊ ጀመረ ፡ <<ዎ ኣምላኽይ ባህርያተይሲ ኣዝዩ ክፉእዮ እሞ ክስዕር ርድኣኒ>> ። እዚ ሓውና ከምዚ ኢሉ ክጽሊ ከሎ ናይቲ ለምጺ ዝነበሮ ናብ ዩሱስ መጺኡ ዝጸለዮ ጸሎት ዘከረ ፡ << ጐይታይ ፡ እንተ ትፈቱስ ፡ ከተንጽሃኒ ትኽእል ኢኽ ፡ እናበለ ሰገደሉ ። >> (ማቴ 8:2) ። እዚ ሓውና ድማ ከምኡ ኢሉ ጸለዩ ። ከምቲ ዩሱስ ነቲ ለምጺም ፈትዮ ኣለኹ ዝበሎ ፡ ሕጂውን ፍታዉ ከም ዝኾነ ኣስተውዓለ ። ስለዚ ካብ ሕጂ ንምንታይ ደኣ ዝልምን ፣ ጐይታ ንኹሉ ነገር ፈጸምዎ እዩ ፡ ፍታዉ ስለ ዝኾነውን ንኹሉ ሰናይ ገበሮ ።

ንሰኘትኩም ከትአምኑ ትኸእሉ እነተኾንኩምሲ ኹሉ ሰናይ ከኾነልኩም እዩ :: (2ቆሮ12:9, ሉቃ18:27) :: ነቲ << ፈትዩ አለኹ >> ዝብል ቃል ጐይታናን መድሓኒናን የሱስ እንተአመንኩምሲ ሽግርኩም ተፈቲሑ እዩ :: እምነት ነቲ አምላኽ ዘተሰፈወና ምልማን አይኮነትን :: እምነት ንተስፋ አምላኽ ምእማን እያ ::

ሓደ ጊዜ ሓደ ሓውና ናብ ምድረኽ ዓወት ከመይ ኢልካ ክትሓልፍ ከም እትኸእል ብዝብል ትምህርቲ ንሕዋትና ይምህርም ምስ ነበረ : ንሕቶን መልስን ዕድል ሃበ : ኣብቲ ጉባኤ ሓንቲ መንእሰይ ሓፍቲ ኣብ ምዕጉርታ ብዙሕ ንብዓት ክውሕዝ ረኤኹዋ : ሕቶ ክትሓትት ኢላ ግን እይተንሰአትን :: ሓንቲ ሽምግልቲ አደ ኣብ ጥቕኣ ተንሲኣ : << ኣብዘን ዓመታት ዓወት ክረክብ ኢለ ወርትግ ምስ ጸለኹ እዩ : ዓወት ዝብሃል ግን ምንም ኣይረኽብኩን : እንታይ ደኣ እዩ እቲ ሽግር ! >> ኢላ ሓተተት :: እቲ ሓው ከኣ : << ሽግርኪ ብዙሕ ምልማንኪ እንተዘይኮይኑ ካልእ ኣይኮነን :: ንልማኖኺ ናብ ምስጋና እንተ ትቕይርዮስ ኩሉ ሰናይ ምኾነልኪ :: >> ከምዚ ኢሉ ምስ ወድኣ : ብኡብኡ ሓደ ሓው ተንሲኡ : <<ኣነ ንዓሰርተው ሓደ ዓመት ዕዉት ህይወት ክረክብ ኢለ ብዘይ ዓሰቢ ለመንኩ : ሕጂ ግና በዛ ናይዛ ሓፍትና ሕቶ ነቲ ምልስን ብምስማዕን ዓወት ረኽብ ኣለኹ :: >> በለ :: ብድሕሪዚ እቲ ዘገልግል ዝነበረ ሓው ናብታ እትበኪ ዝነበረት መንእሰይ ሓፍቲ ከይዱ ከመይ ከም ዝነበረት ሓተታ እሞ : << ኣነውን ነዚ ሕቶን መልስን ብምስማዕ ዕዉት ህይወት ረኽብ ኣሎኹ >> ኢላ መልሳ ሃበት :: ከምዚ እዩ እምነት ::

ከምቲ ዝበልናዮ ምሕዳግ (ምሃብ) ጥራይ ዘይኮነ : ብዘይ እምነት ንሓቅታት ርግጽ ምግባር ክትገብሩ ኣይትኸእሉን ኢኹም :: ከምቲ ንኣብ ስእሊ ዘሎ ሕብርታት ርግጽ ክንገብር ዓይኒ ዘድልዩና : ንድምጺ ናይዛ ፒያኖ ኸኣ እዝኒ ዘድልዩና : ከምኡውን ንናይ ሓደ ቅርጺ ከነረጋግጽ ኣእዳው ዘድልዩና : ንተስፋ ቃል አምላኽ ርግጽ ክንገብር ከኣ እምነት ናይ ግድን የድልዩና እዩ :: <<ዎ አምላኽ : ቀስብቐስ ዕዉት ህይወት ሃበኒ : ቀስ ብቐስ ህይወተይ ኩን : ወይ ቀስብቐስ ቅድስናይ ኩን >> ኢልና ምልማን ኣየድልንዩ :: ኣሕዋተይ ከምዚ ኢልና ንጸልይ <<ዎ አምላኽ : ንሰኘ ዕዉት ህይወተይ ኢኹ : ክብርን ምስጋናን እህበካ ኣለኹ ! ዎ አምላኽይ ንሰኘ ህይወተይ ኢኹ : ክበር ተመስገን ! ዎ አምላኽ : ንሰኘ ቅድስናይ ኢኹ ! >>

ንዓይ ዎችማን-ኒ ኣብ ህይወተይ ብዙሕ ፈተና ከም ዝሓለፍኩ ክትፈልጡ ይደልይ ኣለኹ :: ኣብ ጉዕዞ ህይወተይ ብዙሕ መከራን ሽግራትን ኢጋጠመኒ : ብዙሕ ተረርት ቻላት ኣብ ኣእዛይ በጽሐ :: ነዚ ሽግራተይ ክስዕር ኢለ ንአምላኽ ሓይሊ ክህበኒ ዝለመንኩ ከይመስለኩም : ብኣንጻሩ ከምዚ እዩ ዝብል : <<ዎ ኃይታ : ንሰኘ ኢኹ ዓወተይ እሞ : የመስግነካን የኸብረካን ኣለኹ : ንሰኘ ኢኹ ትቃወመለይ እሞ ክበር ተመስገን ! ዎ ኃይታ ንሰኘ ኢኹ ርእሲ ናተይ : ኣነ ኸኣ ኣካልካ : ንሰኘ ጉንዲ ኣነ ኸኣ ጨንፈር : ብዘድልየኒ እትመልኣለይ ንሰኘ ኢኹ :: >> ንሱ ከም ቃሉ ዘድልየኒ ኩሉ ክህበኒ ከሎ ረኽብክዎ ::

ኣብ ቃል አምላኽ ካብ ዝርከብ ኣሸሓት ጥቕስታት ነፍሲ ወከፍና ምናልባት ብሓንቲ ጥቕሲ ኢና ናብ ጐይታ መጸእና : ሓድሓደ ሰባት ብ ዮሃ3:16 ካልኣት ከኣ ዮሃ5:24 ካልኣት ድማ ሮሜ 10:10 ድሒኖም :: ብሓንቲ ቃል እግዚአብሄር አምላኽ ሓደ ሰብ ደሓ ! እዚ ኣብ ዕዉት ህይወት መጸእና እዉን ሓቂ እዩ :: ከምዚ ሓደ ዝረኣናዮ ብሓንቲ ቃል የሱስ <<ፈትዩ ኣለኹ>>(ማቴ8:3) እትብል ሓንቲ ጥቕሲ ዕዉት ህይወት ክረክብ ዝኽኣለ : ብዙሓት ከኣ ብ 2ቆሮ12:9 , ሮሜ6:14 , ወይ 1ቆሮ1:30 ናብ ዕዉት ህይወት ክኣትዉ ክኢሎም እዮም ::

እምነት : ተስፋ ምግባር አይኮነትን

ኩሎም ተስፋ ዝገብሩ ምናልባት ዘይኣምኑ ክኾኑ ዝከኣል እዩ :: ንሓደ ሰብ ዕዉት ህይወት ረኺቡ እንተኾይኑ ምስ ትሓትዎ : ክዕወት ተስፋ ይገብር ኢሉ ምስ ዝምልሽ : እምነት ከም ዘይብሉ ኣርጊጽኩም ትፈልጡ ኢኹም :: ከምቲ ሓደ ሰብ : ክድሕን ተስፋ ይገብር ምስ ዝብል እምነት ከም ዘይብሉ ትፈልጡ : ከምኡ እዩ :: ገሊኡም ጐይታ ከናግፎም : ክስዕሩ ከኸእሎም ኩሉ ጊዜ ይጽበዩ :: ገሊኡም ጐይታ ዓወት ክህበም ቀጻሊ ይልምኑ ገሊኡም ንነዊሕ እዋን ጐይታ ዓወት ክህበም ይጽበዩ : ካልኣት እሞ ርእሶም ከም ዝገቡን ከምዝሓመኑን ይብሉ : ግናኽ ብሓቂ ይሰርሕ እንተኾይኑ ክርእዩ ኢሎም ይጽበዩ :: ውጺኢታዊ ድዩ ወይስ ኣይኮነን ክሪኡ ንዝጽበዩ ኹሎም ፈጸሙ ኣይስርሓሎምን እዩ : ምኽንያቱ እምነት ተስፋ ምግባር ኣይኮነትን ::

ሓደ ሓው ድማ << ኣማኒ ዓወት ምስ ረኽበ : ዓወቱ ጐይታ የሱስ ምዃኑ ኩል ጊዜ ምዝካር የድልዮዶ እዩ ፤ >> ኢሉ ሓተተኒ :: ንሱ ኣብቲ ዝሰርሓሉ ፋብሪካ ንልዕሊ ዕስራ ሰራሕተኛታት ይቆጸር ነበረ :: ንሱ ከም ዝነገረኒ : እቲ ቁጽጽር ካብ ንግሆ ክሳብ ምሽት ሰዓት ሸሞንተ እዩ ተትሒዞ ዝውዕል :: ስለዝኾነ ከምዚ ኢሉ ሓተተኒ : << ምሉእ መዓልቲ ስለ ብዙሕ ነገር ቁጽጽር ክገብር እናወዓልኩ ከመይ ገይረ ነዚ ክዝክር ይኽእል ፤ >> እኔ ድማ ብሕቶ ገይረ መለሽኩሉ : << ኣብቲ ፋብሪካ ኮይንካ ቁጽጽር ከተካይድ ከሎኻ ክልተ ኣዲንቲ ከም ዘለካ ቀጻሊ ምዝካርዶ የድልየካ እዩ ፤ >> ንሱ ኸኣ : << ፈጸሙ ኣየድልንዩ >> በለ :: ደጊመ : << ኣብ ስርሓካ ድሕሪ ምጽናሕካ ኣዲንትኻ ዘለዋን ዘየለዋን ንምርግጋጽ በእዳውካ ምትንካይዶ የድልየካ እዩ ፤ >> ንሱ ኸኣ << ፈጸሙ ኣየድልን >> በለ :: ስለዚ በልኩ : << ንስኻ ዘክሮ ኣይትዘክሮ ኣገዳሲ ኣይኮነን : ምኽንያቱ ቁምነገሩስ ኣዲንትኻ ኣብ ቦትኣን ምህላወን እዩ :: እቲ ኣባና ዘሎ ዕዉት ህይወት ኣብ ንጐይታ ምዝካርና ዝውከል ዘይኮነስ : ኣብ ጐይታ ንኣና ስለዝዝክረና እዩ ዝውከል :: እግዚኣብሄር ኣምላኽ ስለዚ ነገር ይኸበር ይመስገን :: ንኣና ኩል ጊዜ ንኣኡ ክንዝክር ክንደይ ኣሸጋሪ እዩ ፤ ግናኽ ኣምላኽ ይመስገን ንሱ እዩ ዝዝክረና ፤ >>

እምነት : ስምዒት ኣይኮነትን

ብዙሓት ዕዉት ህይወት ምስ ረኽቡ ፍሉይ ስምዒት ዝስምዖም ይመስሎም :: ሓንቲ ሓፍቲ ከም ዝነገረትኒ : ወላኳ ርእሳ እንተሃበት ጐይታውን ኣብ ህይወታ ህያው ኮይኑ ይነበር ምዃኑ እንተ ኣመነትን : ግናኽ ዕዉት ህይወት ኣሎኒ ኢላ ክትዛረብ ትብዓት ከምትስእን ነገረትኒ :: ምኽንያቱ እዚ ኸኣ : ካብቲ ዓወት ጐይታ ዝተቐበለትሉ ኣትሒዛ ጊዜ ክሳብ እዛ ጊዜ ምንም ዝስምዓ ነገር የለን :: ኣብዚ ኣነጺረ ክዛረብ : እምነት ምስ ስምዒት ፈጻማ ምትሕሓዝ የብላን : እምነትሲ ብጽርይታ እምነት እያ :: ስምዒት ኣብ ብዙሕ ካልእ ነገራት ይጠቅም ይኸውን : ግናኽ ኣብ ንጐይታ ንምፍላጥ ጥቕሚ የብሉን :: በእዳውና ተንኪፍና ዝሓል ድዩ ምዉቕ ስለዝስምዓና ምፍላጥ ንኸእል ኢና : ግናኽ ንሓደ ስእሊ በእዳውና ክንምልከቶ ኣይክኣልን እዩ :: ኣብ መንፈሳዊ ነገራትውን ርግጽ ንምግባር እምነት እምበር : ስምዒት ኣይኮነን ዘድሊ :: ዓወት ኣብ ንቃል ኣምላኽ ምእማን

እተመስረተ እዩ ። እግዚአብሔር አምላኽ ስለዘሎ እምበር ፍሉይ ሓይሊ ወይ ሓጎስ ስለዘስምዓኩም አይኮነን ። ዓወት ኣብ ሓንቲ ቃል አምላኽ እተሰረተት እያ ።

ሓደ ንግሆ ሓደ ሓው ሽግሩ ክነግረኒ ኢሉ ናባይ መጽ ። እዚ ሓው ርእሱ ሂቡ አሚኑ እዩ ፡ ግናኽ ዓወት አሎኒ ንምባል ትብዓት ተሳእኖ ። ሰይጣን ኩሉ ጊዜ ይኸሶ ነበረ ። ኣብ ካልእ መዓልቲ ፡ ናቱ ዓወት ሓቂ ምዃኑ ከም ዘጠራጥሮ ነገረኒ ። ንዓይ ግልጹ ከምዝኾነለይ ፡ ንሱ ኣብ ስምዒቱ ይትአማመን ነበረ ። ስለዚ ብምስላ ከምዚ ኢሊ ነገርኩዎ ፡ <<ኣብ ድሕሪ ገዛይ ናይ ኣትክልቲ ቦታ አሎኒ ፡ ነዚ ናይ ኣትክልቲ ቦታ ንኣኽ ሸጥኩዎ እሞ ናይ ዋንነት ጽሕፈት መረጋገጺ ጽሑፊ ሃብኩኽ ። ናብቲ ዝሸጥኩልካ ናይ ኣትክልቲ ቦታ ምስ ከድካ ፡ ሓደ ሰብኣይ ኣብኡ ቆይሙ ፍርቂ ነቲ ናይ ኣትክልቲ ቦታ ናቱ ምዃኑ ይነግረካ ። ኣብዚ እንታይ ምገበርካ ፣ ክልተ አማራጺ አሎካ ፡ ወይ ቃል እቲ ሰብኣይ ክትአምን ኢኽ ፡ ወይ ድማ ነቲ ዝሃብኩኽ ጽሑፍ ዝገልጸ ስፍሓት ቦታ ክትአምን ኢኽ ። ዝሃብኩኽ ናይ ዋንነት ጽሑፍ ሓቂ እንተኾይኑ እቲ ሰብኣይ ሓስዩ እዩ ። ንመን ኢኽ እሞ እትአምን ፣ ቃል እቲ ጋሻ ሰብኣይ እንተ ትአምኖ ኳንካ ኣብታ ቦታ ኣትክልቲ ክቐውም ትሓድኅ ኢኽ ። ንናተይ ቃል አሚንካ እንተኾንካ ግን ካብ ንብረትካ ለቂቐ ክኸይድ ትእዘዞ ኢኽ ።>>

እምበኣርሲ ተስፋ አምላኽን ቃሉን ኣባኽ እዩ ዝውሰን ። ግናኽ ኣብ ስምዒትካ እንተ ተአመንካ ቐጥዓኽን ኩርዓትካን ክፍትሑ ዘይክእሉ ሽግራት እዮም እንተ በልካ ፡ እቲ ቃል አምላኽ ዘየተአማምንዶ አይኸውንን ፣ ኣብ ቃል እግዚአብሔር አምላኽ እንተ አመንካ እቲ ኩሉ ሽግራትካ ክፍታሕ እዩ ።

ህድኣት ፡ ትፅግስቲ ፡ ሕያውነት ፡ ፍቕሪ ፡ ርእሰኽ ምግታእን እቲ ኣብ ክርስቶስ የሱስ ዘሎ ኩሉን ናትኩም ምዃኑ አምላኽ ቃል ኪዳን ኣትዩልኩም እዩ ። ብኣንጻሩ ግን ንሰኻትኩም ቁጠፅነትኩም ፡ ኩሩዓት ሰባት ፡ ወይ ዘይንጹሃት ሰባት ፡ እተሳሳሩ ሰባት ዝኾንኩም ፡ እንታይ ምግባር አሎኩም ፣ ንቃል አምላኽ ትአምኖ እንተኾንካ ከምዚ ትብል ኢኽ ፣ << ዎ አምላኽ ፡ ክበር ተመስገን ፡ ክርስቶስ ኣባይ ስለ ዘሎ ለዋህ አፍቃሪ ፡ ዓቃል ፡ ርእሰይ ዝገትእ ንምዃን እኸእልየ ። >> ኣብ ቃል አምላኽ ብምትእምማን ኩሉ እቲ እትፈርህ አርሒቐ እዩ ዝኸይድ ።

ዘይምእማን ዝዓበየ ሓጢአት እዩ

ሎሚ ኣብ ደቂ ጐይታ እቲ ዝዓበየ ሽግር ኮይኑ ዘሎ ንቃሉ ክአምኑ ዘይምኽአሎም እዩ ። ንኣታቶም ርእሰኽ ምሃብ አይክብደምን ይኸውን ። ምእማን ውን ንታቶም ቀሊል ይኸውን ፡ ግናኽ እቲ ቀንዲ ጉዳይ እዚ አይኮነን ።

ርእሳ ዝሃበትን ኩሉ ነገራት ኣብ ጎይታ ዘረከበት ሓንቲ ሓፍቲ ፡ ዓወት አሎኪዶ ክብል ሓተትክዋ ። እወ አሎኒ ኢላ ክትምልሽ ዓቕሚ ከምዘይብላ ነገረትኒ ። ስለምንታይ ፣ ምኽንያቱ ዝኾነ ፍረ ስለ ዘይርአየት እዩ ። ስለዚ ብጋህዲ ከምዚ ኢሊ ተዛረብክዋ ፡ << ናይ ደቂ ሰብ ዝዓበየ ሓጢአት ዘይምእማን ፈጸምኪ ። ዘይምእማንኪ ንአምላኽ ከም ሓሳዊ ገበሮ ። ንሱ ኣብ ቃሉ ንሰኽ ጨንፈር ምዃንኪ ፡ ርእሰኺውን ምስ እትህብዮ ህይወቱ ኣባኺ ከም ዝነብር ፡ ተዛረበ ። ንሰኽ ግና ርእሰኺ እኳ እንተ ሃብኪ ፡ አምላኽ ግን ክሳብ ሕጂ ከም ዘየናገፈኪ ትብል አሎኺ ሕጂ ። ብሓጺሩ ፡ ንሰኽ ክገብሮ ዘሎኒ ገይረ እዩ ፡ አምላኽ ግን ሓላፍነቱ ዘንጊዑ ፡ በሃሊት

ኢሺ ። >> ከምዚ ኢሊ ምስ ኣስማዕክዎ ፡ ንሳ ግን ከምዚ ዓይነት ሓሳብ የብላይን ኢላ ከሓደት ። ስለዚ << እምበኣርሲ ከምዚ ክትብሊ ይግብኣኪ ፤ ኣምላኽየ ዓወት ሃበኒ ፡ ክበር ተመስገን ። >>

ኣቱም ጐይታ ናትኩም ርእሰን ህይወትኩምን ምዃኑ እትኣምኑ ፡ እዚ ቃል ካብ መጽሓፍ ቅዱስ ክትምልከቱ ይግብኣኩም ፡ << እትጽልይዎን እትልምንዎን ዘበላ ኸም ዝረኽቡኩምዎ እመኑ እሞ ኪኾነልኩም እዩ >> (ማር 11:24) ። እመን ፡ እቲ ኣሸጋሪ ነገርውን ክሓልፍ እዩ ። እመን እሞ ፡ ናብ ዓወት ከይትበጽሕ ኣብ መገድኻ ዝቐውም የለን ። ምድሓን እዚ እዩ ! ሎሚ ናትና እምነት ስራሕ ዘይኮነ ፡ ንሓቅታት ኣምላኽ ርግጽ ምግባር እዩ ። ጐይታ ርእሰኹም ምዃኑ እመኑ ፡ ንሱ ኣባኹም ይነብር ምህላዉ እመኑ ፡ ንሱ ህይወትኩም ምዃኑ እመኑ ፡ ንሱ እቲ ጉንዲ ምዃኑ እመኑ ፡ ከምኡ ድማ ንሱ ንኣኻትኩም ይስዕረልኩም ምዃኑ እመኑ ። እመኑ ኩሉ ዝፍትኩም ኣርሒቐ ክወድቕ እዩ ። ኩሉ ብጐይታ ስለ ዝተገብረኩም ኣሚንኩም ክብርን ምስጋናን ሃቡ ፡ ኩሉ ብኣኡ ተገይርልኩም እዩ !

ቃል እግዚአብሄር ኣምላኽ ኣዝዩ እሙን ቃል እዩ ። ንሕና ኣብ ልምምድና ወይ ስምዒትና ኣይኮናን እንእመን ፡ ግናኽ ኣብ ቃል ኣምላኽ ኢና እንእመን ። ጐይታ የሱስ ኣብ መስቀል ዝሞተ ጽድቅና ጥራይ ክኸውን ዘይኮነስ ቅድስናና ኮይኑ ኣባና ክነብር ኢሉ እዩ ። ስለዚ ፡ ክርስቶስ ጽድቅና ከም ዝኾነ ጥራይ ኣይኮናን እንብል ፡ ግናኽ ክርስቶስ ቅድስናና እንከሓይ እዩ ። ክርስቶስ ህይወትናን ቅድስናናን ከም ዝኾነ ብስምዒትና ኣይኮነን ዝስምዓና ፡ ግናኽ ንሱ ህይወትናን ቅድስናናን ከም ዝኾነ ብእምነት እዩ ። እግዚአብሄር ንክርስቶስ ህይወትና ፡ ቅድስናና ፡ ዓወትና ከም ዝኾነ ይነግር ፡ ስለዚ ንሕና ክርስቶስ ህይወትና ፡ ቅድስናና ፡ ዓወትና እዩ ንብል ። እግዚአብሄር ተዛረበ ፡ ንሕናውን ኣምነና ።

ካልእ ንሓንቲ ሓፍቲ ኣብ ከተማ ቺፎ ፡ << ርእሰኺ ሂብክዶ ፤ >> ኢሊ ሓተትክዎ ። ንሳ ድማ ፡ << ቃል ኣምላኽ ፡ ምስ ክርስቶስ ተሰቐልኩ ፡ ስለዝብል ርእሰይ ሂበ እዩ >> በለት ። << ዕዉት ህይወት ኣለኪዶ ፤ >> ኢሊ ሓተትክዎ ፡ ንሳ ግን ርግጽኛ ስለ ዘይነበረት ፡ << ብትብዓት ኣሎኒ ክብል ኣይደፍርን >> ኢላ መለሰት ። ብዙሕ ግልጺ ኮይነ ምስኣ ክዛረብ ጀመርኩ ፡ << ሓፍተይ ፡ ክርስቶስ ህይወትኪ ምዃኑ ፡ ቅድስናኺ ምዃኑ ፡ ጸጋኡ ድማ ይኣኽልኪ ምዃኑ ፡ ኣምላኽ ተዛረበ ፡ ግናኽ ንሰኺ ክርስቶስ ህይወተይ ፡ ቅድስናይ ፡ ጸጋኡ ኸኣ ኣኻሊ ክኸውን ይኽእል ከይኸውን ከኣ ይኽእል ትብሊ ኣሎኺ ። ብርግጽ ሓዴኹም ተጋግዩ ኣሎ ። ኣምልኽ እዩ ተጋግዩ ክትብሊ ትደፍሪዶ ፤ ቦቲ ቅድም ዝበልክዩ ክንፈርድ ፡ ቃል ኣምላኽ ክትእመኖ ዘይክኣል እዩ ኢልኪ ዝገመትኪዶ ኣይመስለክን ፤ >> እዚ ምስ በልኩ እዛ ሓፍቲ ብቐጽበት ትርኢት ገጸ ተቐየረ ። ብዛዕባ ናይ ቃል እግዚአብሄር ኣምልኽ እሙንነት ከምዚ ሓሳብ የብላይን ፡ በለት ። እዚ ዝበለት ንቃል ኣምላኽ ስለ እትኣምን እዩ ። ኣብ መወዳእታ ሓሳብይ ተረድኣቶ ።

ንኣኻትኩምውን እዚ ሕቶ እየ ዝሓተኩም ፡ ክርስቶስ ህይወትኩምን ቅድስናኹምን ምዃኑ ዘይምእማንኩምን ምጥርጣርኩምንስ ከም ቀሊል በደልዶ ይመስለኩም ፤ ኣጥቢቐ ከጠንቅቅኩም ፡ ንኣምልኽ ኢኹም ሓሳዊ ትገብርዎ ዘለኹም ።

ብተመሳሳሊ ንኻልእ ሓፍቲ እውን ርእሰኺ ሂብክዶ ኢሊ ሓተትክዎ ። ርእሳ ከም ዝሃበት መለሰት ። ግናኽ ኣብ ህይወታ ገለ ቁሩብ ሽግራት ስለ ዝነበራ ፡ ዓወት ከምዘይነበራ ትፈልጥ ነበረት ። ሓፍተይ ክነግረኪ

ፍቅድለይ ፡ ዘይምእማን ዓቢ ሓጢአት እዩ እሞ ፡ ከምዚ ኢልኪ ምጽላይ የድልይኪ አሎ ፡ << ዎ አምላኽ ፡ አብ ቃልካ አይአመንኩን ፡ በዚ አባኻ ሓጢአት ፈጸምኩ ፡ ዎ አምላኽ ፡ ይቕረ በለለይ ፡ ነዚ ዘይአምን ድኽም ልበይ ካባይ ውሰድ ፡ ጐይታ ካብዚ ሓጢአተይ አናግፈኒ ። >>

ሓደ ሰብ ዘይአምን እንተኾይኑ ፡ ዓቢ ሓጢአት ፈጸመ ። ከም ቀሊል ነገር ገይሩ ይሓስቦ ይኸውን ፡ ብሓቂ ግን ሓደ ዓቢ ሓጢአት እዩ ፈጸሙ ። ናይ ዘይምእማን ሓጢአት ካብ ሓጢአት ዝሙት ወይ ቅትለት ይዓቢ ። ስለዚ ከምዚሉ ምጽላይ የድልዮ ፡ << ዎ አምላኽ በዲለካ እየ እሞ ይቕረ በለለይ ። በጃኻ ነዚ ድኽም ዘይአምን ልበይ ካባይ ውሰዶ ። >> ሓደ'ኳ ብቻል አምላኽ ንዘይምእማን ከም ሓጢአት እንተ ቐጸሮ ፡ ብኡብኡ ናብ ደገ ዓወት ይኣቱ እዩ ። እምነት አብ ቃል አምላኽ እተሰረተት እያ ። እምነት አብ ከምዚአተን ዝአመሰላ ጥቕስታት እተሰረተት እያ ፡ ንሳተን ከኣ << ጸጋይ ይኣኸለካ >> (2^ይቆሮ 12:9) ፡ ወይ << ንሰኻትኩም ካብኡ ኻብ አምላኽ ንጥበብን ጽድቅን ምቕዳስን ምድሓንን ዝኾነልና ክርስቶስ የሱስ ኢኹም ። >> (1^ይ ቆሮ 1:30) ፡ ወይ ድማ << ክርስቶስ ህይወትና >> (ቆሎ 3:4)። ኣህዋተይ ንቃል አምላኽ እመኑ ኣጽኒዕኩም ሓዘዎ ፡ ኹሉ ውን ሰናይ ኪኾነልኩም እዩ !

.....

7 | ምፍታን እምነትኩም

«እቲ ምፍታን እምነትኩም ብምግሃድ የሱስ ክርስቶስ
ንምስጋናን ስብሐትን ብሓዊ ኻብ ዝኸላፅ ሓላፊ ወርቂ ኣዝዩ
ኸበሩ ምእንቲ ኸርከብ :: እንተ ኣድለየስ : ሕጂ ብብዙሕ
ዝዓይነቱ ፈተና ምስ ጉሂኹም: ብእኡ ኸትሕጎስ ኢኹም :: >>

ሕጂ ድማ ምፍታን እምነት ዝብል ምልስ ኢልና ክንርኢ ኢና :: ቃል እግዚአብሔር ከም ዝነግረና :
እምነት ዘይትፍተነሉ ጊዜ የለን :: ኩሉ እምነት ክፍተን ግድንዩ :: እምነትና እተፈተነሉ ምክንያታት ከምዚ
ዝሰዕብ እዩ ::

1.ንሕና ምእንቲ ኸንዓቢ :-

ኣምላኽ ምእንቲ ክንዓቢ ኢሉ ንእምነትና ይፍትን እዩ :: ማንም ክርስትያን እምነቱ ከይተፈትነት ክዓቢ
ኣይክእልን እዩ :: ኣብ ብዙላ ዓለም ዘለው ክርስትያናት እምነቶም ተፈተነት : እዚ ክብል ከለኹ ጥርጥር
የብለይን : ምክንያቱ እታ እንኮ መንገዲ እምነት ክትዓብዩላ እትኸእለሉ ምስ እትፍተን ጥራይ እዩ :: ንኣና
ዕብየት ንምምራሕ ኣምላኽ እታ ሓንቲ ዘላ ኣገባብ ይጥቀም : እዚ ማለት እምነትና ብማእከል ፈተና ክትሓልፍ
ይፈቀድ :: ናብ ጐይታ ቀሪብና ጸጋኡ ብእምነት ንቐበል ኢና :: ስለዝኾነ ድማ : እምነትና ምስ ተፈተነት
እናዓበና ንኸይድ ::

2.ንልቢ ኣምላኽ የዕግብ :-

ኣምላኽ ንእምነትና ዝፍትና ምእንቲ ክትዓቢ ጥራይ ዘይኮነ ግናኽ ልቡ ንኸዓግብ ውን እዩ :: ኣብ ዓለም
ሓደ እኳ ብጐይታ ኣሚኑ ጸጋ ምስ ተቐበለ እምነቱ ከይተፈትነት ዝተረፈ የልቦን :: ምክንያቱ እዚ ምፍታን
እምነትኩም ሓቀኛ ምዃና ንምርግጋጽ እዩ :: ሓቀኝነት እምነትና ውን ንልቢ ኣምላኽ የርውይ እዩ :: እተፈተነ
እምነትሲ ስም እግዚአብሔር ተኸብር እያ :: ቦቲ እትፍተንሉ በበይኑ ዓይነት መከራ ስደት : ስቅያት : ወይ

ዝገጥመኩም ተቃውሞ ፡ ጸልማት በዚ ኹሉ ከይተወላወልኩም እንተ ኣመንኩም ስም ኣምላኽ ቦታ እምነትኩም ይኸብር ።

3.ኣፍ ሰይጣን ምእንቲ ክዕጽ ፡-

ኣምላኽ እምነትና ክፍትን ዝገብር ክንጻቢ ከምኡውን ልቢ ጐይታ ከነፅግብ ጥራይ ዘይኮነስ ፡ ግናኽ ኣፍ ሰይጣን ውን ክዕጽ እዩ ። እዚ ጸላኢ ኣምላኽ ፡ ብኣምላኽ ኣሚንና ክንብል ከሎና ኣጽኒዑ እዩ ዝቃወመና ። ብእምነት ዝተቐበልናዮ ከይንሕዞ ኢሉ ከትርፈና እዩ ዝጽዕር ። ንሱ ኹሉ ጊዜ ፍላጻታት ጥርጥርን መከራን ኣባና ይድርብይ ። ግናኽ ኣምላኽ ብምፍታን እምነትና ኣፍ ሰይጣን ይጻጹ ። ሰይጣን ብቐሊል ክንህደን ዘይንክእል ምዃንና ምስ ፈለጠ ካባና እናድሓርካረ ይሃድም ። እንተኾይንሉ ብሰላም ከይንነብር በረኽት ኣምላኽ ውን ከይንረክብ ኢሉ ውትሩ ምስ ጸዓረ እዩ ። ኣፉ ክሳብ ዝዕጽ ዓሪፉ ኣይቅመጥንዩ ። ኣፍ ሰይጣን ንምዕጻው ኣምላኽ ንምፍታን እምነትና ክፈቅድ ኣለዎ ።

4. ንኻልኦት ምእንቲ ክንረድእ ፡-

ካልእ ምክንያት ምፍታን እምነትና ንኻልኦት ንምርዳእ ድልዎት ምእንቲ ክንከውን እዩ ። ሓደ እምነቱ ዘይተፈነት ንኻልኦት ንምርዳእ ኣይክእልን እዩ ። ሰባት ሓገዝ ክቐበሉ ዝኸእሉ ካብ ሓደ እምነቱ እተፈተነት ሰብ ጥራይ እዮም ። ሓደ ሰብ እምነት ኣላትኒ ኢሉ እኳ እንተ ተዛረበ እምነቱ ክሳብ ዘይተፈተነት ግን ኣየተኣማምንን እዩ ። ግናኽ ብሓቂ እተፈተነት እምነት ንሰይጣን ዓቕሚ ከምዘይብሉ ጌይራ ተተርፎ ። እምኣበርሲ ከምዚኣ ዝኣመሰለት እምነት ንብዘላ ማሕበር ጐይታ ትረብሖም ። እተፈተነትን እተመስከረላን እምነት ካብ ወርቂ ከም እትበልጽ ኣየጠራትርንዩ ። (1ጴጥ 1:17)።

እተፈተነት እምነትን ዕውት ህይወትን እንታይዩ ርክበን ፤

ምክንያት ምፍታን እምነትና ፡ እምነት እንታይ ምዃና ምእንቲ ክንርኢ እዩ ። ሓቀኛ እምነት ጸኒዓ እያ እትነብር ። ጸኒዓ ዘይትነብር እንተ ኾነት ግን እምነት ኣይኮነትን ። ሓቀኛ እምነት ድሕሪ መዓልታት ኮነ ኣዋርሕ ወይ ውን ዓመታት እንተኾነ ከም ዘላታ እያ እትነብር ። ሓቀኛ እምነት ንብዙሕ ተደጋጋሚ ዕንቅፋታት ክትዕገስ ትክእል እያ ፡ ሸውዓተ ሳዕ ምስ እትፈተን ምእማን ትቐጽል እያ ። እታ ሸግር ምስ ገጠማ ንድሕሪት እትምለስ ግን ሓቀኛ እምነት ኣይኮነትን እብል ኣለኹ ።

መጽሓፍ ቅዱስ ከም ዝነግረና ዕውት ህይወት ክርክብ ዝክእል በቲ ቃል ኣምላኽ ብምእማን እዩ ። ወዲ ኣምላኽ ህይወትና ፡ ርእሰና ፡ ቅድስናና ፡ ሓይልናን ዓወትናን ንሱ ምዃኑ ይነግረና ። ንሱና ውን ንኹሉ ጸርና ከም ዝጸረ ፡ ኩሉ ሓላፍነተና ከም ዝወስዶ ፡ ትዕግስትን ለውሃትን ከም ዝመለኣና ፡ ነዚ ኹሉ ንፈልጥ ኢና ። እግዚኣብሄር ይኸበር ይመስገን ፤ ነዚ ነገር ንፈልጦን ንኣምነቡን ኢና ። እዛ እምነት ግና ትፍተን እያ ።

ሎሚ ንግሆ ሓደ ሓውና መጺኡ ከምዚ ኢሉኒ ፡ << ኣነ ርእሰይ ሂበ እዩ ፡ ኣሚነውን እዩ ፡ ደገ ዕውት ህይወት ኣትዮ እዩ ። ግናኽ ትማሊ ድሕሪ ኣኼባ ናብ ቤተይ ብብሽክለታ እናተመልስኩ ፡ ሓደ ሽማግሌ

ሰብአይ ሃረመኒ ካብ ብሽክለታይ ድማ ወድቕኩ ። ኣብቲ ጊዜ ምንም እኳ ሓንቲ ቃል እንተዘይተዛረብኩ ብውሽጢ ግን ኣዝየ ተቐጣፅኩ ። ብዛዕባ እዚ እንታይ ትብል ፤ ርእሰይ ሂበ ክነሰይ ፡ ንዘይክእልነቲይ ኣሚነ ፡ ክርስቶስ ዓወተይ ምዃኑ ኣሚነ ፡ ግናኽ ክቐጣፅ እየ ኢሊ እንተዘይሓሰብኩ ቁጥዐይ ተናደደ ። ከመይ እየ እዚ ፤ >> ብቐሊሉ እዚ ዝኾነሉ ክልተ ምኽንያት ኣለዎ ፡-

1^ይ. ዓወት ኣሎና ማለት ፍጹም ተለዊጥና ማለት ኣይኮነን ። ናብ ደገ ዓወት ተሰጊርካ ምስ ኣተና ፡ ፍጹም ተለዊጥናን ወሲኽናን ኢና ንዝመጽእ ንሒድት ሳምንታት እኳ ኣይንሓጥእን ኢና ኢልና ንሓሰብ ንኸውን ። ብዝረኽብናዮ ክንሕበን ንጅምር ፡ ንምካሕውን ። በዚ ጊዜ ኣምላኽ ክፍትና ይደልይ ፡ ሓንቲ ከም ዘይ ተለወጥና ምእንቲ ክንርድኦ ክንወድቕ የድልየና ። ምኽንያት እዚ ሓድሽ ትዕግስቲ ኣምጺኣናዮ ዘሎና ስለ ዝተለወጥና እንተ ቆጸርናያ ብዘይጥርጥር ክንወድቕ ኢና ። ትዕግስቲ ለውሃት ትዕግስቲ ቅድስና ክህልወና ዝኽእልና ክርስቶስ ትዕግስትና ለውሃትና ቅድስናና ብምዃኑ እየ ። ንሓያለ መዓልታት እኳ ድሕሪ ሰዓርቲ ምዃንና ፡ ከም ቀደምና ኢና ፡ ንሓዋሩ ውን ከምኡ ኢና ፡ ሓንቲ የውጣ እኳ እትኸውን ኣይተለወጥናን ። ዎች ማን-ኒ ንሓዋሩ ዎች ማን-ኒ እየ ። ድሕሪ ሓምሳ ዓመት እንተኾነ ውን ፡ ከምታ ዘለዎ ዎች ማን-ኒ እየ ። ጸጋ ገዲፍካ ፡ ዎች ማን-ኒ ከምቀደሙ ዎች ማን-ኒ ኮይኑ እየ ዝተርፍ ። ስለዚ ነገር ንጉይታ የመስግኖ ኣለኹ! ዓወት ክርስቶስ እየ እምበር ምሳይ ምንም ርክብ የብሉን ። ኣነ ሓጢአት ክገብር ዝከኣል እየ ፡ ኣነ ካብ ናይ ቀደመይ ፈጸመ ኣይተለወጥኩን ።

ኣብ ቺፎ - ቻይና ገለ ምስዮናውያን ምልዋጥ ድኣ እንታይ እየ ኢሎም ሓተቱኒ ። መልሰይ ከምዚ ዝብል ነበረ ፡ <<ጳውሎስ ኮነ ጴጥሮስ ኮነ ዮሃንስ ብዘይ ጸጋ ኣምላኽ ፍሪኦም ሓጢአት ምኾነ ። እዚ ሓቂ ንኣታቶም ጥራይ ዘይኮነ ንኣና ተራ ሰባትውን እየ ። ብዘይ ጸጋ ኣምላኽ ካብቶም ዘረፍትን ኣመንዝራታትን ፍልልይ ኣይምሃለወናን ። ጸጋ ኣምላኽ ኣባና ህልው እንተኾይኑ ክርስቶስ እየ ተኪኡና ዘሎ ንሕና ኣይኮነን ተለዊጥና። >> ሓንቲ መዝሙር ኣላ <<ልበይ ልዕል ልዕል ምስ ዝብል ፡ ንውድቀት ቀረባ እየ >> እትብል ሓቂ እያ ። ንስኻ ኮነ ኣነ ሕጂ ውን እንተኾነ ከምታ ዘሎናያ ኢና እስኪ ነዚ ሓሳብ ንዘልኣለም ንሓዞ ፈጸምና ኣይተለወጥናን ።

2^ይ. ኣየናይ እየ እሙን - ቃል ኣምላኽ ወይስ እተመኮርናዮ ፤ ንእተሞኮርናዮ ልምምድ ምእማንን ክንእመኖን ክንደይ ቀለል እየ ። ከማና ድኽማትን እተሰነፉን ቁጥዓትን ዓወት ክረኽቡ ኣይክእሉን እየም ኢልና ንሓሰብ ኢና ። ምኽንያቱ ንእተለማመድናዮ ተመኩሮ ስለ እንርኢ ፡ ንቃል ኣምላኽ ግን ሓቂ ምዃኑ ስለዘይንሓሰብ እየ ። ኣየናይ እየ እሙን - ቃል ኣምላኽ ወይስ ተሞኩሮኹም ፤

ኣብ ቺፎ ሓንቲ ሓፍትና ክትርእየኒ መጽት ። ንሳ ርእሳ ከምዝሃበትን ክርስቶስ ዓወታ ከም ዝኾነ ብምሉእ ከም ዝኣመነትን ፡ ግናኽ ዓወት ናታ ሓንቲ ሰሙን ዝኣክል ኣይጸንሐን ። ድሕሪ ሓደ ሰሙን ክልተ ደቃ ተጻልኡ ። ንሳ ኸኣ ክትዕገስ ኣይከኣለትን ። ኣብ ዝሓለፉ ሰለስተ መዓልታት ዓወት ከም ዘይነበራ ነገረትኒ ። << እንታይ እየ እቲ ኸግር ፤ >> ሓተተኒ ። ኣነ ኸኣ ክርስቶስ ድኣ ተቐይሩ ከይኸውን በልኩዎ ፡ ንሳ ከኣ ኣይተቐየረን በለትኒ ። እሞ ቃል ኣምላኽ እየ ተቐይሩ ዝኸውን ፤ ኢሊ ሓተትኩዎ ። ንሳ ኸኣ ፡ ኣይፋሉን ፡ በለት ። እሞ ክርስቶስ ኮነ ቃል ኣምላኽ ዘይተቐየሩ እንተኾይኖ ፡ ከመይ ኢልኪ ደኣ ንስኺ ዓወት የብለይን ትብሊ ፤ መልሳ ካብዚ ንላዕሊ ክትዕገስ ከም ዘይትኽእል ነበረ ።

ነዛ ሓፍቲ ከረድኣ ኢሊ ሓደ ምስላ ተጠቀምኩ ፡ ወድኺ ኣብ መገዲ እናኸደ ከሎ ሓደ ሰብአይ ይረኽቦ እሞ ፡ <<ኣታ ጐብዝ ፡ ኣዴኻ ንኣኻ ብዕስራ ሳንቲም እያ ዝሒኣትካ እምበር ኣይወለደትካን >> ይብሎ ። ወድኺ

ድማ ናብ ቤትኩም ጐይዩ ተመለሱ << አደይ : እነ ካባኺ ድዩ ተወሊደስ ወይስ ብዕስራ ሳንቲም ኢኺ ገዚእክነ : እዚ ዝሓተኪ ዘለኹ ምኽንያቱ ሓደ ጋሻ መንገደኛ ሰብአይ ኣብ መንገዲ ረኺቡ እተገዛእካ ሰብ ኢኻ ስለ ዝበለኒ እየ >> :: ንስኺ ድማ ንወድኺ ከምዚ ትብልዮ : << ወደየ : ንስኻ ካባይ ኢኻ እተወለድካ : እቲ ጋሻ ሰብ ዝብለካ ኹሉ ኣይትእመን :: >>

ወድኺ ካባኺ ምስ ከደ ካልእ ሰብ ረኺቡ ከምቲ ናይ ቀዳማይ ተመሳሳሊ ነገር ይነግሮ : ወሲኹ ድማ ኣብቲ ጊዜ ምሽይያጥ ከምዝነበረ ናይ ዓይኒ ምስክር ምኻኑ ይነግሮ : ወሲኹ ድማ ኣብቲ ጊዜ ምሻት ከም ዝነበረ ናይ ዓይኒ ምስክር ምኻኑ ይነግሮ :: ወድኺ ደጊሙ ስለዚ ሓድሽ ቃል ክሓተኪ ኢሉ ናብ ቤት ይምለስ፡ ስለዚ ንስኺ ንወድኺ : << ክሳብ ሕጂ ንቃለይ ኣይመንካዮን ማለት ድዩ ! >> ትብልዮ :: ወድኺ እንደገና ካብ ቤት ወጸ እቲ ሰብአይ ይረኽቦ እዎ : ኣብቲ ጊዜ ምግዝዛእ ኣብቲ ቤት መሸጣ ንሱ ጥራይ ዘይኮነስ ኣስታት ዕስራ ስባት ካልኣት ክምስክሩ ዝኸእሉ ሰባት ከም ዝነበሩ ይነግሮ :: ቀጺለ ነዛ ካብ ቼፎ ዝኾነት ሓፍትና ከምዚላ ሓተትክዋ <<ኣብ መወዳእታ ወድኺ ንመንዩ ኸኣምን ! ነቲ ምስክር ዘድልዮ ቃል ኣዲኡ ድዩ : ወይስ በቲ ብሓሰወቲ መሰኻኸር ዝመልአ ቃል ጋሻ ሰብ ! እንደገና ተመለሱ ብሓቂ እነ ካባኺ ድዩ ተወሊደ ወይስ ተገዚእ እየ ኢሉ : ምስ ዝሓተኪ ንስኺውን ከምዚ ትብልዮ : 'ኣታ ወደየ ብሓቂ ዓሺኻ ኣሎኻ !

ከምኡ ድማ ብተመሳሳሊ : ሓፍተየ ሎሚ ኣምላኽ ንኣኺ ዓሺኺ ኣሎኺ ጐለይ ! እዩ ክብለኪ :: ምኽንያቱ ንወዱ ቅድስናኺ : ህይወትኪ : ዓወትክን ክኸውን ኢሉ ተፈጸሙዩ በለ :: ኣብ ቃሉ ደጊሙ ተዛረበሉ :: ግናኽ ንስኺ ብዙሕ እናተጨንቐኪ ከምዚ በልኪ : << ሓደ ሽግርሲ ኣሎ : ክስዕር ከም ዘይኸኣለኩ መረጋገጺ ኣሎኒ :: ወላኳ ኣምላኽ ንወዱ ቅድስናይ ምኻኑ እንተበለ ኣነ ግን ቅድስና ከምዘይብለይ ኣረጋገጸየ << እስኪ ክሓተኪ : ንስኽን ካብቲ ምስላ ዝነገርኩኺ ወዲን እንታይ እዩ ፍልልይኩም ! ንስኺ ነቲ ብዙሕ ሓሶት ምስክር ዘለዎ ሓሶት ሰይጣን ኣመንኪ : ንቃል ኣምላኽ ግን ኣይትእውጅዮን ኢኺ ዘሎኺ :: ከታልሎ ኢሉ ሓደ ሰብ ንወድኺ እንተመጸ : ብሓቂ እብለኪ ኣለኹ : ወድኺ እናሰሓቀ ዝምልሾ መልሲ ቃል ኣዲኡ ኣዚዩ እሙን ምኻኑን ቃል እቲ ሰብ ግን ሓሶት ከም ዝኾነን እዩ :: በዚ ድማ ወድኺ ንጸላእቱ የሕፊሩ ንኣኺ ኣዲኡ የኸብር :: ኣነ እነግረኪ ኣሎኹ ሰይጣን ናባኺ መጺኡ ዛሓልን : ድኻምን ተሰዓርነትን ከስመዓኪ እንተፈተነ ክትብልዮ ዘሎኪ : << ክርስቶስ ዓወተይ እዩ እሞ ኣነ ሰዓሪት እየ ከምዚ ብምባልኪ ሰይጣን ዝገብርን ዝብሎን ሓሶት ምኻኑ ኢኺ ትእውጂ : ምኽንያቱ ቃል ኣምላኽ ጥራይ እዩ ሓቂ :: እዚ እዩ እምነት : ከምዚ እንተፈተነት እምነት ንስም ኣምላኽ ተኸብርያ ::

<< ብኣፍኪ ከም እትኣምኒ እንተ ተኣመንኪ : በቲ እተፈተንክሉ ጊዜ ናብ ቤትኪ እናበኸኺ እንተ ተመለስኪ ኣበይ ደኣ ኣላ እምነትኪ ! ከምዚኣ እምነትሲ ጊዚያዊት እያ : ሓቀኛ እምነት ግን ብፈተና ዕውትቲ ኮይና እያ ትመጽእ :: ፈተና ምስ ዝገጥመኪ ብቐጽበት ዓወት የብለይን እንተበልኪ ተፈጸሙኪ እዩ :: >>

ፈተና ኣብ ቅድሚኺ እንተ ተገተረ : ኣብ ቃል ኣምላኽ - ቃል እግዚኣብሄር ሰራዊት ያህዌ-እሙን ምኻኑ እንተ ተኣመንክዮን ደጋፊኺ ምኻኑ እንተ ኣወጅክዮን ብዓወት ደው ክትበሊ ኢኺ :: ኣምላኽ ዝብሎ ኩሉ እወን ኣሚንን እዩ : ቃሉ ኣብ ሰማያት ጸኒዑ እዩ ዝነበር : ሕጂ ንስኺ ናይ መን ቃል ኢኺ እትኣምኒ !

እምነት ኣብ ዘላቶ ከረን ዘበለ ይግዕዝ

ከረን ዘግዕዝ እምነት ክህልወና ኣለዎ (ማቴ17:20, ማር11:23, 1ቆሮ13:2) ንፈተና ዕድል እትህብ እንተኾይና እምነት ክትበሃል ኣይትክእልን ። ከረን እተግዕዝ እምነት ከመይ ዝበለት እያ ፤ ከረን እተግዕዝ እምነት እትበሃል ጽንዕትን ዘይትምብርከኸን እያ ። እዛ እመነት እዚኣ ብዝኾነ ዕንቅፋት ኣይትክልከልን እያ ። ከምዚ ዓይነት ምእማን እንተሎ ሽግር ዝበሃል ይውገድ እዩ ። እምነትን ከረንን ሓቢሮም ክነብሩ ኣይክእሉ እዮም ። ወይ እቲ ከረን ወይ እታ እምነት ሓዲኦም ክክለዩ ኣለዎም ። ዝኾነ እንፍተኖ ምእንቲ እቲ ከረን ክግዕዝ እዩ ። እምበኣርሲ ሕጂ ፡ እቲ ሕቶ ብዛዕባ ፊተና ዘይኮነስ ፡ ግናኽ ኣየናይ እዩ ክግዕዝ ዝብልዩ ። እቲ ከረን ዘበለስ ወይስ እታ እምነት ፤ እንኣምኖ ነቲ ጋሻ ዝኾነ ቃል ወይ ንቃል ኣምላኽ ፤ ብፈተና እተወድቕ እምነት ሓያል እምነት ኣይኮነትን ።

ሓደ ሓው ዓወት ከም ዝረኸበ ይኣምንዩ ፡ ግናኽ ዓወት ሪእዩ ኣይፈልጥንዩ ። ሰይጣን ከኣ ተታሊልካ ኢኻ ዓወት ዝበሃል የልቦን እናበለ ብሓሳብ ይዋግኦ ነበረ ። ተታሊልና ኢና እትብሉ እንትኾንኩም ደምዲምኩምዎ ኢኹም ። ኣምላኽ ከኣ ዝኣመንኩምዎ ክገብረልኩም እዩ ።

ኣብዛ ዘሎናያ ላዕላይ ናሕሲ ፡ ሓደ እዋን ይዝከረኒ ብዙሕ ሓሚመ ነበርኩ ። ሓደ ሓው ሙቐተይ ትርግታ ልበይን ዓቀነኒ ፡ ሙቐትን ትርግታ ልበይን ካብ ንቡር ወሰኽ ። ንሓያለ መዓልታት ምንም ድቃስ ዘይብለይ ኮንኩ ። ናብ ኣፍ ደገ ሞት ቀሪበ ነበርኩ ። ሓደ ምሽት ጸለኹ እሞ ፡ ንጽባሒቱ ንግሆ ቃል ጐይታ መጸኒ ፡ ጸሎተይ ተሰምዐ ፡ ሮሜ 8:11 ተዋህበኒ ፡ << ናይ እቲ ንዩሱስ ካብ ምውታት ዘተንሰኤ መንፈሱ ኣባኻትኩም ሓዲሩ እንተ ኣልዩ ግና ፡ እቲ ንክርስቶስ የሱስ ካብ ምውታት ዘተንሰኦ ፡ ንሱ ነቲ ስጋኹምውን ፡ በቲ ኣባኻትኩም ሓዲሩ ዘሎ መንፈሱ ገይሩ ፡ ህያው ኪገብሮ እዩ ። >> በታ ምሽት ብርግጽ ሰላም ክድቅስ እዩ ኢለ ሓሰብኩ ፡ ግናኽ ኣታ ምሽት ገዲዱኒ ሓደርኩ ።

ኣብታ እትቐጽል መዓልቲ እቲ ሓው እንደገና ሙቐትን ትርግታ ልበይን ክዕቅነኒ ኢሉ መጸ ። ሙቐት ኣዝዩ ወሰኸኩ ትርግታ ልበይ ውን ኣዝዩ ፍጥነት ወሰኽ ። ኣብዚ ሰይጣን ኣዝዩ ትጉህ ነበረ ። ተቐላጢፋ እተዋህበኒ ተስፋ ብሓቂ ከመይ ድዩ ነይሩ ዝብል ሓሳብ ኣርኣየኒ ። ኣምላኽ ብእምነት ብኸመይ ዝኣመሰለ ንቐሐ ክትንስእ እኳ ኣተስፊውኒ እንተኾነ ፡ ከምኡ ኮይነ ኣይተንሳእኩን ፡ በዚ ድማ እቲ ናይ ምጥርጣር ቃል ሰይጣን ሓቂ መሲሉ ተራእየኒ ። ግናኽ ብኡብኡ ኣምላኽ ክልተ ብሉጻት ቃላቱ ሃበኒ ፡ ቀዳመይቲ ዮናስ2:9 <<እቶም ናብ ሓሰውቲ ኸንቱነት ዜድህቡ ፡ ጸጋኦም(ንኣኻ ንወሃቢ ጸጋኦም) ይሓድጉ ።>> እዚ ቃል ዮናስ ኣብ ከብዲ ዓሳ ከሎ እተዛረበ እዩ ። ኣነ ውን ከም ዮናስ ዙርያይ ኩሉ ናይ ከንቱነት ሓሶት ነበረ ። እታ ካልኣይቲ ጥቕሲ ዮሃ 17:17 ነበረት ፡ <<.....ቃልካ ሓቂ እዩ ። >> ኣምላኽ ቃሉ ሓቂ ምዃኑ ይነግረና ፡ ካልእ ቃል ሓሶት እዩ ።

ቃል ኣምላኽ ሓቂ እንተኾይኑ ፡ ብርቱዕ ሙቐትይ ፍጡን ትርግታ ልበይን ፡ ብለይቲ ድቃስ ምስኣይን ኩሉ ሓሶት እዩ ነይሩ ። እምበኣርሲ ኣነ ነቲ ዝሃበኒ ቃል ሮሜ 8:11 ሓቂ ምዃኑ እቲ ኩሉ ምልክታት ሕማም ግን ሓሶት ምዃኑ እናኣወጀኩ ንኣምላኽይ ባረኸኩ ። ስለዚ ኣመንኩ እሞ ተዛረብኩ ። ኣብ ድሕሪ ቐትሪ እቲ ብርቱዕ ሙቐተይ ኣንቆልቆለ ፡ ትርግታ ልበይ ውን ናብ ንቡር ቀስ ኢሉ ክምለስ ጀመረ ። በታ ለይቲ ውን ክድቅስ ከኣልኩ ። እዚ እዩ ናይ እምነት ፊተና ፡ እዚ እዩ ኸኣ ከረን ምግዓዝ ።

ጽንዕቲ እምነት ኣብ ቃል ኣምላኽ ጥራይ እያ እትድገፍ

ጽንዕቲ እምነት ከመይ ዝበለት እያ ፤ ጽንዕቲ እምነት ንቃል ኣምላኽ ጥራይ እትኣምን ፡ ኣብ ትሞክሮ ፡ ኣብ ስምዒት ፡ ወይውን ነቲ ኣብ ከባቢኡ ዘሎ ጸልማት ዘይትኣምን እያ ። ከባቢና ምስ ቃል ኣምላኽ ምስ ዝሰምር ኢና ንጐይታ ኢና ነመስግን ። ግናኽ ምስ ቃል ኣምላኽ ምስ ዘይሰምሩ ቃል ኣምላኽ እዩ ቅኑዕ ኾይኑ ዝቐውም ። ምስ ቃል ኣምላኽ ዝጸረር ዘበለ ሓሶት እዩ ። ሰይጣን ብሓሳብ ከምዚ ዝብል ይሰድድ ይኸውን ፡ <<ከመይ ኢልካ ዓወት ኣሎኒ ትብል ትኸእል ፤ ንሰኻ ከም ቀደምካ ድኽምን ብልሹውን ኢኻ ዘሎኻ ኣበይ ደኣ ኣሎ ዓወትካ ፤>> ኮይኑ ግን ንሰኻ ከምዚ ኢልካ ተቐውሞ <<ኣነ ብሓቂ ከም ቀደመይ ኣነ እዩ ኣይተቐየርኩን ግናኽ ኣምላኽ ቅድስናይ ፡ ህይወተይ ፡ ዓወተይን ክርስቶስ ምዃኑ ተዛረበ ።>> ሰይጣን ድኽምን ብልሹውን ኢኻ እኳ እንተበለካ ፡ ቃል ኣምላኽ እዩ ግን ሓቂ ኾይኑ ዝጸንዕ ። ጸላኢ ሕሹኽ ዝብልካ ሓሶት እዩ ፡ ናይ ጐይታ ቃል ጥራይ እዩ ሓቂ !

ኣብ ቺፎ ሓደ ትምህርቲ ተማሂረ ፡ ሓደ መዓልቲ ምስ ወይዘሮ ኤልሳቤጥ ፊስቸባቸር ኮይነና ብዛዕባ ውህበታት ብፍሉይ ንጽሊይ ነበርና ። ወይዘሮ ኤልሳቤጥ ካብ ስኮትላን እያ ምስ ዎቸማንኒ ከኣ ኣብ ቻይና ንብዙሕ ዓመታት ዘገልገልት እያ ። ኣነ ናይ እምነት ውህበት ንሳ ድማ ናይ ፈውሲ ውህበት ንልምን ነበርና ። እቲ ውህበታት ከም እተቐበልና ብምእማን ንዓሰርተው ሓሙሽተ ደቃይቕ ጥራይ ጸለና ። ምሽት ኮነ ናብ ሕብረት ከድና ። ሓፍትና ሁው ኣብ ታሕታይ ደርቢ ኣዳራሽ ዘላ ሓፍቲ ኣእምሮኣ ተናዊጹ ከም ዘሎ ሓበረትና ። ቅድሚ ሕጂ ኣብ ወርሒ ሓንሳእ ወይ ክልተ ሳዕ ናይ ኣእምሮ ምርባሽ ተርኢ ነይራ ፡ ሕጂ ግና ንነዊሕ ዝኣክል ጊዜ ምንዋጽ ኣርአየት ። ዝነበረና ሕብረት ሰዓት ዓሰርተን ፈረቃን ተወድኦ እዎ ፡ ናብ ቤተይ እናተመለስኩ ስለ እታ ኣብ ታሕታይ ደርቢ ኣዳራሽ ዝነበረት ኣእምሮኣ ዝሓመመት ሰብ እንታይ ክገብር ከም ዘሎኒ ይሓስብ ነበርኩ ። ምስ ሓደ ሓው ኣዕሊልና ብኡብኡ ቃል ካብ ኣምላኽ መጸኒ ፡ << እቲ ምፍታን እምነትኩም ብምግሃድ የሱስ ክርስቶስ ንምሰጋናን ስብሓትን ክብርን ብሓዊ ኻብ ዚኸላዕ ሓላፊ ወርቂ ኣዝዩ ኸበሩ ምእንቲ ኺርከብ ..>>(1ቆጥ1:7) ። ንርእሰይ ከምዚ በልኩ << ግርም ፡ ሕጂ እያ እምነተይ እትፍተን ።>>

ንጽቢሒቱ ንሓፍተይ ኤልሳቤጥ ክረኽባ ተበገስኩ ። ነዚ በይነይ ክገብሮ ምኽኣልኩ ግናኽ ንሳ ትማሊ ናይ ፈውሲ ውህበት ኣነ ኸኣ ናይ እምነት ውህበት ተሞሂብና ኢና እሞ ሕጂ ንክልቲኡ ክንጠቀመሉ ኣሎና ። ንኤልሳቤጥ ምሳይ ሓቢራ ክትከይድ ምስ ነገርክዎ ፡ ክጽልየሉ እዩ ኢላ ሓንሳብ ጸንሖት ። ድሕሪ ምጽላያ ግን ምሳይ ክትከይድ ወሰነት ። ምስ በጻሕና ፡ እታ ዝሓመመ ደቂሳ ነበረት ፡ እቲ ሓኪም ዶክተር ሺሂ ዝብሃል ክሳብ እትትንስእ ክንጽቢያ ሓበረና ። ወሲኹ ውን ከም ኣዘራርባ ደቂ ሰብ ምንም ተስፋ ከም ዘይብላ ነገረና ። ሓፍትና ኤልሳቤጥ ድማ ሰዓት 11:30 ናይ መርከብ ጉዕዞ ኣለዋ ። ክሳብ ሰዓት 10:50 ተጸበና።

ነታ ዝሓመመት ሒደት ቃላት ተዛረብኩዋ ። ኣብ ገጻ ዝንበብ ናይ ምርባሽ ምልክት ነቲ ናይ ኣእምሮኣ ሕማም ዘመልክት ነበረ ። ግናኽ ንሓንቲ ወይ ክልተ ደቂቕ ዝኣክል ምስ ጸሌኹ ጐይታ እምነት ሃበኒ ፡ ክብርን ምሰጋናን ንኣኡ ይኹን ። ኣብታ እዋን ከምትድሕን ተገንዘብኩ ፡ ሓፍትና ኤልሳቤጥ ንሒደት ደቓይቕ ምስ ጸለየት ንሳውን እምነት ረኽበት እሞ ንኣምላኽ ክብሪ ሃበት ። ሓቢሮምና ዝነብሩ ክልተ ኣሕዋትናን ሓንቲ ሓፍትናን ጸለዩ ግናኽ ኣብቲ ኣሰራርሓ መንፈስ ቅዱስሲ ኣይነበሩን ። ሓፍትና ኤልሳቤጥ ኣትኸደሉ ጊዜ ኣኸለ ፡ ከነፋንዋ ኢልናውን ወጸእና ።

ንሐፍታይ ኤልሳቤጥ አፋንየያ ምስ ተመለስኩ ፡ እታ ዝሓመመት እናበኸየት እናሰሓቐትን እናአሐርቀመትን ጸንሐት ። ቁሩብ ጸኒሓ ውኑኣ አጥፊኣት ። ኩሎም ዝገብርዎ ጠፍኦም ። ብቐጽበት ቦታ ጊዜ እምነትካ ክትፍተን ማለት እንታይ ምዃኑ ተረዳኣኒ ። እቲ ሓኪም ዶክተር ሺህ ካብታ ክፍሊ ኣውጺኡ ክጽልይ ከም ዘሎኒ ርእይቶኡ ሃበኒ ፡ ምኽንያቱ ንሱ ከም ሓኪም መጠን ክገብሮ ዝኸእል ኣየነበሮን ። ኣነ ድማ ምጽላይ ኣድላይ ኣይኮነን በልክዎ ። ፍሽኽ እንዳበልኩ ንሰይጣን ክገብሮ ዝኸእሎ ክገብር ተወስከዎ ። እታ ዝሓመመት ዝዓበደ ሰብ መሰለት ፡ ኣነውን ዝዓበደ ሰብ መሰልኩ ። ንሳ ነታ ክፍሊ ገሃንም ኣመሰለታ ፡ ኣነ ኸኣ ብደገ እታ ክፍሊ ኮይነ ነቲ ገሃንም የውጽኦ ነበርኩ ። ንሰለስተ ሰዓትን ፈረቓን ዝኣክል ነደረት ፡ ኣነ ኸኣ ምስኣ ንሰለስተ ሰዓትን ፈረቓን ዝኣክል ፍሽኽ በልኩ ። ቦታ ጊዜ እቲኣ ፡ ብሓቂ ዝነበርኒ እምነት ወሰኽ ። ሰዓት 4:00 ክሳተፎ ዘሎኒ ኣኼባ ነበርኒ እሞ ፡ ክኸይድ ከለኹ ንዶክተር ሺህ ፡ << ኣይትጨነቅ ፡ ገለ ክትገብር ኢልካ ውን ኣይትፈትን ፡ ሰይጣን ሓይሉ ክሳብ ዝውድእ ጽናሕ ፡ ኣምላኽ ንኣና ኣየታልልን እዩ እሞ ፡ ኣምላኽ ዝብሎ ክኸውንዩ>> በልኩዎ ።

ምሽት ምስ ኮነ ፡ ዶክተር ሺህ እታ ዝሓመመት ከም ዝሓሻ ነገረኒ ። ንጽቢሒቱ ንግሆ ፡ ዶክተር ሺህ ዳርጋ ናብ ንቡር ትምለስ ከምዘላ ነገረኒ ። ኣነ ግና ደጊመ ብዓወታ ከም ትንድርን ፈንጠርጠር ከም እትብልን ፈሊጠ ነበርኩ ። ምኽንያቱ ናይ ገለ ኣሕዋት እምነት ሕጂ ምእንቲ ክትፍተን ።

ድሕሪ ቀትሪ ንሳ ብዓወታ ፈንጠርጠር ምባል ጀመረት እሞ ዶክተር ሺህ መጺኡ እንታይ ኢና ክንገብር ዘሎና ኢሉ ሓተተኒ ። ክጽልይ ኢለ ተምበርከኽኩ ፡ ዝኾነ ቃል ኣይመጽንን እምነታይ እትትስእ ኣመሰለትን ። ቦታ ጊዜ ሰይጣን ኣዘዩ ተጊሁ ነበረ ፡ እናኣላገጸ ኸኣ << ደጊምካ ደኣ ንምንታይ ፍሽኽ ዘይትብል ፤ ትማሊ ፍሽኽ በልካ ፡ ሎሚ ደኣ ፍሽኽ ዘይትብል ፤ >> በለኒ እምነታይ ዘጥፋእኩ መሰለ ። ግናኽ እግዚኣብሄር ይባረኽ ይመስገን ኣብ ውሽጠይ ከምዚ ዝብል ድምጺ ነበረ ፡ << ስምዒትካ ካብ ናይ ትማሊ ሎሚ ተቐይሩ ይኸውን እዩ ምኽንያቱ ትማሊ ፍሽኽ ትብል ትኸእል ነበርካ ሎሚ ግን ፍጹምካ ዝሓልካ ፡ ኣነ እግዚኣብሄር ግና ኣይተለወጥኩን >> ። ንርእሶይ ከምዚ በልኩ ፡ << ብሓቂ ፡ እግዚኣብሄር ኣይተለወጠን ። >> ትማሊ ንቃል ኣምላኽ ኣሚነ ፍሽኽ እኳ እንተብልኩ ቦታ መዓልቲ ዝነበርኒ ፍሽኽ ምባል ንኣምላኽ እሙን ክገብሮ ኣይክእለን እዩ ። ሎሚውን ዝሒል ስምዒት ኣሎኒ ፡ እንተኾነ ግን ነቲ እሙንነት ኣምላኽ ከጉድሎ ኣይክእልን እዩ ። ስለዚ እግዚኣብሄር ኣመስገንኩ እሞ ወሲኽ ኣይለመንኩን ።

ምሽት ምስ ኮነ ፡ ዶክተር ሺህ ብመሰረት ሕክምናዊ መርመራ እታ ሕምምቲ ብምልኣት ጽቡቕ ከም ዘላ ሓበርኒ ። ንጽቢሒቱ ገጸ በሪሁ ። ሃሌሉያ ፡ ቃል ኣምላኽ እሙን እዩ ። እዚ እዩ እቲ ምፍታን እምነት ።

ምስ ኣመንና ብቐጽበት ውጽኢት ክንርኢ ኢና እንህወኽ ! ቦታ ብቐጽበት ዓወትና ከነስተማቕር ኢና እንደልይ ። ግናኽ እስኪ ክሓተኩም ፡ ንኣምላኽ ክሳብ ሰለስተ ሰዓት ክትኣምንዎ ትኸእሉዶ ፤ ክሳብ ሰለስተ መዓልታትክ ፤ ክሳብ ሰለስተ ወርሒኽ ፤ ክሳብ ሰለስተ ሰዓት ፡ ሰለስተ መዓልታት ፡ ሰለስተ ወርሒ ክትኣምንዎ ዘይትኸእሉ እንተኾንኩም ፡ ኣበይ ደኣ ኣላ እምነትኩም፤ << ብእኡ ዝኣምን ኣይኪሃድምን እዩ >> (ኢሰ 28:16) ።

ሓደ መዓልቲ ምሽት ጉይታ ንደቀ መዛምርቱ ናብ ማዕዶ ባሕሪ ገለላ ክሳገሩ ኣዘዘም ። ብሃንደበት ህቡባን ብርቱዕ ንፋስን ድማ ኾነ ፡ እታ ጃልባ ክሳብ እትመልእ ማዕበል ናብታ ጃልባ ኣተወ ። ጉይታ የሱስ ግን ብወገን ድሕሪት እታ ጃልባ ተተርኢሱ ደቂሱ ነበረ ። እቶም ደቀ መዛምርቱ ኣተንሲኦም << መምህር ክንጠፍእዶ ግድና የብልካን >> በለዎ። ጉይታ ተንሲኡ ንንፋስ ገንሐ ። ግናኽ ፡ ብድሕሪዚ ጉይታ

ንደቀመዛሙርቱ ኣብ ወንጌል ማሪቆስ ከምዚ በሎም <<ከመይ ፡እምነትዶ የብልኩምን፤ >> (ማር4:40) ፡፡ ኣብ ወንጌል ማቴዎስ ከኣ ከምዚ እያ እትብል ፡ <<ኣቱም ጉዳላት እምነት >> በሎም፡ ማቴ8:26፡፡ እዚ ዘመልክቶ ህውኽ ጸሎት መግለጺ ናይ ዘይምእማን ምልክት ምዃኑ እዩ ፡፡ እምነት እንተሃለወኩምሲ ጸኒዕኩም ትነብሩ ኢኹም ፡፡ ጐይታ ናብ ማዕዶ ንሳገር ኢሉ እዩ ኣዚዝኩም ፡ናብ ጥልቂ ባሕሪ ክትጠፍኡ ኣይኮነን ዝኣዘዘኩም ፡፡ ኣዝዩ ብርቱዕ ህቡባን ንፋስን እኳ እንተሃለወ - ንሱ ትእዛዝ ሂቡ እዩ እሞ እታ ጃልባ ክትሰጥም ኣይትክእልን እያ ፡፡ እምነት ዘይብሎም ሰባት ገለ ዕንቅፋት ምስ ዘጋጥሞም ርእሶም ይሓብኡ ፡፡ ጽንዕቲ እምነት ግና ንፈትና እናተቓወመት እያ ደው እትብል ። ኣብ ጊዜ ፈተና ንእሽቶ እምነት ትስወር እያ ፡ እታ ዓባይ እምነት ግና ነቲ ፈተና ክትስዕር ትቐውም ፡፡ ናይ ሓሶት እምነት ምስ ትፍተን ትወድቕ ፡ ሓቀኛ እምነት ግና ኣብ ኩሉ ፈተና ደው እያ እትብል ፡፡

ኣብ እምነት ቐዊምኩም ደው በሉ

ኣብ ኣደ ኢጋጣሚ ኣደ ሰብ ብሕማቕ ቃላት ክጸርፈኒ ጀመረ ፡፡ ብመጠን እተግንስኩዎ ኣዋረደኒ ፡፡ ቦታ ጊዜ ንኣምላኽ ከምዚ ኢሉ ሓተትክዎ ፡ 'ዎ ኣምላኽ በጃኻ ዓቕሊ ክገብር ትዕግስትን ሓይልን ሃበኒ ፡ እንተዘይኮነ ጉሁር ቁጥዐይ ክማንፍል እዩ ፡፡ >> በልኩ ። እዚ ነገር ሎሚ እንተ ዘጋጥመኒ ኣይምፈራህኩን ፡ ከምዚ ምበልኩ << ሰይጣን ፡ ንኣይ ኣዚኻ ከተባሳጩ ኢልካ ነዚ ሰብ ትጥቀመሉ ኣሎኻ ትኸውን ፡ ይኹን እምበር ነቲ ኣባይ ዘሎ ክርስቶስ ከተባሳጩ ኣይከኣለካን እዩ፡፡ >> ነቲ ብቃላቱ ዝደፍረኒ ሰብ ኣይጸልኦን እየ ፡ ኣነስ ከፍቅሮ እየ ዝክእል ፡፡ እዚ ካብ ኮነ እቲ ጸላኢ እንታይ ክገብር ይክኣሎ ፤ ካባይ ዘይኮነ ክርስቶስዩ ዓወተይ እሞ ፡ ስብሓት ንኣምላኽ ፡፡ ኣነ ኔይረ እንተዝኸውን ፡ ኣነ ክሳብ ዝተወሰነ ምተግንስኩ ኣብ መጨረሻ ግን ርሱን ቁጥዐይ ምገንፈል ፡፡ ግናኽ ክርስቶስ ካብ ኮነ ንኣኡ ፈተና ኣይበዝሖን እዩ ፡ ንኣኡ ዝኾነ መከራ ኣሸጋሪ ኣይኮኖን እዩ ፡፡ ኣብ ቃል ኣምላኽን እምነትን ደው ንበል እሞ - ሰይጣን ክስነፍ እዩ ፡፡ ኣቱም ኣሕዋተና ጐይታ ባዕሉ ናብ ማዕዶ ክንሳገር ስለ ዝኣዘዘና ናብ ስግር ማዕዶ ክንሳገር ኢና ፡፡ ስለቲ ናትና ቃል ዘይኮነስ ግናኽ ቃል ኣምላኽ እሙን ስለዝኾነ እዩ ። ኣምላኽ ንዘለኣለም እሙን እዩ ፡፡

ኣብ መደምደምታ ፡ እስኪ ክሓተኩም ብሓንቲ ወይ ክልተ ልማድ ብዝኾነኩም ሓጢአት ምኽንያት ትፈርሁዶ ኢኹም ፤ ከምዚ ዓይነት ሽግር ክህልወኩም ስለዝክእል ኢለ ዝገመትኩ እዩ ፡፡ ካልእ ድማ ክሓተኩም ፡ እቲ ኣባኹም ዝነብር ክርስቶስ ክትፍተኑ ምስ ዝፈቐድ መንዩ ዝፍተን ዘሎ ፤ ኣሕዋተይ በቲ ምፍታን እምነት ኣብ መገድኹም ዝመጸሉ ንስኻትኩም ዘይኮነኩምን ትፍተኑ ዘልኹም ጐይታ ምዃኑ ትገንዘቡ ፡፡ እምነትኩም ክትፍተን እንከላ እቲ ወዲ ኣምላኽን እሙንነቱን እዩ ንስኻትኩም ኣይኮነኩምን እትፍተኑ ፡፡ ዝኾነ ዝበጽሓኩም ፈተና ክርስቶስ እንታይ ክገብር ከም ዝኾነ ንምፍታንዩ ፡፡ ኩሉ ፈተና ንእሙንነት ኣምላኽ ንምፍላጥ እዩ ፡፡ ኣብ ኣምላኽን ቃሉን ደው ብምባል ኣንጻር ስምዒትኩምን ዙርያኹምን ደው ብምባል እምነት ኣሎኩም - እዚ እዩ ኽኣ ሓቀኛ ዓወት ዝበሃል ፡፡ ሰይጣን ሕጂውን ንስኻ ዘይንጽህ ፡ ትዕቢተኛ ፡ ስዑር ኢኻ ይብልዩ ግናኽ ክርስቶስዩ ቅድስናይ ፡ ትሕትናይ ፡ ዓወተይ ክትብሎ ኣሎካ ፡፡ ጸላኢ ዝብሎ ብዘየገድስ ወርትግ ምላሽኩም ክርስቶስ እሙን እዩ ቃል ኣምላኽ ከኣ ዙተኣማምን እዩ ዝብል ይኹን ፡፡ እዚ እዩ እምነት ፡ ንሓቅነት ቃል ኣምላኽ ብምሉእ ርግጽ ዝገብርዩ ፡፡ ሃሌሉያ ክርስቶስ ሰዓሪዩ እሙንዩ ፡ ንሱ ቃሉ ንዘልኣለም እሙን ኮይኑ ይነብር ፤

አስተውሎ : ምፍታን እምነት ነዊሕ አይክኸውንን እዩ :: ኣብ መጀመርታ ናብ ደገ ዓወት እትኣትወሉ ብፍሉይ ክትፍተኑ ኢኹም :: ግናኹ ሓንሳእ እምነትኩም ምስ ተፈተነት ንብዙሓት ኣሕዋት ክትረድኡን ክትጠቕሙን ኢኹም :: በዚ ድማ ልቢ ኣምላኽ ክዓግብ እዩ : ስሙ ኸኣ ይኸብር : ኣፍ ሰይጣን ውን ክዕጽዩ፡ ንሱ ኣባኻትኹም ክገብር ዝኸእል ውን የብሉን :: እግዚኣብሄር ይመስገን : ቃል ኣምላኽ እሙን እዩ ! ኣምላኽ ይመስገን : ንሰኻትኩም ኣብ ቅድሚ ኣምላኽ ክትቆሙ ከሎኹም ኣብ ቅድሚኹም ማንም ዝቐውም የልቦን :: ኣብ እምነት ክትቆሙ ከለኹም ዘይግዕዝ ኸረን የልቦን ምኽንያቱ እምነት ንምልዓል ኸረን እትኸውን እያ :: ኣብ መገድኹም ኸረን እንተ ኣልዩ ብሓቂ ክግዕዝ እዩ ::

.....

8 | ምዕባይ

<< ቡቲ ሓቂ ቐድሶም : ቃልካ ሓቂ እዩ :: >> (ዮሃ 17:17)

ዝርርብና ቅድሚ ኣስፊሕና ምርኣይና ክሳብ ሕጂ እተዛራረብናዮ እስኪ መለስና ክንሪኦ :: ኣቐዲምና ከምዝራእናዮ ናትና ልምምድ ዘበለ ተኸታታሊ ዝኾነ ስዕረት ክኸውን ከሎ ኣምላኽ ንክርስትያናት ዝቐረበሎም ህይወት ግን ክንዮ ናትና ልምምድ ኣዝዩ ብሉጽ እዩ :: ምኽንያቱ እቲ ኣምላኽ ዝህቦ ዕውት-ዝኾነ-ህይወት ክርስቶስ እዩ :: እቶም ናትና ናይ ምግታእን ምግዳልን ናይ ጸሎትን መገድታት ውጽኢት ዘይብሎም እዮም :: ሓሙሽተ ባህርያት ናይ ዕውት-ዝኾነ-ህይወት እውን ርኢና : እቲ ቀንዲ ግና ምሕዳግ ጥራይ ዘይኮነ ክትቅየር ኣሎካ ኢልና :: ናብዚ ህይወት ምእታው ብጣዕሚ ቀሊል እዩ : ንሱ ኸኣ ርእሰኻ ምሃብ ማለት ምሕዳግ ከምኡውን ምእማን እዩ :: ኣምላኽ ንኣና ጸጋኡ እኹል ምኃኑ እውን ርኢና ኣሎና :: ከምኡ ውን ኣምላኽ ክርስቶስ ናትና ህይወት : ቅድስና ምኃኑ ተዛሪቡ ስለዝኾነ ኸኣ ንሱ ኣትና ህይወትን ቅድስናን እዩ :: ብተወሳኺ ብዛዕባ ርእሰኻ ምሃብ ዝብል ብምልኣት ድሕሪ ምርኣይና : < ምእማን > ነቲ ኣምላኽ ዝፈጸሞ ርግጽ ምግባር ምኃና ርኢና ኣሎና : እዛ ከምዚ ዝበለት < እምነት > ግና ብፊትና ትሓልፍ ምኃና ርኢና ኣሎና ::

ሕጂ ድማ ብዛዕባ <ምዕባይ> ዝብል ምስ ዕውት-ዝኾነ-ህይወት ኣተሓሒዝና ክንምልከት ኢና :: ከመይ ኢልና ኢና ብሓቂ እንዓቢ ፤ ምናልባት ነዞም ኣብ ላዕሊ ዘለው መልእኽትታት ምስረኽብና ናብ ደገ ዓወት ተሳጊርና ኢና እሞ ብድሕሪዚ ህይወትና ናብቲ ናይ መጨረሻ ዝለዓለ በጺሓ እያ ምንም ክንውስኽ ኣይንክእልን ኢልና ንድምድሞ ንኸውን ኢና :: እዚ ግን ጉድለት ኣለዎ : ብርግጽ ናብ ዓወት እንተኣቲና ኳንና በየዕለቱ እንታይ ክንገብር ከምዘሎና ገና ክንዘራረብ የድልየና እዩ ::

1.ነቲ ዝኸበደና ሓጢአት ነርሕቕ ::

ብዙሓት ክርስትያናት ክርስቶስ ዓወቶም ምኃኑ ፈሊጦም ናብ ዓወት ዝመርሖም መገዲ ድሕሪ ምጅማሮም : ከመይ ገይሮም ክቕጽሉ ከም ዘለዎም ብዘይ ምፍላጦም ደጊሞም ይወድቁ :: ኣብቲ ፈለማ ሓደ ክርስትያን ዓወት ድሕሪ ምርካቡ : ኣምላኽ ካብቲ ኩሉ ጊዜ ዝኸብዶን ዝጠብቆን ሓጢአት ከናግፎ ምኃኑ ትጽቢት ክህልዎ ኣለዎ :: (እብ12:1 ርኣዩ) ::

መገዲ ዓወት ጀሚሩ ክነሱ ንፍሉይ ሓጢአቱ ጼሩ ዝቐጸለ የልቦን ፡፡ ጐይታ ነጻ ኣውጺኡኩም እዩ ፡ ንሱ ዕውት ህይወትኩም እዩ ፡፡ ስለዚ ከምዚ ኢልኩም ክትጽልዩ ትኽእሉ ፡ <<ክርስቶስ ዓወትይ እዩ እሞ ኦ ኣምላኽ የመስግነካ ኣለኹ ፡፡ >> ክርስቶስ እዩ ኣባኹም ዝነብር ዘሎ እሞ ፡ ርሱን ቁጥዑ እንተ ነይርኩም ቁጥዕነትኩም ተወጊዱ እዩ ፡ ዘይምእማን ወይ ዘይጠቅም ዘረባ ወይ እውን ካልእ ሓጢአት ከምቶም ሸሞንተ ሓጢአት ዘሸግሩኹም እንተኣልዮም ፡ ኣምላኽ ከወግደልኩም ትጽቢት ክትገብሩ ትኽእሉ ኢኹም ፡፡ ናብ ዓወት ምስኣቶኹም ብኡብኡ ንጐይታ ከምዚ ክትብልዎ ትኽእሉ ኢኹም << ዎ ጐይታ ነዚ ፍሉይ ዘሸግረኒ ሓጢአት ክተሰንፎ እጽበየካ ኣለኹ ፡፡ >>

ብርግጽ ፡ ትኩርነት ክግበረሎም ዘለዎም ሓጢአት ኣለው ፡፡ እንተ ደኣ ኣብ ሓደ ሰብ ወይ ሓውኹም እንተ ኣጣእኩም ናብኡ ኬድኩም ይቐሬታ ክትሓቱ ኣለኩም ፡፡ ቀደም ይቐረ ክትብሉ ትብዓት ኣይነበረኩምን ፡ ሕጂ ግን ሓይሊ ኣለኩም ፡፡ ወይእውን ቀደም ብሓደ ነገር ተኣሲርኩም ኔርኩም ትኾኑ ፡ ሕጂ ግን ክርስቶስ ኣባካትኩም ይነብር ስለ ዘሎ ሓራ ክትወጹ ኣለኩም ፡፡ ስለዚ ፡ ዝኾነ ሓው ወይ ሓፍቲ ዕውት ህይወት ምስ ረኽበ ወይ ረኽበት ካብቲ ፍሉይ ሓጢአት ዝኸብድ ሓጢአት ፡ ኣምላኽ ሓራ ከም ዝውጽኦ ክጽበ ኣለዎ ፡፡ ነቲ ፍሉይ ሓጢአት ኣባኹም ክጸንሕ እንተፈቐድኩምሉ ኩሉ ሰብ ጥራይ ዘይኮነ ከምዝተዓወትኩም ዝጠራጠረኩም ፡ ዝሓርእኩም እውን ክትጠራጠሩ ኢኹም ፡፡

ቅድሚ ዕውት ህይወት ምርካብኩም ክትዋግኡ ብቐዓት ኣይነበረኩምን ፡ ሕጂ ግና ነዚ ህይወት ብምሓዝኩም ክትሰዕሩ ብቐዓት ኣለኩም ፡፡ ሕጂስ ንክትዕወቱ እምነት ኣላትኩም ፡፡

ገለገለ ሚስዮናውያን ከምዚ ኢሎም ሓተቱኒ ፡- ሓደ ሰብ ሕንሳእ ናብ ዓወት እንተኣትዩ ምንም ውግእ ኣይህልዎን ማለት ድዩ ፤ መልሰይ ከምዚ ነበረ ፡- ንዓወት ዲኹም ትዋግኡ ወይስ ድሕሪ ምዕዋትኩም ኢኹም ትዋግኡ ፤ ንክትዕወቱ እንተ ተዋጋእኩም ፈጸሙ ኣይሰልጠኩምን እዩ ፡ ድሕሩ ዓወት ምርካብኩም እንተተዋጋእኩም ግና ኣብ ቅኑዕ መገዲ ኢኹም ዘለኹም ፡፡

ብዙሓት እዮም ኩልጊዜ ብብዙሕ ጸዕሪ ንዓወት ዝጋደሉ ግናኹ መወዳእታኦምስ ስዕረት እዩ ፡፡ ምኽንያቱ ዓወት ብናይ ሰባት ጸዕሪ ኣይኮነን ዝበጽሕ ፡ ዓወት ብክርስቶስ እተመሰረተ ብምልኣት ብኣምላኽ ዝወሃብ እዩ ፡፡ ጐይታ ቅድስናኹም ፡ ፍጽምናኹም ዓወትኩም ምዃኑ ኣመንኩም ፡ ከም ውጺቱውን እዚ ኩሉ ሓጢአት ክውገዱ ኣለዎም - << ናይ ሰማይ ኣቦይ ዘይተኸሎ ዘበለ ኹሉ ተኸሊ ብሱሩ ኺምንቀስ እዩ ፡፡ >>(ማቴ 15:13)፡፡

ምስ ሓደ ሓው ብዛዕባ እዚ ጉዳይ ክንዘራረብ ከሎና ሓደ ኣብነት ተጠቐምኩ ፡- ሓንቲ ንእሽቶ መሬት እንተ ገዛእካ ፡ ሸያጣይ ከኣ ናይታ መሬት ዓቕን ጐድናን ንውሓታን ዘለዎ ውዕል ወረቐት ሂቡኒ ፡ ንበል ፡፡ ዋና ምዃንካ ከተረጋግጽ ናብታ መሬትካ ምስ ከድካ ፡ ገለ ዘይፈልጡ ሰባት ኣብኣ ክነብሩ ኢሎም ኣብታ ንብረትካ ገዝኦም ሃኒጾም ምስ እትረኽቦም ፡ እምበኣርሲ እንታይ ክትገብር ኢኻ ፤ ኣብቲ ውዕል ከም እተጸሕፈ መሰረት ነዘም ዘይተፈልጡ ሰባት ከትልቐቕም ኢኻ ንሓጢአት ምቅዎምና ድማ ከምኡ እዩ ፡፡ ብናይ ገዝእ ርእስና ኣይኮንናን እንታወም ፡ ብቲ ኣምላኽ ዝሃበና ስልጣን ኢና እንታወም ፡፡ ሓቂ እዩ መጽሓፍ ቅዱስ ክንታወም ከም

ዘሎና ይነግረና እዩ ፡ ግናኸ እንቃወምሲ ብእምነት እዩ ይብል ። መጽሐፍ ቅዱስ ንጸላኢ ክንስዕሮ ኣሎና ክብል እንከሎ ብእምነት ንስዕር ማለት እዩ ። ንሰይጣን ብዋልታ እምነት ኢና እንቃወም ። (ኤፌ 6:16) ።

እስኪ ክሓተኩም ከምቲ ርሱን ቁጥዑ ዘለኩምዶ ኣብ ናይ ክርስቶስ ህይወት ኣሎ እዩ ፤ ዘይምእማንኩም ፡ ሃተውተውኩም ወይ እውን ዝኾነ ዝፈታተነኩም ዝኸብደብኩም - ኣብ ናይ ክርስቶስ ህይወት ኣሎዶ እዩ ፤ ኣነን ንስኻትኩምን ከም እንፈልጦ እዚ ኩሉ ኣብ ጐይታስ ከም ዘየለ እዩ ። ናይ ክርስቶስ ካብ ዘይኮኑ ክትለቁ ክትእዝዝዎም ትኸእሉ ኢኹም ። ክሳብ እንዕወት እናበልኩም እንተ ትቃወሙ ኣለኹም ብርግጽ ክትወድቁ ኢኹም ። ናይ ባዕልኩም ሓይሊ ተጠቐምኩም ንዓወት እንተ ተቃለስኩምዎን ክትወድቁ ኢኹም ። ግናኸ እትቃወሙን እትዋግኡንሲ ዓወት ስለዝሓዝኩም እንተኾነስ ክትዕወቱ ኢኹም ። ስለዚ ናይቲ ኩሉ ኣገዳሲ ሕቶ እዚ እዩ - ዓወት ክትረኽቡ ዲኹም እትዋግኡ ወይስ ዓወት ስለዘልኩም ኢኹም እትዋግኡ ፤ ዓወት ከምዘሎኩም ኪንኩም ኣብ እትዋግኡሉ እዋን ከምዚ ኢልኩም ጸልዩ ኢኹም << ዎ ኣምላኸይ ፡ የመስግነካ ኣለኹ ፡ ክበር ፡ ሓንሳእ ክርስቶስ ተዓዊቱለይ እዩ ! ንሱ ስለዝሰዓረ እዚ ኩሉ ዘሸግረኒ ሓጢአት ለቐቐ ክወጽእ እዩ ። >> ነፍሲ ወከፍ ክርስትያን ሓንሳእ ናብ ደገ ዓወት እንተ ተሰጋጊሩ ክርስቶስ ዓወቱ ስለ ዝኾነ ካብ ዝኸበዶ ዘበለ ሓጢአት ኩሉ ክላቐቐ ክእውጅ ኣለዎ ። ዝሓናኸላኩም ሓጢአት ብንእሸቶይ ድፍኢት እምነት ይወጽእ እዩ - እዚ ኸኣ ዓወት እዩ ዝበሃል ።

2. ድኽመታትና ተቐቢልና ክርስቶስ ኩሉን ብኹሉን ምጳኑ ምእማን ።

ህይወትኩም ኩሉ መዓልቲ ምስቲ መጀመርታ ናብ ደገ ዓወት ዝኣቶኹምሉ መዓልቲ ዝነበርኩም ህይወት ሓደ ምስሰል ክህልዎ ኣለዎ ። ንግሆ ክትትንስኡ ከለኹም ከምዚ ኢልኩም ክትጽልዩ ኢኹም ፡ << ዎ ኣምላኸ ፡ ኣብ ቅድሚኻ ድኹምን ምህሙንን ክኣልነት ዘይብለይ ወድኻ እዩ ፡ ግናኸ ኣምላኸይ ንስኻ ሕጂውን ህይወተይ ፡ ቅድስናይ ፡ ዓወተይ ኢኻ እጥ የመስግነካ ኣለኹ ። ኣብ ብዘሎ ጊዜይ ህይወትካ ኣባይ ከምእትነበር ይኣምን ኣለኹ ፡ ክበር ተመስገን ። እዚ እተገብረለይ ቦቲ ብወድኻ እተገልጸ ጸጋ እዩ ። >>

ሕጂ ካልእ ከተስተውዕልዎ ዘድልዩኩም ሓደጅ ነገራት ኣሎ ፡ እዚ ድማ ቀጺሉ ተገሊጹ ኣሎ ፡-

ክልተ ዓይነት ፈተናታት ፡ እተውጸኣሉ መገድታትን

እስኪ ነቲ ድሕሪ ናይ ጸሎት ኣኼባ ናብ ቤቱ ብብሽክለታ እናተመለሰ ፡ ተሃረሙ ዝወደቐ ሓው ንዘክር ። ርሱን ቁጥዑ ክግንፍል እዩ ኢሉ ኣብ ዘይሓሰበሉ ዝነበረ እዋን እዩ ኢጋጢምዎ ። ከጋጥመኒ እዩ ኢሉ ነይሩ እንተ ዝኸውን ንቐጥዐኡ ጸቐጡ ክገትኦ ምኽኣለ ነይሩ ይኸውን ፡ ግናኸ እቲ ዘጋጣሞ ንኸሓሰበ ዕድል ኣይሃቦን ። እምበኣርሲ በብዕለቱ ዘጋጥሙና ፈተናታት ክልተ ዓይነት እዮም ፡ ሓደ ብድንገት ዘጋጥመና ጊዜ ዘይህብ እዩ ፡ እቲ ካልኣይ ፈተና ቀስ እናበለ ዝመጽእ እናማዕበለ ዝኸይድ እዩ ። እቲ ሓደ ጊዜ ዘይህብ ክኸውን እንከሎ እቲ ኻልኣይ ግን ንኸተስተውዕል ጊዜ ዘይህብ እዩ ። ካብቲ ጊዜ ዘይህብ ፈተና ምውጻእ ጊዜ ካብ ዝህብ ፈተና ክትወጽእ ከም ዝቐልል ንሰማምዓሉ እዩ ። እዚ ብዝምልከት ፡ ሓንሳእ ናብ ደገ ዓወት እንተ ኣቲና ፡ ወርትግ ንግሆ ብዛዕባ እዚ ክልተ ነገራት ክንጽልይ ይግብኣና ፡ እንተዘይኮነ ክንወድቕ ኢና ።

ብመጀመርታ ንጐይታ ከምዚ ምባል ኣሎና ፡ << ኦ ጐይታ ኣብ ማእከል እቲ ጊዜ ዘይህብ ፊተና ሓጢአት ከይፍጽም ኣድሕነኒ ጐይታ ድማ ነቲ ድንገተኛ ፊተናታት ክትስዕርዎ ከኸእለኩም እዩ ከምዚ ዓይነት ጸሎት ልዑል ዋጋ ዘለዎ እዩ ፡ ንብዙሓት ነፍሳት ከኣ ኣናጊፉ እዩ ።

ሮሜ ምዕራፍ ሓሙሽተ ኩላ ክንምልከታ ጊዜ የብልናን ሕጂ ፡ ኣብዚ ብዛዕባ እዛ ምዕራፍ ሓጢአት ሓሳባት ክህብ ። ሮሜ 5:12-19 ምስ ክርስቶስ ዘሎና ሕብረት ምስቲ ምስ ኣዳም ዘሎና ሕብረት ምስስል ከም ዘለዎ ይምህረና ። ቀደም ምስ ኣዳም ኣንድነት ስለዝነበረና ሓጣእና ሕጂ ግን ጽድቂ ንለማመድ ኣሎና ምኽንያቱ ምስ ክርስቶስ ኣንድነት ኣሎና ። ከም እንፈልጦ ብንእሽቶይ ምትንኻፍ ዝኣክል ናይ ብዙሓት ነድሪ ቁጥዑ ይትኮስ እዩ ። ምስ ኣዳም ኣንድነት ስለ ዘሎና ሓጢአት ክንሰርሕ ባህርያዊ እዩ ። ፍረ ኣንድነት ምስ ኣዳም ፡ ብዘይ ምንም ጸዕርን ድኻምን ክንሓጥእ ይገብር ። እዚ ምስቲ ኣምላኽ ስለ ህይወት ክርስቶስ እተተስፈወና ተመሳሳሊ እዩ ። ንጐይታ ከምዚ በሉ << ከምቲ ቀደም ምስ ኣዳም ኣንድነት ዝነበረኒ እኞ ብዘይ ጸዕሪ ብዘይ ሽግር ሓጢአት ዝገብር ዝነበርኩ ፡ ሎሚ ድማ ብዘይ ብዙሕ ድኻም ትዕግስቲ ፡ ትሕትና ካልእ ነገር ውን ክኸውን ክኸእል ኣብ ክርስቶስ ኣለኹ ። ዎ ጐይታ ፡ ንኸሓስብ ጊዜ ምስዘይህልወኒ እኳ ምስ ክርስቶስ ዘሎኒ ሕብረት ከምቲ ምስ ኣዳም ዝነበረኒ ሕብረት ጥልቂ ስለ ዝኾነ የመስግነካ ፡ የኸብረካ ኣሎኹ ፡ ስለዚ ፊተና እንተመጸኣኒ ንኸሓስብ ኮነ ንኸቃወሞ ጊዜ እንተዘይሃበኒ ንስኻ ሓንሳእ ለውሃትካ ፡ ቅድስናኻ ፡ ከምኡውን ዓወትካ ኣባይ ገሊጽካ ኢኻ ። >>

ከምዚ ኣቢልካ ኣብ ቅድሚ ኣምላኽ ምስ እትቐውም ነዚ ናይ መጀመርያ ፊተና ክትስዕር ኢኻ ። ንግሆ ክትትንሰኡ ከሎኹም ካብቲ ክትሓስብ ጊዜ ዝይህብ ፊተና ኣምላኽ ዘድሕነኩም እመኑ ። ኩሉ ጊዜ ንስኻትኩም እኳ እንተዘይፈለጥኩም ናይ ክርስቶስ ህይወት ኣባኻትኩም ዓወት ከም ዝህበኩም እመኑ ። ስለዚ እቲ ቀንዲ ሕቶ ናይ እምነት ጉዳይ እዩ ። ንስኻትኩም እንተ ኣመንኩም ኹሉ ሓቅታት ኣምላኽ ዘበለ ኣብ ህይወትኩም ክፍጸም እዩ ።

ብድንገት ዝመጽእ ፊተና ዘይኮነ ግናኽ ካብቲ ቀስ ብቐስ ሱር እናሰደደ ዝቐጽል ፊተናኽ እንታይ ክትገብሩ ኣለኩም ፤ ኣይትቃወሙ ፡ ብቐሊሉ ኣይትገደሱሉ ፡ ኩሉ እቲ ጉዳይ ኣብ ክርስቶስ ዘማእከለ እዩ ። እዚ ማለተይ ብገዛእ ርእሰኹም ድኹማትን ሓይሊ ዘይብልኩምን ብምጃንኩም ክትፈልጡ ኣይትኸእሉን ኢኹም ። ንስኻትኩም ርእሰኹም ኣልዒልኩም ብጸሎት ተመልከቱ ፡ ንሱ ከም ዝኸእል ሕስቡ ምኽንያቱ ንሱ ድኹም ዘይኮነ ብዓል ምሉእ ሓይሊ እዩ ። ብከምዚ ኣቀራርባ ደው በሉ ፡ እቲ ፊታና ኽኣ ክርሕቕ እዩ ። እናጸዓርኩም ክትቃወምዎ እንተ ፊተንኩም እቲ ፊተና ክሓድገኩም ፈቓደኛ ዘይኮነ ክመስል እዩ ። ግናኽ ኣነ ኣይክእልንዮ ኣምላኽ ግን ይኸእል እዩ ክትብሉ ከሎኹም ፡ ብሓይሉ ከምኡ ድማ ብድኻምኩም ምስ እትምክሩ እቲ ፊተና ብቐልጡፍ ክስወር እዩ ።

ጸድቕ ግና ብእምነት ይነበር

ገለ ኣሕዋት ናብ ዓወት ምስ ተሳጋገሩ ደጊም ኣይክንሓጥእንዶ ኢና ኢሎም ሓተቱኒ ። መልሰይ ከምዚ እዩ ፤ ቀስ ብቐስ ናብቲ ደረጃ ክንበጽሕ ኢና ፡ ይኹን ደኣምበር ክንሓጥእ ዝክኣልዩ ። እንታይ ዓይነት ናብራ እዩ

ናይ መጽሓፍ ቅዱስ ጥቕስታት ዘመልኩቱልና ፤ ህይወት ክርስቲያን ብእምነት ምዃኑ እዩ ዝገልጸልና ፡
<<ጸድቕ ግና ብእምነት ይነበር >>(ሮሜ 1:17)።

ኣብ ቅድሚና ክልተ ዓውዲ እዩ ዘሎ ፡ ሓደ ቅርጻዊ - ዓለም እቲ ኻልእ ድማ መንፈሳዊ ዓለም ።
ብሓሙሽተ ህዋሳትና ኣብቲ ናይ መጀመርያ ዓለም ንነበር ፡ ብእምነትና ድማ ኣብቲ ኻልኣይ ዓለም ንነበር ።
ንርእሰኹም ብናይ ባዕልኹም መለክዒ ምስ እትርእይዎ ከምቲ ንኹሉ ዝተረፈ ዓለም እትራዎ ከምኡ ድማ
ንሰኻትኩም ሓጢአተኛታትን ዘይንጽሃትን ኩሩዓትን ምዃንኩም ኢኹም እትምልከቱ ። ግናኹን ንርእሰኹም
ብክርስቶስ ብኣዲንቲ እምነት ምስ እትምልከቱ ኹሉ ርሱን ቁጥዐኹምን ትርኽምን ከም ዝተኣለየ ኢኹም
እተስተውዕሉ ። ሎሚ እቲ ጸገም መዓልታዊ ካብዎም ክልተ ዓለማት ሓደ ክትሓርዩ ናይ ግዲ እዩ ። ንሕና
ሰባት ኩለንትናና ተጠራጠርቲ ፡ ስምዒታውያን ፡ ብዝሃእ ርእሰና ምውሳን ዘይንደሊ ኢና ። ናትና ፍቓድ
ካብዎም ክልተ ዓለማት ኸንሓሪ ነጻ እዩ ፡ ነቲ ሓደ እንሕርዮ ዓለም ከኣ እንነበር ዓለምና ይኹና ። ቦተን
ሓሙሽተ ህዋሳትኩም እንተነበርኩም ነዛ ቅርጻዊት ዓለም ከተንጸባርቂ ኢኹም ፡ ግናኹን ብእምነት እንተነበርኩም
ኣብቲ መንፈሳዊ ዓለም ክትነበሩ ኢኹም ። ብኻልእ ኣብ ኣበሃህላ ፡ ብኣእምሮኹምን ብስሚዒትኩምን ብፍቓድ
ርእሰኹምን እንተ ተመራሕኩም ብኡብኡ ኣብ ኣዳም ክትነበሩ ኢኹም ፡ ብእምነት እንተ ተመራሕኩም ግን
ብኡብኡ ኣብ ክርስቶስ ክትነበሩ ኢኹም ። ኣብ ክርስቶስ እንተ ነበርኩም ድማ እቲ ኣብኡ ዘሎ ኩሉ
ናታትኩም ልምምድ ክኸውንዩ ።

መጽሓፍ ቅዱስ ንሓጢአት ምጥፋእ ዝብል ትምህርቲ ኣይምህርንዩ ። ይኹን ደኣምበር ከም ዕዮ ኣምላኽን
ረዲኤቱን ትእዛዙን ግን ኣማኒ ሓጢአት ክሰርሕ ኣይግብኡን እዩ ። ንሕናስ ቦብመዓልቲ ክርስቶስ ኣባና ክግለጽ
ይግበኣና ፡ እወ ኩሉ ጊዜ ካብ ሰዓርቲ ክንበልጽ ኣሎና ። ብዝኾነ ብስምዒትና እንተነበርና ቦታ እዋን ክንወድቕ
ኢና ። ግናኹን ኩሉ መዓልቲ ብእምነት ንምበር እሞ እቲ ኣብ ክርስቶስ ዘሎ ኩሉ ህይወት ኣባና ርግጽ ክኸውን
እዩ ።

ድሕሪ ውድቀት ብኡብኡ ብደሙ ምሕዳስ

ከይሓሰብናዮ ምስ እንወድቕ እንታይ ክንገብር ይግበኣና ፤ ናብ ኣምላኽ መጸእና ሓጢአትና ኣብ ትሕቲ
እቲ ብሉጽ ደም ክርስቶስ ንድርብዮ ። ቀጺልና ፡ ናብ ሰማይ እናርኣና ከምዚ ንበል ፡ << ዎ ኣምላኽ ፡
የመስግናካ ፡ የኹበረካ ኣለኹ ፡ ክርስቶስ የሱስ ሕጂ ውን ህይወተይን ቅድስናይን እዩ ። ንሱ እቲ ዕዉት
ህይወቱ ኣባይ የንብር እዩ ። >> በዚ ኣብ ሓደት ካልኢት ክንሕደስ ንኸእል ኢና ። ንሓሙሽተ ደቂቕ ኮነ ሓደ
ሰዓት ክንጽብ የብልናን ። ኣምላኽ ሓጢአትና ይቕረ ኢሉልና እዩ ። ካብ ሓጢአትና ኣንጺሁና እዩ ። ንሕና ግና
ቁሩብ ክንሳቕን ክንቅጽዕን ከም ዘሎና ብድሕሪኡ ሓጢአትና ምናልባት ይቕረ ይበሃላልና ይኸውን ኢልና ኢና
እንሓስብ ። እዚ ንርእስና ሽግር ምፍግር እዩ ፡ ሕጂውን ብስምዒት ምንባር እዩ ፡ እወ እዚ ኣብ ኣዳም ምምባር
እዩ ።

ድሕሪ ዓወት ምርካብ ቦቲ ክቡር ደም ምንጻህ ዝሓቱ ውድቀታት ኣለው ድዮም ፤ ከምዚ ዝብል ሕቶ ይህሉ
ይኸውን ። ነዚ ሕቶ ብዝምልከት መጀመርያ ክንሓቶ ዝግበኣና ፡ ቅድሚ ናብ ዓወትን ምእታውን ድሕሪ ናብ

ዓወት ምእታውን ዘሎ ፍልልይ እንታይ ምዃኑ ክንሓትት ይግባእ ። እቲ ፍልልይ ሰፊሕ ምዃኑ ኸነግረኩም እፈቱ ኣለኹ ! ቅድሚ ናብ ደገ ዓወት ምስጋርኩም ህይወትኩም እተሳዕረ ነበረ ። ሕልፍ ሕልፍ ኢልኩም ትዕወቱ ኔርኩም ትኾኑ ፡ ግናኽ ተሰዓርነት ንቡር ባህሪኹም ነበረ ። ድሕሪ ናብ ደገ ዓወት ምሕላፍኩም ግና ህይወኩም ሰዓሪ ኾነ ። ሎሚ ብሓቂ ሓደ ሓደ ጊዜ ትወድቁ ትኾኑ ፡ ወትሩ ግን ሰዓርቲ ኢኹም ። ቀደም ብዙሕ ሳዕ ትሰዓርነት ሓደት ከኣ ምዕዋት ነበረኩም ፡ ሕጂ ግን ውሑድ እንተ ተሰዓርኩም ብብዙሕ ግን ትዕወቱ ኣለኹም ፡ ኣቐዲሙ ሰዕረት ሕጊ ኾይኑ ነበረ ። ኩሉ ጊዜ ቁጥዐኹም ኣዝዩ ሕማቕ ፡ ሓሳባትኩም ዘይንጹህ ፡ ኣመላኻኻትኹም ኩሉ ጊዜ ክፉእ ፡ ባህሪኹም ቀናእ ነበረ ። ወርትግ በዞም ሓጢአት ተኣሲርኩም ነበርኩም ፡ ብዘይካ እቲ ሕልፍ ሕልፍ ኢሉ ሕደት ዓወት ዝነበርኩም ፡ ሕጂ ግና ዓወት ረኽብኩም ፡ ውድቀታትኩም ዝደጋገም ኣይኮነን ። ሎሚ እንተ ትወድቁ እኳ በቲ ኣርዑት ሓጢአት ብቐዋምነት እተኣሰርኩም ኣይኮንኩምን።

ቅድሚ ዓወት ውድቀት ምስ ዝጋጥመኩም ከመይ ኢልኩም ናብ ሕብረት ኣምላኽ ከም እትምለሱ ሰለዘይትፈልጡ ዝነበርኩም ኣዝዩ ይጨንቀኩም ነበረ ። ከም ክትወጽዎ ዘይትኽእሉ ገዢ እምባ ክትድይብዎ ይርኣየኩም ነበረ ። ድሕሪ ዓወት ግና ፡ ሎሚ ንስኻትኩም ብሓደት ካልኢታት ክትሕደሱ ትኽእሉ ኢኹም ። ብኡብኡ ሓጢአትኩም ተኣሚንኩም ብኡብኡ ድማ ብኸቡር ደሙ ትነጽሁ ፡ ብሓንሳእ ከኣ ንኣምላኽ ክብርን ምስጋናን ክትህቡ ትኽእሉ ኢኹም ምኽንያቱ ክርስቶስ ዓወቱ እንደገና ኣባኹም ስለ ዝነበር ። እዚ እዩ እቲ ፍልልይ ።

መዓልታዊ ምስ ክርስቶስ ቅኑዕ ሕብረት ሓሉ

“ኣምላኽ ናይ ዘለኣለም ህይወት ከም ዝሃበና ፡ እቲ ምስክር እዚ እዩ እሞ እዛ ህይወትና እዚኣ ኣብ ወዱ ኣላቶ። እቲ ወዲ ዘለዎ ህይወት ኣላቶ ፡ ወዲ ኣምላኽ ዜብሉ ህይወት የብሉን ። >> (1ዮሃ5:11-12) ። እዛ ዕውትቲ ህይወት ንኣና ከመይ ኢላ እያ እተዋህበት ፤ እዚ ዝኾነልና ብወዱ እዩ ፡ ብዘይ ወዲ ዕውትቲ ህይወት ክትህሉ ኣይትኽእልን እያ ። ወዲ ኣምላኽ ዘለዎ ህይወት ኣለዎ ፡ ወዲ ኣምላኽ ዘይብሉ ህይወት የብሉን ፡ ንሱ ነዛ ህይወት ብወዱ ኣቢሉ ንኣና ሃበና ። ነዛ ዕውትቲ-ዝኾነት-ህይወት ክንቅበላ ብቐጥታ ዘይኮንና ንረኽባ ንወዲ ኣምላኽ ክንቅበል ኣሎና ። በዚ ምኽንያት ከኣ ምስ ክርስቶስ ዘሎና ሕብረት ብዝደኸመሉ ጊዜ ህይወትና ሽግር ይገጥሞ በቲ ናይ ክርስቶስ ተስፋ ቃሉን እሙንነቱን እተጠራጠረሉ ጊዜ ህይወትና ብቐጽበት ውድቀት የጋጥማ እዩ ። ምኽንያቱ ኣምላኽ ትዕግስቲ ፡ ለውሃት ፡ ትሕትናን ፡ ኣይኮነን ሂቡና ፡ ንሱ ነዚ ኹሉ ኣብ ወዱ ሃበና ። ምስ ወዲ ኣምላኽ ዘሎና ሕብረት እንተዘይጠዓየ ዓወትና ቐልጢፉ ክጠፍእ እዩ ። ስለዚ ንሕና መዓልታዊ ምስ ክርስቶስ ቅኑዕ ሕብረት ክንሕሉ የድልየና ።

ኩሉ መዓልቲ ንጉይታ ከምዚ ንበል ፡ “ ዎ ጉይታ ሕጂውን ንስኻ ናተይ መራሕየይ ርእሲ ኢኻ ፡ ኣነ ክፍሊ ኣካልካ እዩ ፡ ንስኻ ህይወትይ ከምኡውን ቅድስናይ ኢኻ ። >> ኣዲንትኹም ናብ ገዛእ ርእሰኹም እንተ ምለስኩም ነምሖ ሓቅታት ኣይክትርእዩዎምን ኢኹም ። ኣዲንትኹም ናብ ክርስቶስ እንተጸንዓ ግን እዚ ኹሉ ሓቅታት ክትለማመድዎ ኢኹም ፡ እምነት ማለት እዚ እዩ ። ካብ ክርስቶስ ወጻኢ ቐድስና ፡ ዓወት ፡ ትዕግስቲ ትሕትናን ኣይምነበረኩምን ነይሩ ። ግናኽ ብክርስቶስ ብምህላውኩም ቅድስና ፡ ዓወት ፡ ትዕግስቲ ፡ ትሕትናን

አለኩም ። ሓደ ናይ ቻይና ምስላ ከምዚ ይብል ፡ << ነቲ ሓምላይ ኸረን ተኸናኸና ዕንጨይቲ ንምንዳድ ከይስእን ኢልካ ድማ ኣይትፍራሕን ኢኻ ። >> ካብዚ ምስላ እንብሎ ፡ ኣምላኽ ዕንጨይቲ ዘይኮነ ሂቡና ፡ ንሱ ሓምላይ ኸረንና ማለት ክርስቶስ እዩ ሂቡና ። እዛ ኸረን ክሳብ ዝሃለወት እኹል ዕንጨይቲ ማለት ቅድስና ፡ ትዕግስትን ካልእ ባህርያዊ ኾይኑ ክህሉ እዩ ናትናውን ክኸውን እዩ ። መዓልታዊ ንወዲ ኣምላኽ ብቲ ኣባና ዝነበር ብምእማን ነዚ ኹሉ ኣብ ህይወት ክንለማመዶ ኢና ። ናይ ብዙሓት ክርስትያናት ውድቀት ምኽንያት ኣብ ክንዲ ብእምነት ምምባር ብስምዒት ስለ ዝነበሩ እዩ ።

ስዕረት ዘጋጥም ዝሓለፈ ልምምድና ዘይብቐዕ ብምንባሩ ዘይኮነ እምነት ምስ ዝጠፍእ እዩ ። ድሕሪ ዓወት ምርካብና ክንወድቕ ይግባእ እዩ ዝብል ሓሳብ ፈጺምኩም ኣይትቀበልዎ ። ኣምላኽ ክንወድቕ ዘፈቅድ ሓይሊ ከምዘይብልና ከፍልጠና ኢሉ እዩ ። ድሕሪ ዓወት ምፍላጥና ግና ውድቀት ኣድላይ ኣይኮነን ፡ ውድቀት ምስ ዘጋጥም ከኣ ዘይልሙድ እዩ ዝኸውን ። ኣብ ኣዳም ዛሕልን ህይወት ኣልቦን ሽግርን ዘይንጽህን እዩ ዝስማዓና ፡ ሎሚ ኣብ ክርስቶስ ግና ቅድስናን ክብሪን ዓወትን ከም ዘሎና ኢና እንእውጅ ፡ ስለ ዝኾነ ኸኣ እዚ ነገራት ኣብ ህይወትና ንለማመዶ ኣሎና ።

ንሓቂ እናረኣኹምና ጸጋ እናተቐበልኩም ዕብዩ

እስኪ ሕጂ ኸኣ ሓቀኛ ዕቤት እንታይ ምኃኑ ንርእ ። ድሕሪ ዓወት ምርካብና ዝቐጽል ኣብ ቅድሚ እግዚኣብሄር ምዕባይ እዩ ። ይኹን ደኣምበር ገሊኦቶም ዓወት ስለዝረኽቡ እኹል እዩ ኢሎም ምዕባይ ከይደልዩ ትም ኢሎም ይነብሩ ። ብሓቂ ዓወት ረኺቦም ይኾኑ ፡ ቦቲ ደገ ከይኣተወ ማንም ሰብ ቦቲ መንገዲ ናብ ውሽጢ ክኣትው ኣይከኣሎን እዩ ፡ ግናኽ ክፈልጥዎ ዘለዎም ናብቲ ደገ ዓወት በጺሖም ደኣምበር ናብቲ ውሽጢ ደገ ከምዘይኣትው እዩ ። ምውሳኽን ምዕባይን ድሕሪ ዓወት ጥራይ እዩ ክመጽእ ዝኸእል ። ክሳብ ሕጂ ዓወት ከነርኢ እንኸእል ኣብ እንፈልጦ ሓጢኣት ጥራይ እዩ ፡ ኣብቲ ዘይንፈልጦ ሓጢኣት ኣይኮነን ። ኣብቲ እንፈልጦ ሓጢኣት ጥራይ ዘይኮነ ኣብቲ እተሰወረና ሓጢኣት ውን ምዕባይ ኣዝዩ ኣገዳሲ እዩ ።

ብዛዕባ እቲ እትፈልጥዎ ሓጢኣት ብዝምልከት ንኣብነት ከም ምንጽርጻር ንውሰድ ። ብክርስቶስ ዘሎኩም ዓወት ሓንሳእ ምስ ፈለጥኩም ትዕግስትኩም ክሳብ ምምሕያሽ ዘዩድልዮ ዝኸውን ፍጹም እዩ ዝኸውን ፡ ስለምንታይ ፤ ምኽንያቱ እዚ ፍጹም ዝኾነ ትዕግስቲ ክርስቶስ ባዕሉ ንኣኻትኩም ዝሃበኩም እዩ ። እዚ ሕጂ ዘሎኩም ትዕግስቲ ፡ ምስቲ ጐይታ ኣብ ምድሪ ንሰላሳን ሰለስተን ዓመትን ፈረቓን እተመላለሶ ትዕግስቲ ሓደ እዩ ። ሓሶት ዘይኮነ ሓቀኛ ትዕግስቲ እንተኣለኩም ንሱ ክርስቶስ እዩ ትዕግስትኩም ፡ ስለዚ ትዕግስትኩም ምምሕያሽ ኣዩድልዮን እዩ ። በዚ ድማ ነቲ እትፈልጥዎ ሓጢኣት ንዓወት ብክርስቶስ ኣንጸባራቕኩም ማለት እዩ ። ግናኽ ብዘይካ እንፈልጦ ሓጢኣት ፡ ካልእ እተሰወረ ሓጢኣት ኣሎ ። ዓወት ክርስቶስ ከኣ ኣብ ልዕሊ እዞም ሓጢኣት ኣይተገልጸን ። ስለዚ ነዚ ሓጢኣት ብዝምልከት እቲ ኣብ ዮሃ 17 ዘሎ ቃል የድልየና እዩ ፡ << ቦቲ ሓቂ ቐድሶም ፡ ቃልካ ሓቂ እዩ ። >> ዮሃ 17:17 ብሓደ ወገን 1ቆሮ 1:30 ከምዚ ይብልና << ንስኻትኩም ካብኡ ኣብቲ ካብ ኣምላኽ ንጥበብን ጽድቅን ምቕዳስን ምድኣንን ዝኾነልና ክርስቶስ የሱስ

ኢኹም ፡፡ >> ብኻልእ ወገን ከአ ዮሃ17:17 << በቲ ሓቂ ቀድሶም >> ይብላና ፡፡ ብቕድስና ዘንጽሃና ክርስቶስ ጥራይ እዩ ፡፡ ንቕድስና ዘሎና ብቕዓት ዝስፍሐ ከአ ሓቂ እዩ ፡፡ ንመላእ መጽሓፍ ቅዱስ ዝርድኦ ሰብ መን ኣሎ ፤ ሓደኳ ዝኸኸል የለን ፡፡ ኩልና ኸንርድኦ እንኸኸል ቀስብቐስ እዩ ፡፡ ሓቂ ፡ ቅኑዕ ኣየናይ ጌጋ ኸኣ ኣየናይ ምዃኑ ይነገረና ፡፡ ስለ ዝኾነ ቀድሞ ብዙሕ ነገራት ሓጢአት ምዃኑ ዘይንፈልጦ ዝነበርና ሎሚ ግና ንፈልጦ ኣሎና ፡፡ ቅድሚ ክልተ ሰሙን ከም ሓጢአት ዘይንቐጽሮም ዝነበርና ሕጂ ግና ሓጢአት ምዃኖም ኣስተውሒልናዮም ኣሎና ፡፡ ቅድሚ ሓያለ ጊዜ እውን እንተኾነ ከም ጽቡቕ ነገራት ንኣስቦም ዝነበርና ሎሚ ግን ከም ሓጢአት ንርእዮም ኣሎና ፡፡

ንምንታይ እዩ ኣብዚ ህልዊን ሕሉፍን ከምዚ ፍልልይ ዘሎ ፤ ምኽንያቱ ነቲ ሓቂ ኣብሊጽና ዝተረዳእናዮ ብዙሕ ሓጢአት ውን እናተገልጹ ስለዝኾኑ እዩ ፡፡ ብዙሕ ሓጢአት ብዝተገልጹ መጠን ክርስቶስ ኣብ ህይወትና ብዝበለጸ ኢና እንደልዮ ፡፡ እስኪ ኣብ ጸጻባሕ ቃል ኣምላኽ ብጥንቃቄ ነንብብ እሞ ሓጢአት እንታይ ክኻኑ ክንፈልጥ ኢና ፡፡ ብመጠን ብዙሕ ሓጢአት ዝተገልጸልና ብእኡ መጠን ክርስቶስ ከመይ ገይሩ ዓወትና ከምዝኸውን ከመይ ገይሩ ዓወት ከም ዝህበናን ኣምላኽ ከገልጸልና ኢና እንጽልይ ፡፡ ስለዚ ብርሃን እቲ ሓቂ ንዕቤት ኣዝዩ ኣድላይ እዩ ። እዚ ብርሃን ሓቂ ንኹሉ ጐደሎን ድኻምን የርእየና እዩ ፡፡ ብርሃን እቲ ሓቂ ንኹሉ ኩነታትና ስለዝገልጸ ብእኡ ብቕዓትና እናወሰኸ እዩ ዝኸይድ ፡፡ ብቕዓትና እናወሰኸ ብዝኸደሉ ኣድላይነት ክርስቶስ ኣብ ህይወትና እናወሰኸ እዩ ዝኸይድ ፡፡

እቲ ኣብ 2ኡጥ3:18 ዘሎ ቃል ኣዝዩ እዩ ዝፈትዎ ፡ << ብጸጋን ብፍልጠትን ጐይታናን መድሓኒናን የሱስ ክርስቶስ ደኣ ዕቦዩ ፡፡ >> ይብል ኣብ መጽሓፍ ቅዱስ ብዛዕባ ምዕባይ እትገልጽ እዚኣ ጥራይ እያ ፡፡ ብጸጋ ዕቦዩ እዩ ዝብል ፡ ማንም ኣማኒ ብጸጋ እምበር ናብ ጸጋ ዝዓቢ የለን ፡፡

ጸጋ ማለት ፡ ኣምላኽ ንኣይ ዝገበሮ ማለት እዩ ፡፡ ስለዝኾነ እምበኣር << ብጸጋ ምዕባይ >> ማለት ንኣይ ብዙሕ ክገብረለይ እደልይ ኣለኹ ማለት እዩ ፡፡ እዚ እዩ ኣብ መንጐ ጸጋን ሓቕን ዘሎ ዝምድና ፡ ሓቂ ንጉድለተይ ከመልክት እንከሎ ፡ ጸጋ ድማ ዘድልየኒ ዘበለ ይመልኣለይ ፡፡ ሃሌሉያ ! ኣምላኽ ሓቂ ጥራይ ዘይኮነ ፡ ንሱ ጸጋውን እዩ ፡፡ ኣብ ብሉይ ኪዳን ዝነበሩ ሰባት መመሊሶም ይወድቁ ነበሩ ፡ ምኽንያቱ ንሳቶም ሓቂ እምበር ጸጋ ስለዘይነበሮምን ሕጊ ሙሴ ክወሃብ እንከሎ ጸጋን ሓቕን ግና ብየሱስ ክርስቶስ ስለ እተዋህበና ስም ኣምላኽ ይኸበር ይመስገን ፡፡ (ዮሃ1:17) ፡፡ ሎሚ ሓቂ ንኣሳብ እግዚኣብሄር ንኸግለጸልና ጸጋ ድማ ንጐደሎና ንምምላእ ኣለውና ፡፡

ካብዚ ንደሓር ናብ ኣምላኽ ቀሪብኩም ከምዚ ኢልኩም ጸልዩ ፡ << ዎ ኣምላኽ ፡ ኣነ ንዘለኣለም ረዳኢ ዘድልየኒ መስኪን እዩ ፡ ሎሚ ክትርደኣኒ መጺኣ ኣለኹ ፡ ጽባሕ ፡ ድሕሪጽባሕ እውን ንረዲኤተይ ክመጽእ እየ ፡ ኣብ ጸጻባሕ ልግስኻ ዘሎኒ ተመስገን ኣምላኽ >> ፡፡ ብኸምዚ ኣገባብ ናብኡ እንተቐረብኩም ብጸጋ ክትዓብዩ ኢኹም ፡፡ ውድቕትኩም ብዝተረዳኣኩም ጊዜ ንኣምላኽ ክረድኣኩም ደጋጊምኩም ትጽልዩ ኢኹም ፡፡ ርእሰኹም ክትረድኡ ስለ ዘይትኸኸሉ ንሱ ስለኹሉ ናትኩም ሓላፍነት ክወስድ ኢኹም እትደልዩ ፡፡ ኣብዚ ጊዜ ሓደ ትምህርቲ ድማ ትመሃሩ ኢኹም ፡ << ዎ ኣምላኽ ፡ ሓጢአተይ ይእመን ኣለኹ ፡ ክልወጥ ኣይክእልን እየ ፡ ርእሰይ ክልወጥ ውን ኣይክፍትንን እየ ፡፡ ዎ ኣምላኽ ተመስገን ብድኻመይ እምካሕ ኣለኹ ፡፡ ንኹሉ ድኻመይ

ክተወስዶ ትኸክል ኢኻ እሞ የመስግካ አሎኸ። >> በሉ ። ኣብ ኣብ ጸጽባሕ ብድኻምኩም ብዝተመካሕኩምሉ ፡ ኣብ ጸጽባሕ ሓይሊ ክርስቶስ ኣብ ልዕሌኹም ከጽልሉም እዩ ። ኩሉ ጊዜ ኣይንኸክልን ኢና ምስ እትብሉ ፡ ኣምላኽ ከኣ ኩሉ ጊዜ ክኣልነቱ ክገልጽልኩም እዩ ። ብቐጻሊ ከምዚ ምስ እትገብሩ፡ብቐሊሉ ክትዓብዩ ኢኹም ።

ከም እተዘራረብናዮ ዘይነስተውዕሎም ብዙሕ ሓጢአት ኣለዉ ፡ ብናይ ቃሉ ሓቂ መሰረት ምስ እነስተውዕሎም ግና ተቐላጢፍና ሓጢአትና ምተነሳሕና ። ኣብዚ ሓንቲ ምስክርነት ክህብ ፍቕዱለይ ፡ ሓደ ሰብ ዘይግባእ ነገር ገብረ እሞ ፡ ኣነ ኸኣ ሒደት ቃላት ቁጥዐ ተዛርብኩም ። ከምቲ ቃላት ክዛረብ ከም ዘይብለይ ይፈልጥ ኔይረ እዩ ፡ ይኹን ደኣምበር ንሱ ኹነ ኢሉ ብዘይግባእ ሃሳይ ነገር ስለዝበደለኒ ይቐሬታ ኸኣ ስለ ዘይሓተተኒ ፡ ንምንታይ ደኣ ኣነ ከምዘይበደለኒ መሲሊ ዝርኣ ፤ ኢሊ ተማኅትኩ ። ብዝኹነ ፡ ኣምላኽ ይቐረ ክብል ደልየኒ ፡ ትእዛዝ ንምፍጻም ኢሊ ይቐረ በልኩሉ ። ግናኽ ሕጂ ውን ከም ዘይተጋገኹ ንርእሰይ ቆጸርክዋ። ነቲ ኣብ ማቴዎስ 5 ዘሎ ብርሃን ሓቂ እተገልጸለይ ክገብር ተሳኢኑኒ ነበረ ። ክገብር ዝነበረ << ጸላእትኹም ፍተዉ >> (ማቴ5:44) ዝብል እዩ ። ንእኡ ክፈትዎ እንተኸኢሊ ንዝኹነ ሰብውን ክፈትው ይኸክል እዩ ፡ ኢሊ ሓሰብኩ ። ብሓቂ ስለቲ ቃላት ቁጥዐይ ኣብ ደብዳቤ ጽሒፈ ኣዳልዩ ነበርኩ ፡ ግናኽ ከም ዘስተውዓልክዎ ከፍቅር ኣይክኣልኩን ። ስለዚ ነታ ደብዳቤ ክልእከሉ ኣይክኣልኩን ። ምንም እኳ ይቐረ እንተበልኩ ክሳብ ዘፍቅር ግን ኣይጸሓፍኩሉን ። ኣይጸላእክዎን ይቐረ እውን ኢለሉ እዩ ፡ ከፍቅር ግን ኣይክክልን እዩ ። ነዚ ክገበር ዝክኣሎ ኣምላኽ ጥራይ እዩ ። ቃል ኣምላኽ ፍቐሪ ሓቂ እያ ይብል ዘይምፍቃር ከኣ ሓጢአት እዩ ። ኣነ ሕጂ ክስዕር ደሌኹ ፡ ናይ እምነት ገድሊ ክጋደል ኣለኒ ፡ ስለዚ ንኣምላኽ ከፍቅር ጸጋ ክሳብ ዘብዝሓለይ ብርእሰይ ከፍቅር ከምዘይክኣል ነገርክዎ ። ኣነ ከምዘይክኣል ኣምላኽ ግን ከም ዝኸክል ኣብ ሓደ መዓልቲ ተኣመንኩ ። በታ መዓልቲ ድማ ጸላእተይ ከፍቅር ከኣልኩ ። ስለዚ ምበኣር ብሓደ ወገን ሓቂ ከነፍቅር ከምዘሎና ይነግረና ፡ በቲ ሓደ ወገን ከኣ ነኽነፍቅር ጸጋ ሓይሊ ይመልኣና ። በዚ ነገር ከምዚ ኣነ ዝገለጽክዎ ፡ ሓደሓደ ጊዜ ከተፍቅሩ ሒደት ካልኢት ይወስደልኩም ይኸውን ፡ ካልእ ጊዜ ኸኣ ብዙሕ መዓልታት ይወስደልኩም እዩ ።

ንሓፍትና ሚስቶች - ባቸር ቀጻሊ ብብዙሕ ዓይነት እተሸግራ ሓንቲ መሳርሕታ ነበርት ። ንሳተን ኣብ ዝርርብ ዝረዳድኣ ኣይነበራን ። ሚስቶች - ባቸር እዚ ነገር ከምዚ እዩ ምስ እትብላ እታ መሳርሕታ ድማ ከምኡ ኣይኮነን ብማለት ቀጻሊ ተጸራሪኣ እያ እትዛረብ ። ንሳ ንሚስቶች - ባቸር ኣብ ቅድሚ ሰባት ከተቃልላ ዝደለየት ትመስል ነበረት ። ሓፍትና ሚስቶች - ባቸር ነዛ መሳርሕታ ክትዕገላ ኢላ ትፍትን ነበረት ፡ ነዛ መሳርሕታ ኣብ ዝርኣየትላ ጊዜ ጽቡቕ ገይራ ሰላም እናበለት ትሕትና ከተርእያ ትፍትን ነበረት ። ብደጋዊ ትርኢታ ድሓን እያ ትመስል ፡ ግናኽ ብውሽጣ ሓደ ዝተበላሸወ ነገር ነበረ ።

ሓደ መዓልቲ ሓፍትና ሚስቶች - ባቸር ነቲ ኣብ 1ኛጥ 1:22 ዘሎ ሓቂ ኣንበበት ፡ << ንሓቂ እናተኣዘዝኩምዎ ፡ ግብዝና ንዜብላ ፍቐሪ ኣሕዋት ንነፍሶኹም ኣጽርዩ ፡ ብንጽህ ልቢ ንሓድሕድኩም ብሓቂ ተፋቐሩ >> ። ንሳ ንርእሳ ከምዚ በለት ፡ ኣነ ነዛ መሳርሕተይ እኳ ኣየፍቀርዋን ፡ ካብ ሕጂ ብፍጹም ልቦይ ከፍቅራ ድዩ ፤ ስለዚ ንሳ ከምዚ ኢላ ጸለየት << ዎ ኣምላኽ ኣነ ኣብ ልዕሊ እዚ ነገር ክዕወት ኣይክኣልንዩ ፡ ሓጢአት ምጃኑ ኣስተውዒለዮ ኣለኹ ፡ ንስኻ ንኹሎም ኣሕዋት ብንጽህ ልቢ ከፍቅር ተዛረብካ ፡ ኣነ ግና ኣይክኣልኩን ። >>

ብምባል ኣምላኽ ካብዚ ሓጢአት ከናግፋ ጸለየት ፡ ንሰባት ኣይትጸልኦምን እያ ከተፍቅርም ግን ኣይክኣለትን ። ነዛ መሳርሕታ ብዝረኸበታ ጊዜ ከተፍቅራ እትኸእሎ ፈተነት ፡ ግናኽ እዚ ዘይክኣል ነገር ኮና ። ሓደ መዓልቲ ናብ ቤታ ኣትያ ማዕጸኣ ዓጽያ ከምዚ ኢላ ተነሰሐት ፡ << ዎ ኣምላኽ ንዓኣ ከፍቅራ ኣሎኒ ፡ ግናኽ ኣይተኸእለንን ፡ እዚ ሓጢአት እዩ ፡ ሎሚ ንዓኣ ከፍቅራ እንተተዘይከኣልኩ እንታይ ክበጽሓኒ እዩ ኾን ፤ >> ብምባል ክሳብ ናይ ክርስቶስ ፍቕሪ ንልባ ዝመልኦ ንሰለስተ ሰዓት ዝኣክል ጸለየት ። ቦታ ጊዜ እቲኣ ንሳ ነታ ሓፍቲ እንተተዘድልሰ ንሞት እኳ ድልውቲ ኮነት ። በዚ ኣብ ልባ ዘሎ ፍጹም ፍቕሪ ፡ ንሳ ንመሳርሕታ ምሉእ ለይቲ ጸለየትላ ። ንጽባሒቱ ድሕሪ - ቐትሪ ድሕሪ ስራሕ ሚስቶ - ባቸር ነታ ሓፍት ደጊማ ጸለየትላ ፡ ዓስቢ እዚ ኸኣ ፡ ኣብ መሳርሕታ ዓወትን ሓይልን ረኸበት ።

እምበኣርሲ እዚ ኣብነት ነቲ ኣብ ወንጌል ዮሃንስ ምዕራፍ 17 ዘሎ ቃል ኣዩ ዘረድኣና ፡ << ቦቲ ሓቂ ቀድሶም >> ዮሃ17:17 ። እዚ እዩ ብጸጋ ምዕባይ ማለት ። ሓቂ ንሓጢአት ክትሪኦ የኸእለካ ፡ ጸጋ ኸኣ ነቲ ሓጢአት ክትስዕሮ ሓይሊ ይመልኣካ ። ብጸጋ ደኣ ኩሉ ጊዜ ክትዓብዩ ኣለኩም እምበር ፡ ሓጢአት ምስ ፈለጥኩም ክትወድቁ ኣይተፍቅድሉ ።

ኣብ ቻይና ኮነን ንጐይታ ዘገልግላ ሰለስተ እንግሊዛውያን ኣዋልድ ነበራ ። ሓንቲ ካብኣተን እተሓጽየት እያ እተን ክልተ ግን ከይተመርዓዎ ንኸንበራ ዝወሰና ነበራ ። ግናኽ እታ እተሓጽየት ኻብ ኩላተን እታ ዘይሕትስቲ ንሳ ነበረት ። ዋላ እኳ ንዓኣ ሑጽያ ኣዘውቲሩ ደብዳቤ እናጸሓፈ ከጸናንዓ እንተ ፈተነ ንሳ ግን መሊሳ ጓሂ ይስምዓ ነበረ ። ብመንፈሳዊ ኣዘራርባ ፡ ዝሰተየት ክነሳ ግን ደጊማ እትጸምእ ዘይረወየት ሰብ ነበረት ።

ሓደ መዓልቲ ኣብ ናታ ክፍሊ እንከላ ብሕትውና ክስምዓ ጀመረ ፡ ምጽዋሩ ሰኣነት እሞ በኸየት ። እተን ክልተ ድማ ስለምንታይ ብሕትውና ከም እተሰምዓ ሓተትኣ ። ሕጽያ ኣዘውቲሩ ኣይጽሕፈላን እዩ ዘሎ ፡ ኢለን ሓሰባ ። ብሕትውና ክስምዖ ዝግባእ ሰብ እንተሎ ንሕና ኢና ኢለን ገመታ ። እዘን ቃላት ምስ ተዛረባ ንሳተን ነናብ ክፍለን ተመልሳ እሞ ብሕትውና ክስምዖን ጀመረ ። ንሳተን ስለርእሰን ከምዚ ኢለን ሓሰባ ፡ ንሕና ብሕትውና ክስምዓና ናይ ግድግዩ ምኽንያቱ ብዘይ ጽቡቕ መግብን ብዘይጽቡቕ ምሕደሪ ቦታን ኣብ መላእ ቻይና ንጐይታ ስለ እንደክም ዘሎና ፤ ብጣዕሚ ዝገርምዩ ፡ ሓጢአት ማዕረ ኸንደይ ተመሓላፊ ሕማም እዩ ፤

እዘን ኣሓት በዚ ነገር ኣዚየን ተናወጸ ፡ ጎይታ ንደቀ መዛሙርቱ ዝበሎ ቃል ዘከራ ፡ << እንሆ ድማ ፡ ኣነ ኸሳዕ መወዳእታ ዓለም ኩሉ መዓልቲ ምሳኻትኩም እዩ ። >> (ማቴ 28:20) ። ብተወሳኺ ንሳተን እቲ ዘማራይ ዝበሎ ቃል ዘከራኦ ፡ << ንመንገዲ ህይወት ትሕብረኒ ፡ ኣብ ቅድሚ ገጽካ ናይ ሓጐስ ጽጋብ ፡ ኣብ የማንካውን ንዘለኣለም ብጽእና ኣሎ ። >> መዝ 16:11 ። ተንበርኪኽን ጸለያ ፡ << ዎ እግዚኣብሄር ፡ ብሕትውነት ክስምዓና ሓጢአት እዩ ። ንስኻ ኸሳዕ መወዳእታ ዓለም ኩሉ መዓልቲ ምሳኻትኩም እዩ ኢልካና ኢኻ ስለዚ በይንና ከምዝኾንና ክስምዓና ሓጢአት ከም ዝኾነ ንእመን ኣሎና ። ንስኻ ኣብ ቅድሚ ገጽካ ናይ ሓጐስ ጽጋብ ኣብ የማንካውን ንዘለኣለም ብጽእና ከም ዘሎ እውን ተዛረብካ ኢኻ እሞ ፡ እዚ ስምዒት ብሕትውነት ሓጢአት ምኻኑ ፈሊጥና ኣሎና ። >> ኣርጊጸን ነዚ ሓጢአት ምስተገንዘባኣ ደጊም ብሕትውና ፈጸሙ ኣይተመልሰንን ፡ ሃሌሉያ ፤

ነፍሴ ወከፍ መዓልቲ ሓድሽ ሓጢአት ወይ ሓድሽ ውድቀት ይገልጻልና ይኸውን ፡ ይኸን እምበር መዓልታዊ ሓድሽ ውህበት ጸጋ አምላክ ክህልወና ይክኣል እዩ ፡ << እምበኣርከ ንሕና ኹላትና ኹብ ምልኣቱ ጸጋ ኣብ ልዕሊ ጸጋ ተቐበልና ። >> (ዮሃ1:16) ፡ ደጋጊምና ጸጋ ክንቅበል ኣሎና ።

ሓንቲ ኣብ ሃገረ ህንዲ ንጐይታ እተገልግል ሓፍቲ ብዙሕ ትጭነቕ ነበረት ። ሓደ መዓልቲ ፊሊጲ 4:6 አንበበት ፡ << ድሌትኩም ዘበለስ ብጸሎትን ልማኖን ምስናይ ምስጋናን ኣብ ኣምላክ ይፈለጥ እምበር ፡ ብገለ እኳ ኣይትጨነቹ ። >> ምጭናቕን ዘይምምስጋንን ሓጢአት ምጃኑ ተመልከተት ። ሓደ ነገር ሓጢአት ምጃኑ ምስ እንግንዘቦ እስኪ ናብ ጐይታ መጸእና ንነሳሕ ፡ ብተወሳኺውን ጐይታ ኣባና ከም ዝነብር ንተኣማመን ። እዚ ኣብ ህይወትና ዕቤት ክኾነና እዩ ።

እቲ ብክርስቶስ ዘሎና ዓወት ፍጹምን ምምሕያሽ ዘዩልዮን እዩ ፡ ስፍሓት እዚ ዓወት ግን ብዘይምቁራጽ እናዓበዩ ዝኸይድ እዩ ። ነፍሴ ወከፍና እተቐበልናዮ ብርሃን ይፈላለ እዩ ። ብዙሕ ብርሃን ዝቐበል ብዙሕ ይስጉም ፡ ውሑድ ብርሃን ዝቐበል ውሑድ ይዓቢ ። ሓጢአት እንታይ ምጃኑ ኣብሊጹ ዝፈልጥ ኣብሊጹ ካብ ኣምላክ ጸጋ ይቐበል ፡ ሓጢአት እንታይ ምጃኑ ውሑድ ፍልጠት ዘለዎ ውሑድ ውህበት ካብ ኣምላክ ይቐበል ።

ጸጋን ሓቅን ኣብ ህይወትና ዘለዎም ምትእስሳር ክንርድኦ ይግብኣና ። ኣብ ጸጽባሕ ኣብ ቅድሚ ኣምላክ ተረኺብና ከምዚ ኢልና ንጸልይ ፡ << ዎ እግዚኣብሄር ኣነ ኣይክእልንዮ ከምኡውን ኣይክኸእልን እዩ ፡ ጐይታ ኣይክእልን ብምጃኑይ የመስግነካን የኸብረካን ኣለኹ ። >> ኣብ ጸጽባሕ ኣምላክ ብርሃንን ጸጋን ክህበና ክንጽልይ ይግባእ ። ብኸምዚ ዓይነት ህይወት ምስ እንመላለስ እንተወድቕና እኳ ፡ ብኡብኡ ብሓጺር እዋን ክንሕደስ ኢና ። መዓልታዊ ብኸምዚ እንተተመላለስና ክሳብ ክንደይ ከም እንዓቢ ክነግረኩም ዝኸእል መንዩ ፤ ኩሉ ብክርስቶስ ንክርስቶስ ተፈጸሙ እዩ ።

ሃሌሉዮ ፡ እዚ እዩ ፍጹም ምድሓን ! ኣምላክ ንቐድሚት ክንግስግስን ክንዓብን ክመርሓናዩ ። ሰይጣን ምንም ክገብር ኣይክእልንዩ ። ክርስቶስ ከምዚ ገይሩ ስዒሩልና እዩ እሞ ክብሪ ንስሙ ይኸን ።

.....

<< ብምንጋፍካ እልል ንብል : ንሰንደቕ ዕላማውን ብስም ኣምላኽና

ነልዕሎ : ንኸሉ ልማኖኽ እግዚኣብሄር ይፈጽሞ :: >> (መዝ 20 : 5) ::

<< ኮነ ኸኣ : ድሕሪ እዚ ደቂ ሞኣብን ደቂ ዓሞንን : ምሳታቶም ድማ ካብቶም ዓሞናውያን ንዮሳፋጥ ኪወግእዎ መጹ :: ኸዑ ዮሳፋጥ ፈርሂ እሞ ንእግዚኣብሄር ኪደልዮ ገጹ መለሰ : ኣብ ብዘሎ ይሁዳውን ጾም ኣወጀ :: ዮሳፋጥ ከኣ በለ ም ኣምላኽና : ኣይትፈርዶምን ዲኻ ፤ ንሕናስ ኣብ ቅድሚ እዚ ዚመጸና ዘሎ ዓብይ ጭፍራ ሓይሊ የብልናን : እንታይ ከም እንገብር ከኣ ኣይንፈልጥን ኢና : ኣዲንትና ግና ናባኽ ይጥምታ ኣለዎ :: ኸዑ ናብ ያሓዚኤል መንፈስ እግዚኣብሄር መጸ : ንሱ ድማ በለ : ኣቱም ሰብ ኩላ ይሁዳን ኣብ ይሩሳሌም እትነብሩን: ንሰኽ ንጉስ ዮሳፋጥውን : ስምዑ :: እግዚኣብሄር ከምዚ ይብልኩም ኣሎ : እቲ ውግእ ናይ ኣምላኽ እዩ እምበር : ናታትኩም ኣይኮነን እሞ : ኣብ ቅድሚ እዚ ዓብይ ጭፍራ እዚ ኣይትፍርሁን ኣይትሸበሩን :: ኣቱም ይሁዳን የሩሳሌምን : ንሰኽትኩምሲ ኣብዚ ኣይክትዋግኡን ኢኹም : ንቅድሚት ኣቢልኩም ደኣ ደው በሉ እሞ : እቲ ምድሓን እግዚኣብሄር ምሳኽትኩም ከም ዘሎ ርኣዩ : ኣይትፍርሁን ኣይትሸበሩን ከኣ :: ጽባሕ ናብ ቅድሚኦም ውጹ :: እግዚኣብሄር ድማ ምሳኽትኩም እዩ :: ኸዑ ዮሳፋጥ ብገጹ ናብ ምድሪ ፍግም በለ : ብዘለዉ ይሁዳን ኣብ የሩሳሌም ዚቐመጡ ዝነበሩን ከኣ ንእግዚኣብሄር ኪሰግድሉ ኣብ ቅድሚ እግዚኣብሄር ብገጾም ተደፍኡ :: እቶም ሌዋውያን ካብ ደቂ ቀሃታውያንን ካብ ደቂ ቆራሓውያንን ድማ ንእግዚኣብሄር ኣምላኽ እስራኤል ኣዝዩ ዓው ብዝበለ ድምጺ ኼመስግንዎ ተንስኡ ::

ንጽባሒቱ ኸኣ ኣንጊሆም ተንስኡ : ናብቲ በረኽ ተቆዓ ወጹ :: ኸወጹ ኸለዉ ድማ : ዮሳፋጥ ደው ኢሉ በሎም : ኣቱም ይሁዳን ኣብ የሩሳሌም እትነብሩን : ስምዑኒ : ብእግዚኣብሄር ኣምላኽኩም እመኑ እሞ ጽኑዓት ክትኮኑ ኢኹም : ብነብያቱውን እመኑ እሞ ኪቐንዓኩም እዩ :: ምስቶም ህዝቢ ምስ ተማኸረ ኸኣ : ንእግዚኣብሄር ዚዝምሩን ቅዱሳት ኣልባስ ለቢሶም ድማ ቀቅድሚ ሰራዊት ኪወጹ ኸለዉ : ዜመስግንዎን ሰባት ኣቐመ : ንሳቶም ከኣ ከምዚ ኸብሉ እዮም : ምሕረቱ ንዘለኣለም እዩ እሞ : ንእግዚኣብሄር ኣመስግንዎ::

ኪዝምርን ኪውድሱን ምስ ጀመሩ ኸኣ : ነቶም ናብ ይሁዳ ኢሎም ዝመጹ ደቂ ዓሞንን ሞኣብን ነቶም ናይ ከረን ስዒርን እግዚኣብሄር ድቡቓት ኣምጽኣሎም እሞ : ተሳዕሩ ::

ይሁዳ ድማ ናብቲ ናይ በረኻ ግምቢ ዘብዔኛታት ምስ መጽ : ገጸም ናብቲ ጭፍራ አበሉ
 : እንሆ ድማ : ሓደ እኳ ኸይመለቐ ናብ ምድሪ ዝወደቐ ሬሳታት ኮኑ ::
 ቦታ ራብዓይቲ መዓልቲ ድማ ኣብ ለሰ በራካ ተኣከቡ : ኣብኣ ንእግዚአብሄር ባረኸም :
 ስለዚ ስም እታ ቦታ እቲኣ ኸሳዕ ሎሚ ለሰ በራካ ኢሎም ይሰምይዋ ኣለዉ ::
 ሽዑ እግዚአብሄር ኣብቶም ጸላእቶም ኣሓጉስዎም ነበረ እሞ : ናብ የሩሳሌም ብሓጎስ
 ኪምለሱስ : ኩሎም ሰብ ይሁዳን የሩሳሌምን : ዮሳፋጥ ቀቅድሚኦም እናኸደ : ተመልሱ ::
 ብመሰንቁን ብበገናን ብመለኸትን ድማ ናብ የሩሳሌም ናብ ቤት እግዚአብሄር ኣተዉ ::
 (2ዜና 20: ፍቕድታት 1 , 3 , 12 , 15 , 17-22 , 24 , 26-28)

ኣብዘን ዝሓለፉ ሓደት ምዕራፋት ብዛዕባ ክርስትያን ከመይ ገይሩ ዕዉት ኮይኑ ብጸጋ እናዓበየ ይኸይድ
 ዝብል ርኢና ኣሎና :: ሕጂ ካልእ ክንርእ ይድልየና ኣሎ - ድምጺ ዓወት :: ኣብ ናይ ሓባር ክንዝምር ከሎና
 ሓደሓደ ሰባት ቅኑዕ ቃላት እናውጽኡ ግናኸ ጌጋ ቅኒት የድምጽ እዮም :: ዕዉት ህይወት ናቱ ድምጺ ዜማ
 ኣለዎ :: ኣብ ናብራ ዓወት ብክርስቶስ ቅኑዕ ዝኾነ ድምጽን ቃላትን የድሊ ::

ኣብ መዝ 20:5 <<ብምንጋፍካ>> ዝብል ቃል <<ብዓወትካ>> ማለት ክኸውን እንክሎ : <<እልል ንብል>>
 ዝብል ቃል ድማ <<ንእውጅ ኣሎና>> ማለት እዩ : <<ብዓወትካ ንእውጅ ኣሎና>> ተብሂሉ ክትርጎም ይኸእል(see
 mg) :: ከም ሓቂ ኣብ መንጎ ምንጋፍን ዓወትን ፍልልይ የለን : ክልተ ገጸት ናይ ሓደ ነገር ስለ ዝኾኑ ::

ድምጺ-ዓወት ክብል እንክለኸ ብኻልእ ኣባሃህላ ከምዚ ክንብሎ ንኸእል ኢና : ዓወት ናይ ባዕላ ፍሉይ
 መለለዩ ኣለዎ :: ዓወት ከም ዘሎኩም ብኸመይ ትፈልቱ ፤ ዓወት ከም ዘሎኩምክ መኣስ ትፈልቱ ፤ መልሱ ናይዚ
 ኣብ መዝ 20:5 ኣሎ : << ብዓወትካ ንእውጅ ኣሎና :: >>

ዓወትን ምእዋጅ ዓወትን ዝተፈላለዩ ነገራት እዮም

ኣብ መንጎ ዓወትን ምእዋጅ ዓወትን ዘሎ ፍልልይዶ ንፈልጦ ኢና ፤ ዓወት ብክርስቶስ ጥራይ ዝወሃበናን
 ዝፍጸምንን ክኸውን እንክሎ : ዓወት ምእዋጅ ግን ድሕሪ ዓወት ምርካብ ዝወጽእ ቃል እዩ :: ዓወት ዕዮ ክርስቶስ
 ክኸውን እንክሎ ምእዋጅ ዓወት ግን ናትና ዕዮ እዩ :: ዓወት ሓንሳብ ንሓዋሩን እተፈጽመ ዕዮ እዩ : ምእዋጅ
 ዓወት ከኣ ዓወት ተረኺቡ ርግጽ ምስ ኮነ ትምክሓሉ እዩ :: ንኣብነት ቀደም ኩዕሶ ተጻዊትና ክንስዕር ከሎና ናይ
 ቤትትምህርትና ደገፈቲ ብሓጎስ ይጭድሩ ነበሩ :: እዚ ኸኣ ምእዋጅ ዓወት ይበሃል :: ተጻዊቶም ዝሰዓሩ ንሕና
 ጋንታ ቤትትምህርቲ ኢና : ደገፍትና ኸኣ ዓወት ኣወጁ :: ብተመሳሳሊ ኣብ መንፈሳዊ ዓለም ከኣ : ስለቲ
 ብክርስቶስ እተፈጸመ ኩሉ ዓወት ንኣምላኽ ነመስግኖ ! ንሕና ፈጸምና ኣብ ደም ምፍሳስ ኣይበጸሕናን : ግናኸ
 ዓወት ንእውጅ ኣሎና::

ዝኾነ ክርስቲያን ነቲ ብክርስቶስ ዝረኽቦ ዓወት ክእውጅ ይግብኦ :: << ሃሌሉያ >> እናበልና ንጨድር ክርስቶስ ሰዓሪ እዩ : ንጉሂ እንተኾንና ግና ድምጺ-ዓወት ክህልወና ኣይክእልን :: ብምድሓን እግዚአብሔር ብምልኣት ሓጎስ ድምጺ እልልታ ከነውጽእ ናትና እዩ :: ብዓወቱ ንኣውጅ :: ከምቲ ጋንታ ኩዕሶ ምስ ሰዓርና ንቤትምህርትና ዓወት ኣምጽእና ደገፈትና ክእውጁ ዝኸኣሉ : ከምኡ ጐይታና ተዓዊቱ እዩ : ነቲ ዓወት ድማ ንኣና ክንእውጅ ሃበና ::

ክርስቶስ ተዓዊቱ እዩ ! ሃሌሉያ ኢልና ንጨድር ! ሃሌሉያ ዘይበለ ግና ተሳዒሩ ማለተይ ኣይኮነን ግናኽ ብስራት ዓወት ምእዋጅ ኣድልዩ እዩ : እንተዘይኮነስ ቅኑዕ ድምጺ ዓወት የብልኩምን :: ቅኒት ዓወት ኣገዳሲ እዩ :: ቅኒትካ ወይ ድምጽኽእ ቅኑዕ ምስዘይከውን ሰባት ስለቲ ዓወትካ ክጠራጠሩ እዩ : ንባዕልኻውን ምናልባት ክትጠራጠር ኢኻ :: ጳጥሮስ ኣዘራርብኡ ገሊላዊ ነበረ : በዚ ኸኣ እታ ገረድ ከተለልዮ ከኣለት :: ድምጽና ንዓወትና ይገልጽዶ ፤ ናትና ኣዘራርባ ገሊላዊ ኮይኑ ሰባት ከኣ ነቲ ገሊላዊ የሱስ ከም ንኸተል እንተ ዝፈልጡና ክንደይ ሰናይ እዩ ::

ኣዋጅ ዮሳፋጥ

ኣብ ክፍሊ ዘመን ብሉይ ኪዳን ኣብ ይሁዳ ዮሳፋጥ ዝስሙ ንጉስ ነበረ :: ኣብ 2ዜና20 ከምዚ ይብል : <<ኮነ ኸኣ : ድሕሪ እዚ ደቂ ሞኣብን ደቂ ዓሞንን: ምሳታቶም ድማ ካብቶም ዓሞናውያንን ንዮሳፋጥ ኪወግእዎ መጹ ::>> /ፍቕዲ.1/

ኣብቲ ጊዜ መንግስቲ ይሁዳ ኣዝያ ኣብ ዝደኸመትሉ ጊዜ እዩ ነይሩ :: እታ መንግስቲ ረዳኢ ዘይብላ ጸላእታ ዝወርዋ ነበረት :: ዮሳፋጥ ከኣ ንባዕሉ ብተፈጥሮኡ ብፍርሃት እተመልኦ ሰብ ነበረ :: ኣብዚ ድማ ከምቲ ቀደሙ ረዳኢ ዘይብሉ ኮነ :: ጸላእቱ መጽእዎ : እንታይ ክገብር ኣለዎ ፤ ንሱ ዋላኳ ፈራህ እንተ ነበረ ምስ ህዝቡ ኮይኑ ገጽ እግዚአብሔር ክደልይ ጀመረ <<ኸዑ ዮሳፋጥ ፈርሂ እሞ ንእግዚአብሔር ኪደልዮ ገጹ መለሰ : ኣብ ብዘሎ ይሁዳውን ጸም ኣወጀ :: >> /ፍ.3/ ከምዚ ኢሉውን ጸለየ << ዎ ኣምላኽና : ኣይትፈርዶምን ዲኻ ፤ ንሕናስ ኣብ ቅድሚኡ እዚ ዚመጽና ዘሎ ዓብዩ ጭፍራ ሓይሊ የብልናን : እንታይ ከም እንገብር ከኣ ኣይንፈልጥን ኢና ኣዲንትና ግና ናባኻ ይጥምታ ኣለዎ ::/ፍ.12/ ናይ ገዛእርእሶም ዝኾነ ሓይልን ብርታዎን ከም ዘይብሉ ታሓመነ :: ኣዲንቶም ግና ናብ ኣምላኽ ነበራ :: ዮሳፋጥ ዝሓሸ ስጉምቲ ወሰደ :: ንሱ ድማ ኣብ ቅድሚኡ እግዚአብሔር ምውዳቕ እዩ :: ብዘላ ሃገር ይሁዳን የርሳሌምን ኣብ ቅድሚኡ ኣምላኽ ወደቐ :: ዩሁዳን የርሳሌምን ብጸላእቶም ምስ ተኸበቡ : ዮሳፋጥ ንሌዋውያን ጸዊዑ ንእግዚአብሔር ከመስግኑ ድው ኣበሎም : ብቅዱስ ዝማራ ቀቅድሚኡ ሰራዊት ክወጹ ገበረ :: ሌዋውያን ንሰራዊት ኮነ ንኲናት ከይፈርሁ ብምስጋና ዘመሩ :: እምብኣርሲ እዚ እዩ ድምጺ-ዓወት :: እዚ ድምጺ ዓወት : ጐይታ ዓወት ከም ዝህበካ ፈሊጥካ ዝወጽእ ድምጺ እዩ :: ፈተና ናባኹም ኣብ ዝመጸሉ ጊዜ ሰባት እናተቓለስካ ክትቃወም እዮም ዝመኽሩኻ :: ኣምላኽ ዝገልጸልና ኣብ ፍቕዲ 22 ግን ንእኡ ምምስጋንን ምኽባርን እዩ :: ኣብቲ ንጐይታ ምኽባርን ምምስጋንን ዘለዎ ኣብኡ ጸላኢ ተሳቦረ :: ይሁዳ ናብቲ ናይ በረኻ ግምቢ ዘብዔኛ ምስ መጹ : ገጸም ናብቲ ጭፍራ ምስ ኣበሉ እንሆ ድማ እቶም ጸላእቶም ሓደ

እኳ ከይመሎቹ ናብ ምድሪ ዝወደቁ ፊሳታት ኮኑ ። /ፍቕዲ24/ እግዚአብሔር ዓወት ምስ ሃበ ሓደ ዝመሎቹ ጸላኢ ዮለን ።

<< ኪዝምሩን ኪውድሱን ምስ ጀመሩ ኸኣ ፡ ነቶም ናብ ይሁዳ ኢሎም ዝመጹ ደቂ ዓሞንን ሞአብን ነቶም ናይ ከረን ሲዒርን እግዚአብሔር ድቡቓት ኣምጸሎም እሞ ፡ ተሳዕሩ ። >> እዚ ቃል ዓቢ ምስጢር ኣለዎ ። ኣምላኽ ክሰርሕ ዝኸኣል ንስኻትኩም ምምስጋን ክትጅምሩ ከለኹም እዩ ። ከተመስግኑ እንተጀሚርኩም ንሱውን ዓወት ክህበኩም እዩ።

በብዕእይነቱ ፈተናታት ክህልዉኹም ይኸእሉ እዮም ። ናይ ስጋ ምድኻም ፡ ዘይምቹእ ኩነታት ፡ ወይ ናይ ናብራ ጸገም ክኸውን ይኸእል ። ንስኻትኩም ከምዚ ትብሉ ትኾኑ ፡ እንታይ ኢና እንገብር ፤ ከመይ ክንገብር ኣሎና ፤ ከመይ ጌርና ክንዕወት ኢና ፤ ትብሉ ትኾኑ ። ዓወት ትፈልጡ ትኾኑ ፡ ግናኽ ከም ሕቶታት ብምሕታትኩም ድምጽኹም ቅነዕ ከም ዘይኮነ ተረድኡ ። ፈተና ምስ ዝመጸኩም ወይ ኣሸጋሪ ነገር ምስዝገጥመኩም ፡ ሃሌሉይ ! በሉ ። ሃሌሉይ ክትብሉ ከለኹም ጸላኢኹም ተሳዒሩ እዩ ። ኣምላኽኩም ከተመስግኑ ከሎኹም እዩ ። ኣብታ እትዝምሩላ እዋን ንሱ ክስርሕ እዩ ።

ንዘይከኣልነትካ ተኣሚንካ ብክኣልነት ኣምላኽ ምእማን እኹል ኣይኮነን ። ካብ ልቢ ሃሌሉይ ኢልኩም ዘምሩ ! << ዎ ኣምላኽ እዚ ፈተና ስለዝመጸኣኒ ኣነ ድማ ድኹም ብምጃነይ የመስግነካ ኣለኹ ። ናትካ ዓወት ናተይ እዩ እሞ የመስግነካ ኣልኹ >> በሉ ። ስለ ዮሳፋጥ ሕሰቡ ፡ ንሱ ዝዘመረን ዝወደሰን ዓወት ናቱ ምጃኑ ስለ ዝኣመነ እዩ ። ኣብ ኣዲንቲ ዮሳፋጥ ኩሎም ጸላእቱ ዝመቱ ፊሳታት ነበሩ ። ስለዚ ከኣ ምዝማር እናቐጸለ ወሰኸሉ ። ዮሳፋጥ ንጸላእቱ ከም ምውታት ስለ ዝቐጽሮም ንኹናትን ኣእማንን ኣይፈርህን ። ይሁዳ ናብቲ ናይ በረኻ ግምቢ ዘብዔኛ ምስ መጽ ፡ ዝወደቁ ፊሳታት ጸላእቶም ረኣዩ ።

ክልተ ደረጃታት ናይ ምስጋናን ዝማሪን

<<በታ ራብዐይቲ መዓልቲ ድማ ኣብ ለሰ በረኻ ተኣከቡ ፡ ኣብኣ ንእግዚአብሔር ባርኹዎ ፡ ስለዚ ስም እታ ቦታ እቲኣ ኸሳዕ ሎሚ ለሰ በረኻ ይሰምይዎ ኣለዉ ። ኸዑ እግዚአብሔር ኣብቶም ጸላእቶም ኣሕጊስዎም ነበረ እሞ ፡ ናብ ዮሩሳሌም ብሓጎስ ክምለሱስ ፡ ኩሎም ካብ ዩሁዳን ዮሩሳሌምን ፡ ዮሳፋጥ ቀቅድሚኦም እናኸደ ፡ ተመሊሱ ። በመሰንቐን ብበገናን ብመለኸትን ድማ ናብ ዮሩሳሌምን ናብ ቤት እግዚአብሔር ኣተዉ ። >> 2ዜና20:26-28 ።

ምስጋናን ዝማርየን ክልተ ደረጃታት ኣለዎ:

- ቀዳማይ ቅድሚ ፍጻሜ (ቅድሚ ዓወት)
- ካልኣይ ድሕሪ ፍጻሜ (ድሕሪ ዓወት)

አብዚ ጊዜና ዘሎ ሓደ ዓቢ ስሕተት ቅድሚ ዓወት ምርካብካ ዘይምምስጋን እዩ ። ክሳብ እንታይ ከምዝኸውን ብዓይንና እንርኢ ኣይነመስግንን ኢና ። ብዙሓት ኣሕዋትን ኣሓትን ድኻማቶም ይፈልጡ እዮም ፡ ብገዛእርእሶም ከምዘይክእሉ ይርድኡም ፡ ክርስቶስ ዓወቶም ከምዝኸነ ይኣምኑ እዮም ፡ ግናኽ ሃሌሉያ ሰዓሪ እዩ ! ኣይብሉን ። ሓደሓደ ኣሕዋት << ኣነ ቅድም እዚ ነገር ይሰርሕ እንተኾይኑ ክርኢ ይደሊ እዩ >> ይብሉ ። እዚኣቶም ዘመስግኑ ጽባሕ ኣምላኽ ይሰርሕ ምዃኑ ርእዮም ምስ ኣረጋገጹ እዩ ። ዮሳፋጥ ግና ክልተ ሳዕ ኣመስገነ ። ሰዓሪ ኩሉ ጊዜ ዕጽፊ ምስጋና ኣለዎ ። እዞን ስጋዊ ኣዲንቱ ቅድሚ ምርኣየን ከምኡውን ድሕሪ ምርኣየን ። እዚ እዩ ድምጺ ዓወት ፡ ደሃይ ኣዋጅ ዓወት ። ምስጋና እንተዘዩሎ ግን እቲ ውግእ ዋጋ ዘይብሉ እዩ ።

ንሰኻትኩም ብዛዕባ ዓወት ምርካብ ትዛረቡ ትኾኑ ፡ ኣነ ግን ሃሌሉያ ብዝብል ተመሊኡኩምዶ ኢሊ እዩ ዝሓተኩም ። ምኽንያቱ ሃሌሉያ ድምጺ ዓወት ብምዃኑ ። እቲ ቅኑዕ ድምጺ ሓቀኛ ዓወት ይገልጽ ። ካብቲ ንግምቶ ንሳዕሊ እዩ ። ኩሎም ሰዓርቲ ፍሉይ ድምጺ ኣለዎም ። ንሳቶም ሕጉሳት ኩሉ ሳዕ መመስገንቲ እዮም ። ንሰብ በዘራብኡ ካበይ ቦታ ከም ዝመጸ ትፈልጡ ኢኹም ከምኡ ድማ ንድምጺ ሓደ ክርስትያን ብምስማዕ ስዓሪዲዩ ተሰዓሪ ትፈልጡ ኢኹም ። ምልክት መንፈሳዊ ዓወት ኣብ ፈተና ጊዜ ሃሌሉያ ኢልካ ንጐይታ ምምስጋን እዩ ። ኣብ ዝኾነ ጊዜ ንርእሰኻ ጥራይ ትርኢ እንተኾንካ ከተመስግን ኣይትክእልን ኢኻ ፡ ንክርስቶስ ትርኢ እንተኾንካ ግን ብኡብኡ ሰማያትካ ብሃሌሉያን ጐይታ ይባረኽን ክትመልኦ ኢኻ ! እቲ ፈተና ብርቱዕ ምዃኑ ኣየገድስን እዩ ። ደቂ ሞኣብን ደቂ ዓሞንን ኣዝዮም ብዙሓት እንተኾኑ ኣየገድስን እቲ ውግእ ናይ እግዚአብሔር እንበር ናታትና ስለዘይኮነ ። እግዚአብሔር ስለ ኩሉ ብምልኣት ይሓልዮልና እዩ ።

እምብኣርሲ ድምጺ ዓወት ንእግዚአብሔር ምስጋናንን ዝማሬን እዩ ። ቅድሚ ንስዕረትኩምን ንውድቀትኩምን እትኣምንሉ ምጽባይ ኣየድልዩኩምንዩ ፡ ኣይፋልኩምን ጌና ምስጋናን ዝማሬን እንተ ኣጥፋእኩምንሲ ኣብ ልዕሊ ዝኾነ ዓወት የብልኩምን ። ክትሓጥኡ ኣየድልዩኩምን እዩ ፡ ድሮ ብዓወት ክትእዉጁ ክሳብ ዘይከኣልኩም ፡ ተሓጉስኩም ንኣምላኽ ከተመስግኑን ክትባርኹን እንተዘይክኣልኩም ተሳዒርኩም ኢኹም ። ኣሕዋተይ እስኪ ብግልጺ ይረድኡና ፡ እቲ ኣምላኽ ዝሃበና ዕዉት ህይወት ብምሉእ ሓገስ ኩሉሳዕ ሃሌሉያ ኢልካ ምዝማር እዩ ። ድምጺ ምስጋና ኣብ ህይወትካ እንተዘዩለ እናተሳዓርካ ኢኻ እሞ ሕሰበሉ ።

ዓወትካ ብሓገስ ሓሉ

ኣብ ነሐስ:10 << ሓገስ እግዚአብሔር ሓይሉኹም እዩ እሞ ፡ ኣይትጉሃዩ >> ይብል ። እታ ኣምላኽ ዝሃበና ህይወት እትግለጽ ብሓገስ እያ ። ጐይታና የሱስ ክርስቶስ ኣብዛ ምድሪ ዝነበረ ዝነበረ ህይወት ምሉእ ሓገስን ምስጋናን እዩ ።

ጐይታ ይመስገን ክንብል እንተዘይክኣልና ዘሎናዮ ህይወት እተሳዕረ እዩ ። ኦ ኣሕዋተይ እስኪ ዓወትና ብሓገስ እግዚአብሔር ምዃኑ ንፍለጥ ። እዚ ሓገስ እግዚአብሔር እንተዘይብልና ብኡብኡ ተሰዓርቲ ኮይንና ማለት እዩ ። እዚ ሓገስ ካባና እንተኾይዱ ክንነፍስ ኢና። እምብኣርሲ ዓወትና ብሓይሊ ሓገስ እግዚአብሔር ንሓሉ ። ከምቲ ዓሳ ኣብ ውሽጢ ማይ ዝነበር ዓወትና ውን ኣብ ሓገስ እግዚአብሔር ክኸውን ይግባእ ።

ኣብ መከራ ምሕጓስ

ከመይ ጌርና ግን ሕጉሳት ክንከውን ንክእል ፤ ኣብቲ ጥዑም ነገር ዘለዎን እንዕወተሉን እንሕይለሉ እዋን ሕጉሳት ክንከውን ቀለልን ልሙድን ነገር እዩ ፡ ግናኽ ቃል ኣምላኽ ኣብቲ ዘይጥዑም ነገር እውን ሕጉሳት ክንከውን ይነግረና ።

<< ብብዙሕ ጸበባ ተመኪሮም ፡ ሓለፋ ሓጎሶምን..... >> /2ቆሮ8:2/

ኣብዚ ቃል እዞም ኣመንቲ ምቁዶንያ ብብዙሕ መከራ ተመኪሮም እንከለው ግን ሓለፋ ዝኾነ ሓጎስ ነበሮም ። ንሳቶም ብቁሩብ ዘይኮኑ ሕጉሳት ዝነበሩ ሓጎሶም ሓለፋ ነበሮ ። ኣብ ዓቢ መከራ ውን እንተኾነ እስከ ኩሉ ሳዕ ሓጎስና ሓለፋ ይኹን ። ህይወት ክርስቶስ ዕውት ህይወት እዩ እሞ ብዓወት እልል ኢልና ንኣውጅ ። ሰራዊት ክቃወመና ኢሉ እኮ እንተመጸ ንኣምላኽ ብሓጎስ ተሓጉስ ነመስግኖ ንባርኮ ። ባህሪ ዕውት ህይወት ኣብ መከራውን ብኣምልኽን ምስጋናን ምምላእ እዩ ።

ሓደ ጊዜ ሓደ ሓው ሓላው ማዕጸ መገዲ ባቡር ነበረ ። ሓደ መዓልቲ ባቡር ሃሪማቶ ሓንቲ እግሩ ሰኣነ ። ሕክምና ኣብ ዝኸደሉ ዝነበረ እዋን ሕጂውን ንእግዚኣብሄር ብሓቂ ከም ዝባርኹን ዘመስገኖን ምዃኑ ተሓተተ ። ንሱ ኸኣ ንኣምላኽ ሓንቲ እግረይ ጥራይ ስለዝጠፍአት የመስግኖን ይባርኹን ኣለኹ ፡ በለ ። ንሱ ኣዝዩ ፍሉይ ሓው እዩ ። እዚ እዩ ኣብ ማእከል መከራ ድምጺ ዓወትን ደሃይ ምስጋናን ዝማርየን ።

<<ኣሕዋተየ ፡ በበይኑ ዝኾነ ፈተና እንተ በጽሓኩም ፡ ንኹሉ ከም ሓጎስ ቁጸርዎ።>> (ያቆ1:2) ። << ሓፌ ወርቂ ኣዝዩ ኸበሩ ምእንቲ ክርከብ ፡ እንተ ኣድለየስ ፡ ሕጂ ብብዙሕ ዝዓይነቱ ፈተና ምስ ጉሂኹም ፡ ብእኡ ክትሕጎሉ ኢኹም ። >> (1ቆጥ1:6) ። << ነቲ መደምደምታ እምነትኩም ፡ ንሱ ድማ ምድሓንኩም ነፍሳትኩም ምስ ረኽብኩምዎ ፡ ብዘይንገርን ክብርን ሓጎስ ትሓጎሉ ኢኹም ። >> (1ቆጥ1:8)። << ኣቱም ፍቁራተይ ፡ ቦቲ ንምፍታን ዝረኽቡኩም ዘሎ ዋዲ ሓዊ ፡ ሓደ ሓድሽ ነገር ከም ዝበጽሓኩም ኬንኩም ፡ ኣይትገረሙ ። ብምግላጽ ግርምኡ ድማ ክትሕጎሉን ባህ ክትብሉን ኢኹም እሞ ፡ ኣብቲ ስቃይ ክርስቶስ ሕቡራት ካብ እትኹሉ ፡ ተሓጎሉ ድኣ ። >> (1ቆጥ 4:12-13) ።

እዘን ጥቅስታት ኣብ ማእከል ፈተና ከመይ ኢልካ ትነብር እየን ዘርኢያና ። መልእኽቲ ያቆብ ስለ በበይኑ ዝኾነ ፈተና ይነግረና ፡ እተጸበናዮ ይኹን ዘይተጸበናዮ ፡ ካብ ጸላኢ ይምጸእ ካብ ፈታዊ ፡ ካብ ዓለማውያን ይኹን ካብ ኣሕዋት ፡ ብምኽንያት ኮነ ብዘይ ምኽንያት በበይኑ ዝኾነ ፈተና ምስ ዝበጽሓና ነቲ ናይ ሓጎስ ግዕዝና ከተዓናቕፍ ከምዘይክእል እዩ ዝነግረና ። መጽሓፍ ቅዱስ ብዛዕባ ሓጎስ ክዛረብ እንከሎ ደጋጊሙ ዝጥቀመሉ ቃላት ፡ <<ኣብሊጽኩም ክትሕጎሉ >> ፡ << ሓለፋ ሓጎስ >> ፡ <<ኩሉሳዕ ተሓጎሉ>> ፡ <<ብዘይ ንገር ሓጎስ>> ይብል ። ኩሉ ጊዜ ኣምላኽ ዝህበና ሓጎስ ምሉኡን ትርፌ ዘለዎን ኮይኑ ሕጂ ጓሂ እንተ ኣልይዎ ንጊዜኡ እዩ ። ንምዃኑ ክንጉሂ ጐይታ ፈቐዱ ድዩ ፤ ጓሂ ክውገድ ዘይክእል እዩ ዝመስል ፡ ዋላኳ ኣብ ጓሂና ብዙሕ ንብዓት እንተ ነባዕና ግናኽ ኣብኡ ውን ሓጎስ እግዚኣብሄር ኣሎ ። ኣብ 1ቆጥ1:8 ቃል ኣምላኽ ዘመልክቶ << ብዘይንገር ክብርን ሓጎስ ትሕጎሉ ኢኹም ። >> ይብልና ። እዚ ሓጎስ ክትገልጸ ዘይትክእል ሓጎስ እዩ ። ገና ምስ ንብዓትና ከሎና ሃሌሉያ ንብልዶ ፤ ክንደይ ኢና ጌና ንብዓት እና ነባዕና ኣፍና ትኸፊቱ እግዚኣብሄር ይመሰገን እንብል ፤ ብሓደ ወገን እናነብዑ ቦቲ ሓደ ንኣምላኽ ዘመስግኑ ብዙሓት ኣለው ። ሓንቲ መዝሙር ኣላ ትዝክርዋ እንተኾንኩም << ልቢ እንተ ጐሃዩ እስኪ መንፈስ የመስግን >> እትብል ብጃንቋ ቻይና እያ ። ኣብዛ ዓለም ክትነብር ከሎኻ ልብኻ ደኺሙ እንተ ጐሃዩ መንፈስና ግና ሕጂውን ሓጎስ ይምላእ ። ብመሰረት 1ቆጥ4:12 ኣብ

ጊዜ ፊተና ጥራይ ዘይኮነ ክንሕሳስ ዘሎና ጌና ፊተና ክመጽና እንከሎ ውን እዩ ። ስለዚ ፊተና ክመጽኡኩም ከሎ ንጉይታ ኣመስግኑ ። ሃዋርያ ጴጥሮስ ዝብለና ዘሎ ከምቲ ገለ ኣሕዋት ፊተና ክመጽም እንከሎ ዓይኖም ዝዕምቱ ዘይኮነስ ብእኡ ንእግዚኣብሄር ከነመስግን እዩ ዘሎና ። ንኣምላኽ ከተመስግኑ እንተኸኢልኩም ንስኻትኩም ልዕሊ እቲ ፊተና ኢኹም ። ብዘይካ ሓጎስ እግዚኣብሄርን ምምስጋንን ልዕሊ ፊተናናን መከራናን ክንከውን ዘኸለና የለን ። እዚ እዩ እቶም ሰዓርቲ ከድህይዎ ዝግብኦም ድምጺ ዓወት ።

ኣብ ቼፎ ዝበሃል ቦታ ሓንቲ ሓፍቲ ሰብኣያ ናብ ርሑቕ ቦታ ምስ ከደ ሒደት ሰዓታት ጸኒሓ ፍትውቲ ጓላ ምተት ። ብዙሓት ኣሕዋትን ኣሓትን ከጸናንዕዎን ከዱ ። ንብዓት ካብ ኣዲንታ እናውሓዘ እንከሎ ፡ ሞት ቆልዓኣ ብሓቂ ኣዘዩ ኣኳ እንተ ኣሕዘና ክርዳኣ ብዘይክእል ሓጎስ ኸም እተመልኦት ነገረት ። እቶም ከጸናንዕዎ ኢሎም ዝመጹ ኣሕዋትን ኣሓትን ብእኣ ተጸናኒዖም ተመልሱ ፡ እዚ ሓደ ክሓስቦ ዘይክእልዩ ። ዓወት ብኸምዚ ድምጺ እዩ ዝሕሎ ። ኣብ ፊተናውን ንኣምላኽ ምስጋና ምዕራግ ኣሎ ።

ሎሚ ንሕና ኣብ ምድሪ ዘሎና ክርስትያናት ኣርኢያ ክንከውን ኣሎና ። ኣብነታውያን ክንከውን እንክእል ክርስትያናት ዶ ኢና ፤ ዓለም ክትበኪ እንተበኺና ክትስሕቅ እንከላ ከኣ እንተስሓቕና ኣበይ ደኣ ኣሎ ዓወትና ፤ ዓወት ኣምላኽክ ኣበይ ኣሎ ፤ ንዓለም ሓይልናን ሓጎስናን እስኪ ነርእያ ። ዓለም ንኣና ከም ጽሉላት እንተ ቐጸረትና ፡ ነቲ ንኣና ከምዚ ክንከውን ዘብቅዓኣና ክርስቶስ ግን ከተድንቕ እያ ። ዓወት ክርስቶስ ኣብ መከራና ዘበለ ክግለቅ ኣምላኽ ጸጋኡ የብዝሓልና ።

<< እንተ ጸረፉኹምን እንተ ሰጐጉኹምን ምእንታይ ድማ ክፉእ ዘበለ ብሓሶት እንተ ተዛረብልኩምን ፡ ብጹኣን ኢኹም ። ከምኡ ኸኣ ቅድሚኩም ንዝነበሩ ነብያት ሰጉጎምዎም እዮም እሞ ፡ ኣብ ሰማያት ዓስብኹም ብዙሕ ስለ ዝኾነ ፡ ተሓጎሱን ባህ ውን ይበልኩም ። >> ማቴ 5:11-12 ። ሰባት ኣንተጸረፉኹም ክንዕገሶም ኢና ትብሉ ትኾኑ ፡ ክፉእ ዘበለ እንተ ተዛረቡልኩም መልሲ ኣይንሃቦም ትብሉ ትኾኑ ። ትዕግስተኛ ምኃን መልሲ ዘይምሃብን እኹልን እዩ ኢልኩም ኣይትሕሰቡ ። ተሰዓርነትኩም ርጉጽዩ ። ከምኡስ ዓለም ውን ኸትገብሮ እትኸእል ነገር እዩ ። ነዘስ ቡድሃ ኮኑ ተኸተልቲ እምነት ኮንፊሺየስ ክገብርዎ ይኸእሉ እዮም ። ንስኻትኩም ካብኣቶም ፍሉያት ክትኮኑ ይግባእ ። ሰባት እንተ ጸረፉኹምን እንተ ሰጎጉኹምን ከም ሓጎስ ቁጽርዎ ። ሰባት ክሰጉና እንከለው ብሓጎስ ክርስቶስ << ዎ ጐይታ ተመስገን ክብሪ ኹሉ ንኣኻ >> ክንብል ኣሎና ፡ ምኽንያቱ ነቲ መስጎግቲ ከም ሓጎስ ወሲድኩምዎ ኢኹም ። ዓወትኩም ሓቀኛ እንተኾይኑ ሓለፋ ክትሕጎሱን ደስ ክብልኩምን እዩ ። ዓወትኩም ከምቲ ዓለም ክትገብሮ እትኸእል እንተኾነ ሓቀኛ ዓወት ዘይኮነ ጸኞጢ እዩ እግዚኣብሄር ዝገብሮ ግን ኩሉ ጊዜ ሓጎስ እዩ ዘምጽኣልካ ።

ናይዚ እንብሎ ዘሎና ብርሃን ቀንዲ ሓሳብ ፡ ድምጺ ናይቲ ዓወትና ቅኑዕ ድዩ ወይስ ዘይቅኑዕ ፡ ዝብል እዩ ። ሎሚ ንትዕግስቲ ከም ክብርቲ ነገር ምርኣይ ሽግር ኮይኑ ኣሎ ። ግናኽ ሰባት እንተ ጸረፉኹም ሓለፋ ሓጎስ ትሕጎሱዶ ፤ ወይስ ርእሰኹም ኣድኒኑኩም ጸጥ ትብሉ ፤ ብዙሓት እዮም ዝስደዱ ፡ ብዙሓት ኣሓት ብሰቡኡተን መከራ ይገጥሙን ኣሎ ፡ ብዙሓት ከኣ ክፉእ ዘበለ ብሓሶት ይዝረበሎም ኣሎ ። ንስኻትኩም ከምዚ ዝበለ መከራ ምስ ዝጽሓኩም እንታይ ምገበርኩም ፤ ቁጥዓኹም ከይግንፍል ጐይታ ክሕልወኩም ዲኹም ትጽበዩ ፤ ዘይምቐጣዕኩም ከይግንፍል ጐይታ ክሕልወኩም ዲኹም እትጽልዩ ፤ ዘይምቐጣዕኩም ከም ዓወት ዲኹም እትቐጽርዎ ፤ ዝስዓርኩም ይመስለኩም ይኸውን ግናኽ እዚ ዓወት ካብ ጐይታ ኣይኮነን ። ካብ ጐይታ ዝኾነ ዓወት ኣብቲ ሰባት ዝጸርፉኹም ዝሰጉኹምን እውን ንእኡ ኣዚኹም ክትባርኹን ከተመስግኑን ዘኸእል እዩ ።

ደጊመ ክነግረኩም ፡ ንእግዚአብሔር ምስ ዘይትባርኹን ዘይተመስግኑን ተሳዒርኩም ኢኹም ። ዓወት ዝግለጸሉ ግን ብምምስጋንን ምብራኽን እዩ ።

ሓደ ጊዜ ሓደ ብጐይታ ሓው ኣብ ኣውቶቡስ ብኢጋጣሚ ኣብ ጎኒ ጸላኢኡ ኮፍ ቦለ ። ብጽቡቕ ኣረኣጸሩ ኣምሲሉ ምስቲ ጸላኢኡ ብዛዕባ ህሉው ውድድር ጉያ እናተዛረበ ፡ ብልቡ ግን ጐይታ ክሕልዎ ፡ ዓወት ክረክብ ምእንቲ ምውራድ ጸላኢኡ ካብታ መኪና እግዚአብሔር ከቀላጥፍ ጸለየ ። ኣብቲ መውረዲ ቦታ ምስ በጽሖ << ኣሰይ ከምዚ ዝበለ ዓወት ምርካብ ቀሊል ኣይኮነን >> ቦለ ። ግናኹ ከምዚ ዓይነት ዓወት ሓቀኛ ናይ ጐይታ ዓወት ድዩ ፤ ብግልጺ ክዛረብ ፍቕዱለይ ፡ እዚ ዓወት ናይ ሓሶት ዓወት እዩ ፡ እዚ ሰብ ዝሰርሖ ዓወትዮ ፡ ባዶ ዝኾነ ዓወት እዩ ። ናይ ጐይታ ዓወት እንተዝኸውን ፡ ትዕግስቲ ክህቦ ናብ እግዚአብሔር ምጽላይ ኣይመድለዮን ነይሩ ። ኣምላኽ ምስ ጸላኢኡ ስለ ዘቐመመ ከመስግንን ክባርኹን ይግብኦ ። እዚ ሓው ዝጉዓዞ ዝነበረ ጉዕዞ ነዊሕ እንተ ዝኸውን እኳ ፈጸሙ ኣይምሸገሮን ነይሩ ።

<< ብጐይታ ኹሉ ሳዕ ተሓጎሱ >> ፊሊ 4:4 ። ቃል ኣምላኽ ብዛዕባ ሓጎስ ክዛረብ እንክሎ <<ሓለፋ ሓጎስ >> ወይ <<ምሉእ ሓጎስ >> ወይ <<ኹሉ ሳዕ ተሓጎሱ >> ዝብል ቃላት ይጥቀም ። ኣብዚ <<ኹሉ ሳዕ>> ክብል ከሎ ብዘይ ምቁራጽ ማለት እዩ ። ሰሚዕኩምኒዶ ፤ ዘይሰማዕኩምኒ እንተኾንኹም እምበኣር << ደጊመ ተሓጎሱ እብል ኣሎኹ ። >> (ፊሊ 4:4) ፡ ጳውሎስ ክብሎ ዝደለየ እዚ እዩ ፡ ኣቐዲመ ዝበልኩዎ ዘየስተውዓልኩምዎ እንተኾንኩም ደጊመ ይብል ኣለኹ ተሓጎሱ ማለቱ እዩ ። ኣምላኽ ዝህበና ህይወት ሓጎስ እተመልአት እያ ። ሓጎስ ናይ ጸጽባሕ መግለጺ ስጉምቲ ክርስትያን እዩ ። መከራን ፈተናን እንተ ሃለወ ኣብኡ ሓጎስ ውን ኣሎ ። እቲ ተጸራሪ ከጨንቕ እዩ ድልዩቱ ። ብዙሓት እዮም ብዛዕባ ደቆም ፡ ገንዘብ ወይ ስርሖም ዝጭነቑ ። ግናኹ ቃል ኣምላኽ ኣብ ፊሊ 4:6 <<ብገለ እኳ ኣይትጨነቑ>> ይብሉና ። ንሕና ክንጭነቑ ምኽንያት ከም ዘሎና ኢና እንሓስብ ። ቃል ኣምላኽ ግን ብኣንጻሩ ብገለ እኳ ኣይትጨነቑ ይብሉና ፡ ስለዚ ኹሉ ሳዕ ንተሓጎስ ።

ኣሕዋት ፡ ንሓንቲ መዓልቲ እኳ ከይተሓጎስና እንተወዓልና ሓጢአት ፈጸምና ኢና ። ኣብ ሓደ ኣኼባ ሓደ ጊዜ ሓደ ሓው ነቲ ሕብረት <<ብገለ እኳ ኣይትጨነቑ>> ኢሉ ተዛረቦም ። ነዚ መልእኽቲ ዝሰምዑት ደስዘይበላ ሓፍቲ ከመይ ጌሩ እዩ ኹሉ ሰብ ዘይጨቐ ክኸውን ዝኽእል ፤ በለት ። ኣሕዋት ካብ ኣሓት ኣብሊጸም ዝጭነቑ ኣሓት ዝሓሸ ነገር ስለዝረኸቦ እየን ፡ ኢላ ሓሰበት ። እዚ ዝበለት እቶም ኣሕዋት ኣብቲ መዓልቲ ብዛዕባ መግቢ ተሓቲቶም ብምንባሮም እያ ። ብዝኾነ ፡ ምጭናቕ ብርግጽ ሓጢአት ከምዝኾነ ከይተረድአት ክትከይድ ግን ጐይታ ኣይሓደጋን ። ኣብ መወዳእታ እቲ ምስጢር ምስተረድአት ዓወት ክትጭብጥ ክኣለት ።

<< እምበኣርኪ ምስ ዝደክም ፡ ሽዑ እየ ዝብርትዕ እሞ ፡ ምእንቲ ክርስቶስ ኢሊ ብድኻም ፡ ብጸርፊ ብሓሳር ፡ ብምስጋግ ፡ ብጸበባ እሕጎስ እየ ። >> (2ቆሮ12:10) ። ሃዋርያ ጳውሎስ ንድኻም ፡ ንጸርፊ ፡ ንሓሳር ፡ ንመስገማቲ ፡ ንጸበባ ከም ሓጎስ እዩ ወሲድዎ ። ሓደ እኳ ካብኻትኩም እንታይ ክበጽሖ ምዃኑ ዝፈልጥ የለን ። ኣብ ዓለም ኹሉ ጉዕዞኹም ሽግር ዘይብሉ ከምዘይኮነ ኣርጊጽኩም ትፈልጡ ኢኹም ። ገሌኹም ዝሓመሙ ኣዝማድኩም ይህልውኹም ፡ ገሌኹም ከኣ እተፍቅርዎም ሰባት ሞይቶሙኹም ይኾኑ ፡ ካልኣት ከኣ ስደት ይጋጥሙኩም ይህሉ ይኸውን ። እንታይ ክትገብሩ ኢኹም ፤ ትዕግስቲ ክትገብሩ ንጐይታ እንተ ለመንኩም እዚ ቃላትኩም ተሰዓርነትኩም እዩ ዘረጋግጽ ። ግናኹ << ጐይታ ይባርኹካን የመስግካን ኣሎኹ >> እንተበልኩም ዓወት ክትጓናጸፉ ኢኹም በዚ ውን ክርስቶስ ኣባኹም ክግለጽ እዩ ። ምኽንያቱ ንእግዚአብሔር ኣብ ህይወትኩም ሓይሉ ከርእይ ዕድል ስለዝሃብኩምዎ ሕጉሳት ኳንኩም ክትሓልፍዎ ኢኹም ። ናይ ጸጽባሕ ምድራዊ ህይወትኩም ከምዚ ክኸውን ይግባእ ። ብጐይታ ተሓጎሱ ፡ ክብርን ምስጋናን ንስሙ ሃቡ ።

<<ብኹሉ ኣመስግኑ>>(1ተሰ5:18) :: <<ብቻል ኮነ ወይስ ብግብሪ እትገብርዎ ዘበለ ኹሉ ብስም ጐይታና የሱስ ግበርዎ : ብእኡ ኸኣ ንእግዚኣብሄር ኣመስግንዎ :: >> (ቆሎ 3:17) እዘን ክልተ ጥቕስታት ነዚ እንብሎ ዘሎና የጠቓልላኣ እየን :: ንኣምላኽ ነመስግን ሃሌሉያ ንበል :: እቶም ናይ ዓለም ሰባት ብኣና ግር ይብሎም ይኸውን : ግናኽ ንሕናስ ጌና ብኹሉ ከመስግን ኢና :: ብኹሉ ኸኣታት ነመስግን እንተኾነስ ዝኾነ መከራን ፈታኒ ነገርን ክቃወመና ኣይክእልን እዩ :: ሓደ እኳ ኣይትንክፈናን እዩ :: ነቲ ዝፍትነና ክንገጥሞ እምነት ኣሎና እሞ : ኣብቲ መከራና ንኣምላኽ ነመስግኖ ንባርኮ ምኽንያቱ ንእኡ እዙዛት ኢና ::

ገሌኻትኩም ንትዕግስቲ ከም ዝቃወም ጌርኩም ብጌጋ ተረዲእኩምኒ ትኹ ኢኹም :: ኣብ ነገራትና ትዕግስቲ ኣዘዩ ሰናይ ምዃኑ ክገልጽ እፈቱ ኣለኹ :: ትዕግስቲ ኣዘዩ ሰናይን ኣድላይን ምዃኑ ክገልጽ እፈቱ ኣሎኹ :: ትዕግስቲ ክህልውና ንደሊይ ኢና : ግን ስንኻ ነኺስካ ዝመጽእ ክኸውን ኣይግባእን :: << ብሓጎስ ብጸንዓት ዘበለ ኹሉ : ንብዘሎ ትዕግስትን ዓቕልን ብሓይሊ ክብሩ በርቲዕኩም >>(1ቆሎ 1:11) :: እዛ ትዕግስቲ ብጓሂ ወይ ብግዲ እትመጽእ ኣይኮነትን :: ብኹሉ ብሓጎስ ምምስጋን ብሓጎስ ትዕግስትን ዓቕልን ምግባር ናይ ወርትግ ናብራ ክርስትያን ክኸውን እንከሎ ከምዚ ዓይነት ህይወት ድማ ናይ ሳልሳይ ሰማይ ናብራ እዩ ::

<<ኣጸቢቕና ንስዕር ኢና>>

ህይወት ሓጎስ እንተዘይብሉ ዕውት ህይወት ዘይብሃል ስለምንታይ እዩ ፤ ንምንታይ እዩ ንዕውት ህይወት ርግጽ ጌርካ ክግለጽ ሓጎስ ዘድሊ ፤ << በዚ ኹሉ ቦቲ ዘፍቀረና ኣጸቢቕና ንስዕር ኢና :: >>(ሮሜ 8 :37) :: ኣምላኽ ዝሃበና ዓወት << በዚ ኹሉ ኣጸቢቕና ንስዕር ኢና >> ዝብል እዩ :: - እዛ ኣጸቢቕና ንስዕር እትብል ቃል ኣስተውዕልዎ ። ጐይታ ዝሃበና ዓወት እትስዕር ጥራይ ኣይኮነትን :: ንሱ ዝሃበና ህይወት ኹሉ ሳዕ ኣጸቢቓ እትስዕር እያ :: እትስዕር ጥራይ ግን እንተኾነትስ ፈጺማ ዕውትቲ ኣይኮነትን :: ግናኽ ኣጸቢቓ እትስዕር እንተኾይና ናብ ኩሉ ዙሪኣ ዝዘርጋሕ ሓጎስ ኣለዎ : ርግጽ ድማ ካብ ኣምላኽ ዝኾነ ሓጎስ እዩ ::

እስኪ እግዚኣብሄር ዝሃበና ዓወት መሊኡ - ዘንጀርብብ ጽዋእ ምዃኑ ይረድኣና :: ጐይታ የሱስ ዝህበካ ንናይ ተፈጥሮ ደረት ሓሊፉ ዘንጀርብብ እዩ :: ከምኡ እንተዘይኮይኑ ካብ ጐይታና የሱስ እተዋህበ ኣይኮነን :: ናይ ጐይታ ዓወት ክሳብ ክንድዚ እዩ << ኣነ ግና እብለኩም ኣሎኹ : ንክፉእ ኣይትቃወምዎ :: የማነይቲ መትልሕካ ንዚወቕዓካ ግና : እታ ኻልኣይቲውን ምለሰሉ :: ነቲ ኺማጎተካ : ቀምሽካ ኸኣ ኪወስድ ዚደሊ : እታ ኸዳንካውን ሕደገሉ :: ሓደ ምዕራፍ ንዝሓሰበካ : ክልተ ምዕራፍ ምስኡ ኺድ :: >> ማቴ 5:39-41:: <<ምሕዳግ>> ዘለዎ ህይወት ሓቀኛ ካብ ኣምላኽ ዝኾነ ዓወት ህይወት እዩ :: እትስዕር ጥራይ ህይወት ብጸዕሪ ሰባት እያ :: - ኣጸቢቓ እትስዕር ግና ካብ ኣምላኽ እያ ::

እምበኣርከ ሓቀኛ ናይ ዓወት ድምጺ ከምዚ እዩ :: ነዚ ከነስተውዕል ኣምላኽ ኣዲንትና ይኸፍት - ኣሜን :: ዓወትና ኣጸቢቕና ንስዕር ኢና ዝብል እንተዘይኮይኑ ብጸቕጢ ዝግበር ምንጽብራቕ ጥራይ እዩ :: ክርስቶስ ብሓቂ ኣባና እንተ ዝነበር ኣልዩ ኣብ ኩሉ ኸኣታት ክንሕጎስን ከነመስግንን ክንክእልን ኢና :: ካብዚ ዝተላዕለውን ሃሌሉያ ! ኣምላኽ ይመስገን ! እናበልና ካብ ሕጂ ክሳብ ዘለኣለም ክንነበር ክንክእል ኢና::

.....

10 | ምፍላይ

<<እምበአርከ ሓደ በጃ ኹሉ ሞተ ፡ ስለዚህ ኩላቱም ሞቱ ፡ ካብ እንብልሲ ፡ ፍቕሪ ክርስቶስ ደራሽና እዩ እሞ ፡ እንተ ተጸለልና ፡ ንኣምላኽ ፡ ምስ ቀልብና እንተ ኾንናውን ፡ ንኣኻትኩም ኢና ፡ ድሕሪ ሕጂ እቶም ዘለዎ ነቲ ምእንትኣም ዝሞተን ዝተንስኤን እምበር ፡ ንርእሶም ምእንቲ ኹይነብሩ፡ንሱ ኣብ ክንዲ ኹላትና ሞተ፡፡>> (2ቆሮ5:13-15)።

<<ትሕቲ ጸጋ እምበር ፡ ትሕቲ ሕጊ ስለ ዘይኮንኩም ፡ ሓጢአት ኣይመልከኩምን እዩ እሞ ፡ ከም ሞይቶም ዝተንስኡ ርእሶኹም ንኣምላኽ ውፍዩ እምበር ፡ ንኣካላትኩም ኣጽዋር ዓመጸ ንሓጢአት ኣይትግበርዎ ፡ ንኣካላትኩምሲ ኣጽዋር ጽድቂ ንኣምላኽ ድኣ ግበርዎ ፡፡ >> (ሮሜ 6:13-14) ።

<<ንምእዛዙ ባሮት ክትኮኑ ርእሶኹም ንትህብዎ ፡ ንሓጢአት እንተኾይኑ ንሞት ፡ ንምእዛዝ እንተኾይኑ ንጽድቂ ፡ ነቲ እትእዘዙዎ ባሮት ኹም ዝኾንኩምዶ ኣይትፈልጡን ኢኹም ፤ >> (ሮሜ 6:16) ።

<<እምበአርሲ ኣሕዋተየ ፡ ንስጋኹም ህያውን ቅዱስን ንኣምላኽ ባህ ዜብልን መስዋእቲ ጌርኩም ከተቐርብዎ ፡ ብምሕረት ኣምላኽ እምዕደኩም ኣለኹ ፡ እዚ ማለት እቲ ናይ ኣእምሮ መንፈሳዊ ኣገልግሎትኩም እዩ ፡ እቲ ሰናይን ባህ ዜብልን ምሉእን ፍቓድ ኣምላኽ እንታይ ምዃኑ ምእንቲ ኹትምርሙሩስ ፡ ብምሕዳስ ሓሳብኩም ተለወጡ እምበር ፡ ነዛ ዓለም እዚኣ ኣይትምሰልዋ ፡፡ >> (ሮሜ12:1-2) ።

<<ስለ ድኻም ስጋኹም በዛራርባ ሰብ እዛረብ ኣሎኹ ፡ ከምቲ ንርኽሰትን ግፍዕን ናብ ምፍራስ ሕጊ ኣካላትኩም ንባርነት ዝወፊኹም ፡ ከምኡ ድማ ሕጂ ንጽድቂ ናብ ቅድስና ኺግዛእ ፡ ኣካላትኩም ወፍዩ ፡፡ (ሮሜ 6:19) ። >>

<<ዓሰቢ ሓጢአት ሞት እዩ ፡ ውህበት ጸጋ ኣምላኽ ግን ብክርስቶስ የሱስ ጐይታና ናይ ዘልኣለም ህይወት እዩ ፡፡ ሕጂ ግና ካብ ሓጢአት ሓራ ስለ ዝወጸእኩም ፡ ንኣምላኹምን ስለ እተገዛእኩምዎ ፡ ፍሬኹም ንቐድስና ኹይኑ ኣሎ ፡ መወዳእታኡ ኹኣ ናይ ዘለኣለም ህይወት እዩ ፡፡ >> (ሮሜ 6:22-23) ።

ቅድሚኒ ነዚ ስሩዕ ትምህርቲ ዕውት-ዝኾነ-ህይወት መደምደምታኡ ምሃብና ፡ ሓደ ኣዝዩ ኣድልይን ህጽጽ ነገርን ክንመሃር ኢና - እዚ ኹኣ ምፍላይ ማለት ቅድስና ዝብል እዩ ፡፡ ብዘይ እዚ ናይ ዓወት ህይወትና እቲ ክትበጽሖ ዘለዎ ደረጃ ኣይክትበጽሕን እያ ፡፡

ምፍላይ እቲ ቀዳማይ ነገር ናይ ዕውት-ዝኾነ-ህይወት ምርካብና ክኸውን ዘለዎ እዩ ፡፡ ሰብ ጐይታ ምስ ተቐበለ ብድሕሪኡ መጀመርያ ክገብር ዘለዎ ዝእርእሱ ንእኡ ምሃብ እዩ ፡፡ ገሊኦም ድሕሪ ምድሓኖም ዝእርእሶም ንጐይታ ፈጺሞም ኣይፈልዩን እዮም ፡፡ በዚ እዩ ኹኣ ናብ ዓወት ድሕሪ ምእታካ ምፍላይ ኣድላይ ነገር ዝኾነ ፡፡ ገሊኦም ሰባት ከኣ ዝእርእሶም ንጐይታ ፈልዮም ክነሶም ንሓያለ ዓመታት ግን ብውረድ ደይብ ዝበዝሖ ህይወት ይሓልፉ ፡፡ እዚኦም ክገብርዎ ዘለዎም እቲ ምፍላዮም

ክሕድስዎ አለዎም ። ጐይታ ንኣይ ሞይትለይን ተንሲኡለይን እዩ እሞ መጀመርታ ክገብር ዘሎኒ እንተሎ ርእሰይ ንእኡ ክውፊ እዩ ።

ገሊጻም ሰባት ምፍላይ ቅድሚ ዓወት እዩ ኪኸውን ዘለዎ ይብሉ ማለት <<ተፈለ እሞ ክትሰዕር ኢኻ>> ይብሉ ። ግናኽ ኣብ ሮሜ 6:13 ከም እተጠቐስ ምፍላይ ድሕሪ ዓወት ምዃኑ እዩ ፡ << ትሕቲ ጽጋ እምበር ፡ ትሕቲ ሕጊ ስለዘይኮንኩም ፡ ሓጢአት ኣይመልከኩምን እዩ እሞ ፡ ከም ሞይቶም ዝተንስኡ ርእሰኹም ንኣምላኽ ወፍዩ እምበር ፡ ንኣካላትኩም ኣጽዋር ዓመጸ ንሓጢአት ኣይትግበርዎ ፡ ንኣካላትኩምሲ ኣጽዋር ጽድቂ ንኣምላኽ ደኣ ግበርዎ ። >> ሓደ ነገር ግልጺ ክኾነልኩም ዝግባእ ብዘይ <<ሞትን ትንሳኤን>> እንተዘይኮይኑ ሰብ ርእሱ ንኣምላኽ ክውፊ ኣይክእልን እዩ ። ግናኽ ምስ ክርስቶስ ዝሞተን ዝተንስኣን ርእሱ ህያው መስዋእቲ ጌይሩ ከቐርብ ይኸእል እዩ ። ኣቐዲምና ምስ ክርስቶስ ከም ዝሞትናን ክርስቶስ ኣባና ህያው ኮይኑ ይነበር ከምዘሎን ተዛረብና ። ከምቲ ኣብ ሮሜ 6:13 እተጠቐስ ክርስቶስን ርእሱ ዝፈሊ ድሕሪ ዕውት-ዝኾነ-ህይወት ምቕባሉ እዩ ። ካብዛ ህይወት ወጻኢ ዝኾነ ሰብ ርእሱ እንተተፈለየ ብኣምላኽ ዘይቅቡል እዩ ። ምኽንያቱ ኣምላኽ ነቲ ናይ ኣዳም ዝኾነን ናይ ሞት ዝኾነን ኣይደልዮን እዩ ።

እዛ ዕውት-ዝኾነት-ህይወት ዘይብሉ ሰብ ርእሱ ምፍላይ ወይ ምውፋይ ኣተኣማማኒ ኣይኮነን ። ምኽንያቱ ሓደ መዓልቲ ርእሰኻ ምውፋይ ኣብ ዝቐጽል መዓልቲ ንስጋ ምንባር ፡ ካልእ ጊዜ ንፍቓድ ጐይታ ትግዛእ ካልእ መዓልቲ ኸኣ ብፍቓድ ርእሰኻ ምዃድ እዩ ዝኸውን ። ሓንቲ ኣገልጋሊት ነቲ ናይ ኢንግላንድ ጉባኤ ዓመት - ዓመት እያ እትካፈሎ ፡ ዓመት መጸ ግን መመሊስኻ ቁስልኻ ከም ምጉዳእ እዩ ፡ ኢላ ተኣመነት ። ዓመትንዓመት ውሳኔታት ምስ ገበረት እያ ። ብዘሓት ክርስትያናት ከምዛ ሓፍቲ እዮም ። ኣብ ዝተፈለለየ ጉባኤን ፍሉይ መደባትን ንኣምላኽ ውሳኔ ምስ ገበሩ እዮም ፡ ግናኽ ብኡብኡ ኩሉ ምስ ረሰዕዎ እዮም ። እዚ ሓይሊ ከምዘይብልና እዩ ዘረጋግጸልና ።

ብግዛእ ርእሰኻ ዝግበር ናይ ኣዳምን ምውትን ነገር ስለዝኾነ ካብ ጐይታ ዝመጸ ሰለዘይኮነ ናብ ኣምላኽ ከቐርብካ ብቐዕ ኣይኮነን ።

እምበኣርከ ድሕሪ ዕውት-ዝኾነ-ህይወት ምርካብ ቀዳማይ ክንገብር ዘሎና ርእሰኻ ንኣምላኽ ምፍላይ እዩ ። ኣሕዋት ርእሰኹም ንኣምላኽ እትፈልይሉ ጊዜን ዕድልን ሕጂ እዩ ፡ እንተዘይኮነስ ፡ ህይወትኩም ድሕሪ ሒደት መዓልታት ንድሕሪት ክትምለስ ክትረኽብዎ ኢኹም ።

መሰረትን ምኽንያትን ምፍላይ

ሮሜ 6 ከምኡውን ሮሜ 12 ብዛዕባ ምፍላይ ይዛረብ ። ንምንታይ እዩ ቃል ኣምላኽ ንስጋና ህያው መስዋእቲ ጌርና ከነቐርቦ ዝነግረና ፤ ጳውሎስ ብምሕረት ኣምላኽ እምዕደኩም ኣለኹ ኢሉ ። ምሕረት ኣምላኽ እንታይ እዩ ፤ ሮሜ ካብ ምዕራፍ 1 ክሳብ ምዕራፍ 8 ብዛዕባ ምሕረት ኣምላኽ ይገልጻልና ። ስዒቡ ሮሜ ምዕራፍ 9 ክሳብ ምዕራፍ 11 ድማ ፡ ጳውሎስ ብዛዕባ ኣይሁድን ምድኣናምን ዝምልከት ይዛረብ ። እምበኣርሲ እተን ቀዳሞት ሸሞንተ ምዕራፋት ናይ መልእኽቲ ሮሜ ብዛዕባ ምሕረት ኣምላኽ

ይገልጻል ። ቀደም ንሕና ሓጢአተኛታት ነበርና ግናኸ ወዲ አምላኽ ናብ ምድሪ መጸኢ ደሙ ብምፍሳስ ሓጢአትና ድምስሶ ። ምዕራፍ 3 ከምኡውን 4 ብዛዕባ «ደሙ» ከምኡውን ብዛዕባ «እምነት» ክዛረብ እንከሎ ምዕራፍ 1 ደማ ብዛዕባ እትገብረልና ምሕረትን ብዛዕባ ጽድቅን ይዛረብ ፡ ከምኡውን ምዕራፍ 6 ክሳብ 8 ዘሎ ብዛዕባ «መስቀል» ይገልጻልና ። ደሙ ምሕረት ምእንቲ ክንቅበል ንስርየት ሓጢአት ክኸውን እንከሎ ፡ መስቀሉ ከኣ ካብ ሓይሊ ሓጢአት ምእንቲ ክንድሕን ኣረጊት ሰብና ንሙማት እዩ ።

ክብሪ ንአምላኽ ፡ ክርስቶስ ምእንታና ኣብ መስቀል ሞተ ስሌና ውን ህያው ኮይኑ ኣባና ይነበር ኣሎ ። ስለዚ በዚ ምሕረት አምላኽ መሰረት መንፈስ ቅዱስ ብጳውሎስ ኣቢሉ ርእሰና ንአምላኽ ከነቐርብ ይልምነና ኣሎ ።

ምክሪ አምላኽ ንኣና ክፈጥረና እንከሎን ከድሕናን እንከሎን እንታይ ምኃኑ ክንፈልጦ ኣሎና ። ንሱ ንህይወት ወዱ ኣባና ክትግለጽ ከምኡውን ትኻፈልቲ ክብሪ ወዱ ክንከውን እዩ ምክሩ ። ንሱ ቅድሚ ምስራት ዓለም ብፍታው ፍቓዱ ብዮሱስ ክርስቶስ ውሉዱ ክንኮኖ ቐደም መደበና ። ኣብ ሮሜ 8:29 ከምዚ ይብል ፡ « ነቶም ቀደም ዝፈልጦም ፡ ንሱ ንብዙሓት ኣሕዋትሲ በኽ-ሮም ምእንቲ ኪኸውን ፡ ንምስሊ ወዱ ኺመስሉ ቐደም መደበም ። » ንምንታይ እዩ አምላኽ ከምዚ ገይሩ ፣ ምክንያቱ ንምስሊ ወዱ ክንመስል ኢሉ እዩ ። እዚ ናይ ዘለኣለም ምክሪ አምላኽ ። ምእንቲ ናቱ ክንኮኖ ብደሙ ዓዲጉናን ኣድሒትናን ።

አምላኽ ናቱ ኮይንና ክንፍለ ክልተ ዓይነት መግድታት ኣለዎ ፡ ቀዳማይ ብናቱ ወገን ክኸውን እንከሎ እቲ ኻልኣይ ከኣ ብኣና ዘሎ 'ምሃብ' እዩ ። ብናቱ ወገን ፡ አምላኽ ንወዱ ስሌና ክመውት ልኢኹ እንደገና ዓደገና ፡ ስለዝዓደገና ከምቲ ሕጊ ንሕና ባሮቱ ኢና ፡ ጐይታ ስለዝዓደገና ዝተመስገነ ይኹን ።

ሓደ ጊዜ አምላኽ ንኣብራሃም ከምዚ በሎ ፡ «ኣብ ቤትካ እተወልደን ብገንዘብካ እትዓደገን ብግዲ ይገዘር ። » (ዘፍ17:13) ። ሃሌሉያ ፡ ንሕና ካብ አምላኽ እተወለድና ጥራይ ዘይኮንና ብአምላኽ እውን እተዓደግና ኢና ። ብአምላኽ እተዐደግና ኢና ናቱ ኢና ፡ ንሱ ግና ሓራ ኣውጺኡና እዩ ። ዋላኳ ናቱ እንተኾንና ከነገልግሎ ኣየግድደናን እዩ ። ንሰይጣን ፡ ንገንዘብ ፡ ንዓለም ፡ ንኸብዲ ፡ ወይ ንጣኦታት ብምምላኽ ንብድል ንኸውን ። ኣብዚ ጊዜ አምላኽ ስቕ ኢሉ ዝጽበዩና ክሳብ ከምዚ ኢልና እንመጸ እዩ ፡ «ም አምላኽ ኣነ ባርዮኻ እዩ ፡ ስለ ዝዓደግካ ጥራይ ዘይኮነ ዘገልግለካ ፡ ንኣኻ ዘገልግል ብፍቓደይ ተሓጉሰ እዩ ዘገልግለካ ። » ኣብ ሮሜ 6:16 ብዛዕባ ርእሰኻ ምሃብ ድንቂ ዝኾነ ሓሳብ እዩ ዘቐርብ ፡ « ንምእዛዙ ባሮት ክትኮኑ ርእሰኹም ንእትህበዎ ፡ ንሓጢአት እንተኾይኑ ንሞት ንምእዛዝ እንተ ኾይኑ ንጽድቂ ነቲ እትእዝዎስ ባሮት ኸም ዝኾንኩምዶ ኣይትፈልጡን ኢኹም» ንሕና ባሮት እግዚኣብሄር ዝኾንና ስለዝዓደገና ጥራይ ዘይኮንና ንምእዛዝ እንተኾይኑ ንጽድቂ ስለዝብል ኢና ።

እምብኣርከ አምላኽ ናቱ ዝገበረና ብኸልተ ዓይነት እዩ ። ቐዳማይ ብደም ወዱ ስለዝዓደገና ባሮቱ ኢና ኻልኣይ ደማ ብፍቓድና ተሓጉስና ንእኡ ርእሰና ባሮት ጌርና ስለእንቐርብ እዩ ። ብናይ ሕጊ እንተተምልከትና ባሮት አምላኽ ዝኾንና ቦታ አምላኽ ዝዓደገናን ዝድሓናን መዓልቲ ኢና ኮይንና

ግናኽ ብናይ ልምምድ እንተ ተመከትና ባሮቱ ዝኾንና ቦታ ርእሰና ንእኡ ዝወፈና(ዝፈለፈ) መዓልቲ ኢና ኮይንና ። ብኣመለኻኽታ መሰል ዋንነት ቦታ ኣምላኽ ዝዓደግና መዓልቲ ባሮቱ ኮይንና ብሓቂ ኣብ ግብሪ ግን ባሮቱ ዝኾንና ብወለንታና እናተሓጎስና ዝእርእስና ንእኡ ምስ ሃብና እዩ ።

ነፍሲወከፍና ባሮት ኣምላኽ ምዃንና ንፈልጥ ኢና ። ግን ናቱ ባሪያ ንምዃን ኣማኒ ኩሉ ጊዜ ብፍቓዱ ርእሱ ክህብ ይግባእ ። እዚ ምፍላይ ናይ ብሔቲ ፍጹም ዝኾነ ውሳኔን ተበግሶን እዩ ። በዚ እቲ ርእሱ ዝውፊ ዘሎ እንታይ ይገብር ምህላው ይስተውዕል እዩ ። ኣምላኽ ከገልግልዎ ኢሉ ንሰብ ኣይግድድን እዩ ። ነዚ እዩ ኽኣ ሃዋርያ ጳውሎስ ንልቢ ኣምላኽ ተረዲኡ ከምዘየገድድ ግናኽ “ይምዕደኩም” ኣሎኹ ዝበለ ። /ሮሜ 12:1/ ንኣምላኽ ዘስምርዎ ሰባት ብቓዶም ዝእርእሶም ናብኡ ክውፍዩ ምርኣይ እዩ ።

ዕውት ህይወት ምርካብን ምድሓንን ኣዝዮም እተፈላለዩ ነገራት እዮም ። ኣብቲ ዝደሓንናሉ እዋን ክንፍለ ርእሰና ክንህብ ንፍትን ነበርና ፡ ምኽንያቱ እተቐብልናዮ ሓድሽ ህይወት ነዚ ክንገብር ይደፋፋኣና ስለዝነበረ ። ዝድሓን ዘበለ ሰብ ኩሉ ንጉይታ ክነብር ከምዘለዎ ይፈልጥ እዩ ግናኽ ሓይሊ ዮብሉን ። ንጉይታ ከይንነብር ብብዙሕ ብተጸራሪ ነገር ንኸበብ ኢና ፡ ኮይኑ ግን ኣምላኽ ይመስገን ርእሰና ንእኡ ክንፈሊ ኢሉ ንክርስቶስ ሃበና ። ብሓጢኣትና ጌና ምውታን ከሎና ህያው መስዋእቲ ክንከውን ኣይንክእልን ኢና ። ምስደሓንና እውን ኣብ ሓጢኣት ክንነብር እንተጸናዕና ርእሰና ክንህብ ኣይንክእልን ኢና ። ሕጂ ግና ናብ ደገ ዓወት ተሳጊርና ኢና ፡ ክርስቶስ ህይወትና ቅድስናና እዩ ፡ ስለዚኹን ኽኣ ርእሰና ብፍቓድና ብምለኡ ሓጎስ ንወፊ ።

ኣቶ ፓንቶን እተባህሉ ሰባኣይ ታሪኽ ብዛዕባ ሓንቲ ኣፍሪቃዊት ጉርዞ ንባርነት ጨረታ ዝቐረበት ነገርም ። ፈለማ ክልተ ጸዓዱ ሰብኡት ተጫረቱላ ፡ ክልቲኦም ጨካናት እዮም ዝነበሩ ። ካብ ክልቲኦም ሓዲኦም እንተ ወሲድዎ ህይወታ ኣዚዩ ዘሰክሕ ከም ዝኸውን ኣስተንተነ በኸየት ከኣ ። ብድንገት ነቲ ጨረታ ሓደ ሰብኣይ ተጸንበሮ ። እቲ ጨረታ ዋጋ ወሰኽ ፡ እቶም ቀዳሞት ክልተ ሰብኡት ካብ ዓቕሞም ንሓዕሊ ኮነ ። ኮነ ድማ እታ ጉርዞ በቲ ሳልሳይ ሰብኣይ ተዓደገት ። ንሱ ድማ ነቲ መቐውሕ ናይታ ጉርዞ ክሰብሮ ኢሉ ብኡብኡ ሓደ ካብ ቀጥቀጥቲ ሓጺን ጸውዐ ። “ኣነ ንዓኺ ዝዓደግኩኺ ባርያይ ክገብረኺ ዘይኮነ ፡ ሓራ ከውጽኣኺ ኢሊ እዩ” ኢሉ ሓርነታ ኣተንብህ ። ከምዚ ምስ በለ ተኣልዩ ከደ ። እታ ጉርዞ ንክልተ ደቓይቕ ዝኣክል ሃለዋታ ድሕሪ ምጥፍእ “ተንሲኣ” ፡ “ፈትዩ ካብ ሕጂ ንዓሓር ክሳብ ጊዜ ሞተይ ባርያኻ ክኸውን ኣሎኹ” ብምባል ፡ ደድሕሪ እቲ ሰብኣይ ኣምርሖት ።

እምበኣርሲ ናይዚ ሰብኣይ ዘለዎ ፍቕሪ ኣብዛ ጉርዞ ባርያ ከምቲ ፍቕሪ ክርስቶስ ኣባና እዩ ። ንሕና ውን በዚ ፍቕሪ ስለ እተደረኽና ንጉይታ ብፍቓድና ክንግዝኦ ምዃንና ኢና እንነገሮ ። ኣምላኽ ንኣና ብሞትን ትንሳኤን ወዱ ጌይሩ ዓደገና ።

ሮሜ 6 ብዛዕባ ርእሰና ምሃብ ይዛረብ - ብፍላይ “ንኣካላትኩምሲ ኣጽዋር ጽድቂ ንኣምላኽ” እናበለ ይነግረና ። ከምኡ ድማ ሮሜ 12 “ንስጋና” ህያውን ቅዱስን ንኣምላኽ ባህ ዘብልን መስዋእቲ ጌርና ከነቕርቦ ይነግረና ። ስለዚ ኢና ኽኣ ኣብዚ መልእኽትና ብዛዕባ ምፍላይ ክንመሃር ዝወሰኸናሉ ። ኣብቲ

ዝቐደመ ትምህርትና ከምቲ ኣምላኽ ዝደልዮ ህይወትና ክንኑብር ርእሰና ምሕዳማን ክንኣምንን ከም
ዘሎና ተዘራራብና :: ናይ ኣምላኽ ድሌት ኩለንትናና ብዘይተረፍ ንእኡ ምሃብ እዩ :: ነዚ ብግዛእርእስና
ክንገብር ኣይንክእልን ኢና ግናኽ ቦቲ ኣባና ዝኾነ ማሕደሩ ክርስቶስ ንክእል ኢና : ከም ንቡር
ኣዘራርባ ክንዛረብ እንተ ኾይኑ ኣይንክእልን ኢና : ግናኽ ሕጂሲ ብክርስቶስ ንክእል ኢና : ምክንያቱ
ንሕና ምሕረት ዝተቐበልና ኢና ::

ኣብ ዘመን ብሉይ ኪዳን ሓደ እብራዊ ባርያ ብጐይትኡ ሽዱሽተ ዓመት እዩ ዘገልግሎ ነይሩ :: ኣብ
መበል ሻብዐይቲ ዓመት ብኸምኡ ሓራ ኮይኑ ክኸይድ ይኸእል :: ግናኽ ንጐይታኡ እንተፈተሞ እሞ
ሓራ ክኸውን እንተዘይደለዩ : ጐይታኡ ናብ ፈራይ የምጽኦ እሞ ኣብ ማዕጾ ወይ ኣብ ልዓት ኣቕረቡ :
እቲ ጐይታኡ እዘኑ ብምስፊ የንኩሎ : ንሓዋሩ ኸኣ ንጐይታኡ እና ኣገልገለ ይነብር ::
/ዘጽ21:2-6 ርአዩ / :: ኣምላኽ ንኣና ብደሙ ዓዲጉናን ኣድሒኑናን እዩ :: ብክቡር ደም ወዱ እምበር
ብጠፋኢ ነገር ወይ ብብሩር ወይስ ብወርቂ ኣይኮነን ኣድሒኑና : ብዙሓት ንሕልና ኢሎም ንኣምላኽ
የገልግሉ : እዚ ግን ክሳብ ሓንቲ መዓልቲ ብሓቂ ንፍቕሪ ክርስቶስ ዝፈልጡ እሞ ፈትዮም እናተሓጎሱ
ግዛእርእሶም ንጐይታ ዘቕርቡ እዩ :: ርእሶም ምስ ወፊዩ ጐይታ ንኣታቶም ናብ ልዓት ኣቕረቡ
ኣእዛኖም ብመስፊ ከንኩሎ እዩ :: ኣብ ጊዜ ፋሲጋ ነቲ ደም ኣብ ልዓት እዮም ዝገብርዎ ነይሮም ::
ሎሚ ኸኣ ንመስቀል ስለ እተዓደጉ ብዙሓት ኣሕዋት እዮም ደሞም ዘፍሰሱ :: ንሳቶም ንጐይታ
ስለዘፍቅርዎ ንሓዋሩ ከገልግልዎ እዮም ዝደልዩ :: ንሱ ስለ ዘፍቀሮም ንሓዋሩ የገልግልዎ እዮም ::
እምበኣርሲ ንስኻትኩም ከምዞም ክርስትያናት እንተኾንኩም ከምዚ ኢልኩም ክትጽቡዩ ኢኹም :
“ ዎ ጐይታ ንስኻ ኣፍቀርካ : ሓራ ኣውጺእካ :: ኣነ የፍቅረካ ኣለኹ : ንሓዋሩውን ከገልግለካ እዩ::”

ክንህቦ ዘሎና ነገራት

1.ሰብና :-

መጀመርያ ክንህቦ ዝግበእና ነቶም “ እነፍቅሮም ” ሰባት እዩ :: ንጐይታ ሓለፋ ወላዲ : ብዓልቲ
ቤትኩም : ብዓል ቤትክን : ደቕኹምን መሓዘትኩምን ዘይተፍቅርዎ እንተኾንኩም ደቀመዛሙርቲ ክርስቶስ
ክትኮኑ ኣይትክእሉን ኢኹም :: ኩሉ ንጐይታ እንተወፈኹምዎ ግና ክሳብ ብህይወት ዘለኹም ንልብኹም
ዝሓዝኩን ዝገዝኩን ሓደኳ የለን :: ኣምላኽ ዘድሓኩም ናቱ ክትኮንዎ እዩ :: ብዙሓት እናነብዑን
እናጎድኡኹምን ብብዙሕ ጓሂ ልቢ ንድሕሪት ክመልስኹም ክፍትኑ እዮም :: ንስኻትኩም ግን
“ ዎ ጐይታይ ምስ ሰባት ዘሎኒ ርክብ ኣብቲ መሰውኢ ይቕርቦ ኣሎኹ :: ኣነ ካብኣቶም ተፈልዩ እዩ :: ”

ኣብ ኣሜሪካ ንሓደ ፓውሎ ራደር እተባህለ ኣገልጋሊ ናይ ጐይታ : ሰበይቱ ሓመመት :: ብዙሓት ሰባት
ንፓውሎ ንሰበይቱ ስለምንታይ ዘይጽልዩላ ምስ ሓተቱዎ : ንሱ ክምልስ ከሎ : ጐይታ ክጽልዩላ ስለ
ዘይነገርኒ እዩ : በለ :: ሓደ ሓው ከኣ ከምዚ ኢሉ ሓተቶ “እሞ ሰበይትኻ ካብዛ ዓለም እንተ ተፈለየት
ኣዚኻይ ጓሂ ኣይክስምዓካን እዩ ! ” በሎ :: ፓውሎ ከኣ “ንሳ ሕጂ ውን ተፈልዩ” እያ ኢሉ መለሰ ::
(ፓውሎ ነዚ ዝበለ ኣቕዲሙ ንሰበይቱ ኣብቲ መሰውኢ ስለ ዘቕረበ እዩ) ::

ንሓደ አገልጋሊ ነቲ ዝፈትዎ ዓርኩ ክሓድኝ ኣምላኽ ነገሮ ፡ ንሱ ኸኣ ፡ ንስኻ ካብ ፈትኻስ ኣነውን ፈቂደ ኣለኹ ፡ ኢሉ ንኣምላኽ መልሲ ሃበ ።

ኣምላኽ ዕውት ህይወት ዝሃበና ንፍቓዱ ፈሊጥና ክንእዝዞ እዩ ። ዕውት ህይወት ብዘይ ሓጢአት ምምባር ጥራይ ጌርኩም ኣይትውስድዎ ፡ ግናኽ ምስ ኣምላኽ ሕብረት ክህልወናን ክንእዝዞን እውን የኽእለና ። ዕውት ህይወት እተዋሃበና ንዕላማና ክንፍጽዎ ዘይኮነ ንዕላማ ኣምላኽ ኸንፍጽዎ እዩ ። ሰብና መሓዞትናን ኩሉ ንእግዚአብሄር ክይሃብና ንእግዚአብሄር ክነስምሮ ኣይክኣልን እዩ ። << ኣብ ሰማይ ብጀካኽ መን ኣሎኒ ፤ ንኣኻ ካብ ረኽብኩኻስ ፡ ኣብ ምድሪ ዝደልዮ የብለይን ። >> መዝ 73:25 ፡ ከምዚ ምባል የድልየና ፡ <<ንእግዚአብሄር ኣምላኽካ ብምሉእ ልብኻ ብኹሉ ነፍስኻን ኩሉ ሓሳብኻን ኣፍቅሮ>> ማቴ 22:37።

ንሓፍተና ማርጌሪት በርበር ኣዝዩ እዩ ዘድንቓ ። ንሳ ብሓቂ ንጐይታ ብምሉእ ልባን ነፍሳን ሓሳባን ተፍቅሮ ነበረት ። ድሕሪ ሞታ ፡ ኣብ መጽሓፍ ቅዱስ ናታ ድሕሪ እዛ ማቴ 22:37 ከምዚ ዝብል እተጻሕፈ ተረኽበ << ዎ ጐይታ ከምዚ ዝኣመሰለ ትእዛዝ ስለ ዘልካ የመስግናካ ኣሎኹ >> ። ንሕና ገለ ትእዛዛት ኣምላኽ ምቕባሉ የሽግረና ይኸውን ፡ ግናኽ ከምቲ ሓፍትና ማርጌሪት ዝበለቶ ንበል ።

ኣብዚ ‘ምፍላይ’ ዝብል ጉዳይ ፡ ኣምላኽ ኩሉ ክትሓድጉ እዩ ዝደሊ ወላ እውን ነቲ ንሱ ባዕሉ ዝሃበኩም ። ንኣኻትኩምን ንዴኹምን ንሰበይትኹም ንሰብኡትክንን ንደቁኹምን እውን ክይተረፈ ክትሓድጉ እዩ ዝደሊኩም ። ነቲ ብተስፋ እተውልደ ይስሃቅ እውን ክይተረፈ ኣብቲ መሰውኢ ኣጋድምዎ ። ሎሚ ናይ ብዙሓት ክርስትያናት ውድቀት ምስ ሰባት ምትሕልላኹም እዩ።

2.ጉዳያትና ፡-

ሰብና ጥራይ ዘይኮነ ናብቲ መሰውኢ ክቐርቡ ዘለዎም ጉዳያትና እውን ነቐርቦም ። ብዙሕ ጉዳያትና ንፍቓድ ኣምላኽ ክይሓተትና ብርእስና ኢና እንገብሮም ።

ከምቲ ብዙሓት ዝገብርዎ ፡ ኣብ ስራሕኩም ብዙሕ ጊዜ ከተሕልፉ ጽብቕ ይኸውን ፡ ብእኡ ግን ምስ ጐይታ ዘለኩም ሕብረት ክህስ የብሉን ። ፍረ ስራሕኩም ንጐይታ እንተዘይሃብኩም እትረብሑ ኮይኑ ይስምዓኩም ይኸውን ። ስራሕኩም ግን ንጐይታ ክተቐርቡ ይግበኣኩም ። ኣብ ትሕቲ ካልእ ሓይሊ ኣይትኹኑ ።

ብዙሓት ኣሕዋት ብብዙሕ ነገር በሊጾም ክርኣዩ ይደልዩ ። እዚ ኸኣ ንኹርዓት ይኾኖም ። ብሉጻት ኮይንኩም ጸብለል ኣይትበሉ ማለተይ ኣይኮነን ፡ ግናኽ ኣነ ዝብለኩም ጐይታ እንተዘዊዕዎም ኩሉ ነገር ክትሓድጉ ፍቓደኛታት ክትኮኑ ኣለኩም ። ነዚ እንብሎ ዘሎና ሓንቲ ሓቀኛ ታሪኽ ክትጠቐመና ንውሲድ ። ኣደ ተመሃራይ ኣብ መዕበይ ዘኸታማት ዝናበ ፡ ቤተሰቡ ኣዝዮም ድኻታት ነበሩ ። ንሱ ብትምህርቲ ኣዝዩ ንፋዕ ስለዝነበረ ንሓዕለዋይ ደረጃ ዕድል ረኽበ ። ድሕሪ ናይ ክልተ ዓመት ትምህርቱ ምዝዛመ፡ ናብ ዝለዓለ ትምህርቲ ዩኒቨርሲቲ ቅዱስ ዮሃንስ ዝብሃል ኣብ ቻይና ሻንጋይ ንኸምሃር ምምሕዳር እቲ ቤትምህርቲ ዕድል ሃቦ ። ተመሃሩ ምስ ተመልሰ ኣብታ ቤትምህርቲ ከገልግል እዩ እቲ መደብ ። ኣዲኡን ኣኩኡን ናይ እንቋዕ ሕጎስካ መልእኽቲ ጸሓፉሉ ።

ኣብዚ ጊዜ እዚ ተመሃራይ ጌና ሓድሽ ንጐይታ እተቐበለ እዩ ነይሩ ፡ ጐይታ ካብ ዝቐበል ክልተ ወርሒ እዩ ፡ ሽዑ እዩ ኸኣ ህይወቱ ንኣምላኽ ዝፈለየ ። ኣብቲ እዋን ኣነ ብዛዕባ መጻኢ መደብ ትምህርቱ

እንታይ ምዃኑ ሓተትኩዎ :: ናይታ ቤትምህርቲ ሓገዝ ክቕበል ይጽበ ከምዘሎ ነገረኒ :: ነቲ ስምምዕ ክፍርሙሉ ተዳልዩ ነበረ :: ሓቢርና ንሸሞንተ ዓመት ኣብ ሓደ ቤትትምህርቲ መማህርቲ ስለ ዝነበርና ንምኽሩ ክፈልጦን ክድግፎን ኢሉ ነገረኒ ::

ብሕት ኢልና በይንና ምስ ኮንና ከምዚ በልኩዎ <<ሎሚ ክርስትያን ሓወይ ኮንካ ኣሎኻ ካብቲ እትኸዶ ሃገር ምስ ተመለስካ ግን ከም ናይ ሕጂ ሓው ክትከውንዶ ኢኻ ዘፍርሃኒ እዚ እዩ>> :: እዚ ምስ ሰምዐ ናብ ጉይታ ከይዱ ጸለየ : <<ዎ ጉይታ ምኽረይ ትፈልጦ ኣሎኻ : ንሰኻ ግን ጸዊዕካኒ ኢኻ : ኣነ ባዕለይ ንምኽረይ ክሓድኻ ኣይክእልን እየ : ጉይታ : ፍቓድካ ከምኡ እንተ ኮይኑ ግን ዋላውን ናብ ርሑቕ ቦታ ወንጌል ከብጽሕ ፍቓደኛ እየ :: >>

ጸሎት ምስ ወድኦ : ናብ ምምሕዳር ቤትትምህርቲ ከይዱ : ናብቲ ዩኒቨርሲቲ ስለዘይከይድ ነቲ ስምምዕ ከምዘይፈረምሉ ሓበርም :: እቲ ኣመሓዳሪ ተጸሊልካ ከይትኸውን በሎ :: ንሱ ግን ጉይታ ወንጌል ንክሰብኽ ከምዝጸውዖ ነገሮ ::

ድሕሪ ኣርባዕተ መዓልታት : ኣኩኡ : ወደኮኡ ከምኡውን ኣዲኡ ክርእይዎ ኢሎም መጹ :: ኣዲኡ ከምዚ ኢላ ክትበክይ ጀመረት << ኣቦኻ ካብ ዝሞተሉ ኣትሒዘ እዚ ኽሉ ዓመታት ናብ ሓደ ደረጃ ክትበጽሕ ኢላ ብዙሕ ጽዒረስ ሎሚ ኽኣ ንሰኻስ እዚ ዕድል ረኽብካ ትኣብይ ኣሎኻ :: >> ኣዲኡ ከምዚ እናበለት ደጋጊማ በኸየት :: ኣኮኡ ድማ ከምዚ በሎ << ናብ መዕበይ ዘኸታማት ቅድሚ ምእታውካ : ኣነ ተኸናኸንኩኻ ንዴኻ ከይተረፈውን ተኸናኸንኩ : ስለዚ ሓላፍነት ናይ እዘን ክልተ ስድራ ኣሎካ : ውዲኣኮኻ እንተኾነ ቤትትምህርቲ ከይከይድ ገንዘብ የብሉን : ንሰኻ ግን ከምዚ ዝበለ ብሉጽ ዕድል ተቐበልካ : ናብ ቀላይ ክትድርብዮ ግን ትደሊ ኣሎኻ :: >> ድሕሪ እዚ ንሳቶም ናባይ ዎችማኒ ከኣ መጹ : << ኣቶ ዎችማኒ : ንኣኻ ስድራኻ ሓገዝ ካባኻ ኣየድልዮምን እዩ : ንሕና ግን ኣብ ናብራና ንሱ ክሕግዘና ንደሊ ኢና :: >> ኢሎም ተዛረቡኒ :: እዚ ሓውና ብሓቂ ኣብ ወሳኒ ቀራና መገዲ እዩ በጺሑ :: ስለዚ ንጉይታ እንታይ ክገብር ከም ዘለዎ ጠየቐ :: በዚ ድማ ካብቲ ሰባት ዝእውድዎ ንሳዕሊ ጉይታ ኣዝዩ ብዝልዓለ ከም ዝእውዶ ረኣየ :: ንኣምላኽ ውን ተኣዘዘ :: ጸኒሑ : ወላኳ ከምቲ ቀደም እተጸበይዎ እንተዛይኮነ ነዲኡን ንስድራ ኣኩኡን ዘድልዮም ዘበለ መልኣሎም ::

ኩሉ ኣገልግሎትና ናብ ኣምላኽ ከነቕርብ ይግበእ :: እዚ ኩላትና ወንጌል ክንሰብኽ ንውጻእ ማለተይ ዘይኮነ : ግናኽ ኩሉ ናብኡ ንወፍዮ :: ሎሚ ወላኳ ርእሰና ንፍቓድ ኣምላኽ እንተፈለና ሎሚ እንጋገዮ ዘሎና ምፍላይ ማለት ክትሰብኽ ማለት ንወስዶ ብምህላውና እዩ :: ብዙሓት ገዛእ ርእሶም ንጉይታ ኣብ ዝፈልይሉ : ንኣታቶም ጉይታ ካብቲ ኣገልግሎት ብወንጌል ፍልይ ብዝበለ ይደልዮም : ማለት ኣብ ዕዮኡም ክጽዕሩ እሞ ነቲ ብኻልኣት ዝዕየ ዘሎ ዕዮ ክሕግዙ ይደልዮም ::

3.ነገራትና

ሰብናን ጉዳያትናን ጥራይ ዘይኮነ : ዘሎና ኩሉ ነገር ንጉይታ ክንህብ ይግባእ : ማለት ስልማትና : ንብረትና : ወይእውን ልብስና ክኸውን ይኽእል :: ኣብ ህይወትና ንእሽቶይ ነገር ዝመስል ንጉይታ ዘይሃብናዮ እንተሎ ዕንቅፋት ክኾነና እዩ :: ኩሉ ነገርና ንጉይታ ንሃብ ::

ገሊኣቶም ገንዘቦም የባኸኑ ካልኣት ከኣ ሃብቶም ይኸዝኑ : እዚ ክልቲኡ ግን ኣብ ኣምላኽ ተቐባልነት የብሉን :: ምብኻን ኣብ ጉይታ ስፍራ የብሉን : ምኽዛን ውን ኣብ ጉይታ ስፍራ የብሉን :: ኩሉ ገንዘብና

ብሓንሳእ አይኮናን ክንጥቀመሉ ዝብል ዘለኹ ግናኹ ናብ መዝገብ ኣምላኽ ከነሕልፍ ይግባእ ። ኩሉ ናብ ኢድ ኣምላኽ እዩ ክመጽእ ዘለዎ ፡ ሓድሽ ኪዳን ብዛዕባ ዕሽር ከምዚ እዩ ዝምህረና ። ናብ ቤትኩም ገንዘብ ኣብ ዘምጸእኩምሉ ከምዚ ዓይነት ጸሎት ክትጽልዩ ይግባእ << ም ኣምላኽ ኩሉ እዚ ገንዘብ ናትካዩ ፡ ምስ ተጠቀምኩሉ ተረፍ ዘይኮነ ክህበካ ፡ ካብኡ ንቤተይ ዘድሊ ሃበኒ ። >> እዚ ክብል ከሎኹ ኣምላኽ ኩሉ ክወስዶ እዩ ማለተይ ኣይኮነን ። ግናኹ ናብኡ ምስ ወፌኹሞ ካብኡ ክኾነልኩም እዩ ።

ክዛረበሉ ኣዝዩ እዩ ዘሕፍረኒ ፡ ብዙሓት ኣሕዋትን ኣሓትን ቦቲ ኣብ ቤቶም ዘሎ ዘገጸ ንብረት ስልማት ፡ ብዝለብስዎ ገለ ኣልባሳት ፡ ብዘለዎም ገለ ንብረት ፈጺሞም ናይ ኣምላኽ ሰባት ኣይመስሉን ። ኣምላኽ ስለ እዚ ነገራት እንተ ተንኪፍኩም ናብኡ ክትውፍይዎ ይግባእ ። ገሊኦም ብዕድመ ዝደፍኡ ቅዱሳን ብዛዕባ ፍቓዶም ክጽሕፉ ከለው ጥንቂቓት ክኾኑ ይደልዩ ። ነቲ ኣብኡ ደጋጊሞም ዝጽሕፍዎ ብሓቂ እንታይ ዓይነት ክርስትያናት ምዃኖም እዩ ዝገልጽ ። ኣምላኽ ካብ ዓለም ንኣኹም ጥራይ ዘይኮነ ንብረትኩምውን ኣውጺእዎ እዩ እሞ ናብ ዓለም ክትመልስዎ ኣይግባእን ። ደቂ እስራኤል ካብ ግብጺ ክወጹ ከለው ሽክና ፈረስ እኳ እንተኾነ ብድሕሪኦም ኣይሓደጉን ። ንሕናውን ኣብ ዓለም ሓንቲ ሓባ ሽክና ፈረስ እውን ከይንሓድግ ። ንሕና ባዕልና ነዚ ነገር ክንገብር ኣይንክእልን ኢና ፡ ድኹማት ኢና ግናኹ ኣምላኽ ይመስገን ንእኡ ኩሉ ይክኣሎ እዩ ። ቃሉ ከምዚዶ ኣይኮነን ዝብል << ቦቲ ሓይሊ ዝህበኒ ንኹሉ እኽእሎ እዩ ። >> (ፊሊ 4 :13) ። እዚ ማለት ጐይታ ከሓይለኒ እንከሎ ኩሉ ነገር ክገብር ይኽእልዩ - ወላ እውን እቲ ዋጋ ዘለዎ ዕዝዝ ንብረት ይሓድግ እዩ ። ዋላኳ ብገዛእ ርእሰና ንኹሉ ነገር ክንገብር እንተዘይክኣልና ቦቲ ሓይሊ ዝህበና ግን ንሕና ንኹሉ ነገር ክንገብር ንክእል ኢና ። ክርስቶስ ህይወትና እዩ እሞ ንክእል ኢና ።

ገሊኦቶምም ኣሕዋትን ኣሓትን ፡ ሒደት ገንዘብ ምስ ዝህልዎም እዮም ንጐይታ ዝህቡ ። ገንዘቦም ምስ ዝውሰኽ ኣውሒዶም ይህቡ ። ልብና ናይ ጐይታ እንተኾይኑ ቦርሳ ገንዘብና እውን ናቱ ክኸውን ይግባእ ። ቦርሳ ገንዘብና ክፋት እንተዘይኮነ ልብናውን ክፋት ኣይኮነን ።

4.ገዛእ ርእሰና ፡-

ሰብና ነገራትናን ጉዳያትናን ጥራይ ዘይኮነ ኣብ መወዳእታ ዝብልኩም ገዛእ ርእሰና ውን ክንህቦ የድሊ ። ከም ፈቓዱ ክገብረልኩም ርእሰኹም ንኣምላኽ ክትህቡ ይግባእ ። መጻኢኹም እንታይ ከምዝኸውን ኣነ ኣይፈልጥን ፡ ብመንገዲ ብልጽግና ከይኸውን ይኽእል ወይ ድማ ብመንገዲ መከራ ከይኸውን ይኽእል ፡ ግናኹ በረኽት ይኹን መከራ ዝኾነ ይኹን ግናኹ ኣነስ ሓንቲ ነገር ይፈልጥ ፡ ኣምላኽ ንነፍሲወከፍና ፍሉይ ዓላማ ኣለዎ ። ስለዚ ገዛእ ርእሰና ንፍቓድ ኣምላኽ ክንህብ ፍቓድና ይኹን ። እግዚኣብሄር ክጥቀመሎም ፍቓደኛታት ዝኾኑ ሰባት ርእሶም ንኣምላኽ ስለ ዝሃቡ ኩሎም ብመንፈስ ቅዱስ ተመሊኦም ናብራ ናይ ዓወት ህይወት እናነበሩ ሓለፉ ።

ንምዃኑ እንታይ ኢና ክንህቦ ንብል ዘሎና ፤ ስጋና ህያው መስዋእቲ ጌርና ንሃቦ ። ልብና ጥራይ ዘይኮነ ንስጋናውን ክንህብ ይግባእ ። ምኽንያቱ ርእሱ ንኣምላኽ ሂቡ ስጋኡ ዘይህብ ስለ ዘየለ ። ስለዚ ኩለንትናና ንእግዚኣብሄር ንሃብ ። ካብዛ ጊዜ ጀሚሩ ኣፍንጫና ፡ ኣዲንትና ፡ ኣእዳውና ፡ ኣእጋርና ፡ እወ ኩሉ ኣካላትና ናትና ኣይኮነን ። ንሕና ኣብ ልዕሎ እዚ ኣካል መዕየይቱ ኢና ። ካብ ሕጂስ ኩሉ ኣካልና ናይ እግዚኣብሄር እምበር ናትና ኣይኮነን ፡ ናትና ኣይኹኑልና ።

ሓደ ጊዜ ሓደ ገብዝ ክርስትያን ሓው ሞተ ። ካብቶም ሽማግሌታት ሓደ ኣቦ ድማ ነቶም ነቲ ሬሳ ጸይሮም ዝነበሩ ፡ ነዚ ሬሳ ክትሰከምዎ ከለኹም ጥንቅቅ በሉ ኢኹም ምኽንያቱ ንነዊሕ እዋን ብቕድስና ማሕደር መንፈስ ቅዱስ ዝነበረ እዩ ፡ በልዎም ። እስኪ ከምዚ ገብዝ ክርስትያን ክሳብ መጨረሻ ሞት ከይርከበና ስጋና ንኣምላኽ ነቕርብ ። ሎሚ መንፈስ ቅዱስ ኣባና ሓዲሩ ኣሎ ፡ ጐይታ ኣባና ይነብር ኣሎ ። ስለዚ ኸኣ እዩ ቃል ኣምላኽ ከምዚ ዝብል << ብዋጋ ተዓዲግኩም ኢኹም እሞ ፡ ስጋኹም ቤተ መቐደስ እቲ ኣባኻትኩም ዘሎ ፡ ካብ ኣምላኽ እተቐበልኩምዎ መንፈስ ቅዱስ ምዃኑ ፡ ናይ ርእሰኹምውን ከም ዘይኮንኩምንዶ ፡ ኣይትፈልጡን ኢኹም ፤ ስለዚ ብስጋኹም ንኣምላኽ ኣኹበርዎ ። >> ሓንቲ መዝሙር ብቋንቋ ቻይና ከምዚ ዝሰዕብ እትብል መሳጢ ቃላት ዘለዎ ኣላ ፡-

ኣእዳወይ ውሰደን ፡ ብፍቕርኻ ኣንቀሳቕሰን

ኣእጋረይ ውሰደን ፡ ንኣኻ ምልኩዓት ኮይነን ክዘላልካ ግበረን

ፍቕረይ ውሰድ ፡ ዎ ጐይታ ኣብ እግርኻ ነቲ ኣብኡ

እተገብረ መዝገብ ኣፍስሶ

ርእሰይ ውሰድ ፡ ንዘልኣለም ንኣኻ ጥራይ ክኸውን ፡ ኩሉ ነገረይ ንኣኻ ይኸን ።

ፍራንስስ ሃቨርጋል።

ቃላት እዛ መዝሙር ብምሉእ ክንፍለይ ከምዘሎና ኣጸቢቕን እየን ዝገልጽኦ ። ንስጋና ህያው መስዋእቲ ጌርና ከነቕርቦ ከምዘለና እዩ ። ሓደ እኳ ስጋኡ ናቱ ምዃኑ ክዛረብ ኣይክእልን እዩ ። ኣይፋልናን ፡ ኣብ መዓልታዊ ናብራና ስጋና ንእግዚኣብሄር እዩ ፡ ንሕና ግን መዕየይቲ ስጋና ኢና ።

ኣብ ሓደ ድራር ጐይታ ኣብ ዝነበሮ ጉባኤ ፡ ናይ ሞባእ ማሕፉዳ ይዘውር ኣብ ዝነበረሉ እዋን ኣብ ሓንቲ ቆልዓ ዓል ዓሰርተው ስለስተ ዓመት እትኸውን በጽሐ ። ንሳ ኸኣ ነቲ ሞባእ ዘዘውር ዝነበረ ሓው ነቲ ማሕፉዳ ከትሕቶ ነገረቶ ። ደጋጊማ ከትሕቶ ነገረቶ ። ነቲ ማሕፉዳ እናኣትሓተ ኣብ ምድሪቤት ምስ ኣብጸሐ ፡ ንሳ ኣብኡ ኣብቲ ማሕፉዳ ተሰቐለት ። ገንዘብ የብላን ፡ ስለዚ ገዛእ ርእሳ ሃበት ፤

ሎሚ ንሕናውን ገዛእ ርእስና ክንህብ ኣሎና ፡ ከምኡውን ሰብና ፡ ሰራሕና ፡ ነገራትና ኩሉን ንሃብ ። ኣብቲ ንጐይታ ኢልና ገንዘብ እንህበሉ እዋን ርእስና እውን ኣብኡ ነንብር ። ንርእስና ኣብኡ እንተዘይሃብና ፡ ኣምላኽ ንገንዘብና ኣይቅበለናን እዩ ። ኣብኡ ጐይታ ንገዛእ ርእስና እንተዘይረኽባ ነቲ ናትና ዝሃብናዮ ኣይደልዮን እዩ ። ንርእስና ኣብኡ እንተረኽባ ግን ነቲ ናትና ዘበለ ውን ባዕሉ ክቕበሎ እዩ ። ምፍላይ ማለት ሰባኽ ክትከውን ማለት ኣይትውሰድዎ ። እግዚኣብሄር ንፉዕ ነጋዳይ ክትከውን ይደልዩካ ይኸውን ። ንዕዮ ህይወትና ባዕልና ኣይኮንናን ንመርጽ ፡ ግናኽ ንሕና ንኣምላኽ ፍቓዱ ዘበለ ክንገብር ምዃንና ንንገሮ ።

ዓስቢ ርእሰኻ ምሃብ

ዓስቢ ርእሰኻ ምሃብ እንታይ እዩ ፤ ኣብ መልእኽቲ ሮሜ ምዕራፍ 6ን 12ን ክልተ ዓስቢታት ተገለጹ ኣሎ ። እዞን ክልተ ዓስቢታት ዓቢይ ፍልልይ ስለዘለዎን ፡ ፍልልዩን ክርድኣና ኣለዎ ። ኣብ ሮሜ 6 ዓስቢ ርእሰና ምሃብ ፍሬና ንቕድስና ክኸውን ምዃኑ ይነግረና ። እዚ ኣብ ሮሜ 6:22 ከም እተገልጸ

<< ካብ ሓጢአት ሓራ ስለ ዝወጸኡኩም ንኣምላኹውን ስለ እተገዛእኩምዎ ፍሬኹም ንቕድስና ኾይኑ ኣሎ>> : ካብ መዓልቲ ንመዓልቲ ዕውት ህይወት ክንገብር ንኸእል ኢና :: ኣብ ሮሜ 12 ከኣ ዓስቢ ርእሰና ምሃብ ፍቓድ ኣምላኽ ኣባና ክፍጸም ምዃኑ ይነግረና :: ሮሜ 12:2 <<እቲ ሰናይን ባህ ዜብልን ምሉእን ፍቓድ ኣምላኽ እንታይ ምዃኑ ምእንቲ ክትምርምሩስ >> ይብለና ::

ከምቲ ኣቐዲምና ዝረኣናዮ ርእሰኻ ምሕዳግ : ምእማን : ምምስጋንን እኹል እዩ ኢልኩም ኣይትደምድሙ :: ናይ መጨረሻ ደረጃ ኣሎ : ኣምላኽ ቅድስናኡ ብሲጋኹም ምእንቲ ኸገልጽ ንርእሰኹም ኣብ ኢድ ኣምላኽ ኣምብሩ :: ቅድም ርእሰኹም ንምሃብ ሓይሊ ኣይነበረኩምን : ሕጂ ናብ ዓወት ምስ ተሰገርኩም ግና ርእሰኹም ክትህቡ ከኣልኩም :: ኣስተውዕሉ ቀደም ርእሰኹም ናብ ኢድ ኣምላኽ ምሃብ ኣይትኸእሉን ነበርኩም : ሕጂ ግና ናይ ክኣልነትኩም ሕቶ ዘይኮነ ናይ ፍቓድኩም ሕቶ እዩ :: ቀደም ኣይከኣልኩምን : ሕጂ ግና ኣይፈቐድኩምን ::

ሓደ ኣብ ኣውስትራልያ ዝነበር መንእሰይ ርእሱ ብምልኣት ንኣምላኽ ዝሃበ ሓው ነበረ :: ሓደ ጊዜ ብባቡር ምስ ሒደት የዕሩኽቱ ክኸይድ እንከሎ ካርታ ምስኣቶም ሓቢሩ ክጻወት ሓተትዎ :: ግናኽ ንየዕሩኽቱ ዝመለሰሎም መልሲ ከምዚ ነበረ <<ይቕሬታ : ኣይጻወትን እዩ ምኽንያቱ ኣእዳው የብለይን : እዞን ኣእዳው እትርኢወን ዘለኹም ኣቐድም-ኣቢለን ብደም ክርስቶስ ተገዚኤን እየን >> ኢሉ መለሰሎም :: እዚ መንእሰይ ኣካላቱ ኩሉ ናይ ጐይታ ስለዝኾነ ንዘይጠቅም ነገር ከም ድላዩ ገይሩ ክጥቀመሉ ኣይክእልን እዩ ::

ከም ናይዚ ሓው ኣረኣኦ ክህልወኩም ይግባእ : ማለት ኣእዳውኩም : ኣእጋርኩም : ኣፍኩም ናይ ጐይታ ስለዝኾነ ድላይኩም ክትጥቀምሉ ኣይትኸእሉን ኢኹም :: ብብጊዜኡ ፈተና ይገጥመኩም እዩ : ኣእዳው የብለይን : ክትብሉ ይግባእ :: ብመሰረት ሮሜ 6 እዚ ርእሰኻ ምሃብ እዩ :: ከምዚ ዝበለ ርእሰኻ ምሃብ ንርእሰኹም ይቕድሰኩም ፍሬኹም ውን ንቕድስና ክኸውይ የኸእለኩም እዩ :: በዚ ምኽንያት እዩ ርእሰኻ ምሃብ ድሕሪ ዓወት ናይ መጀመርታ ስጉምትኻን ናይ መጀመርታ ፍሬኻን ክኸውን ዘለዎ ::

ብኻልእ ወገን : ብመሰረት ሮሜ 12 ርእሰኻ ምሃብ ንኣምላኽ ኢልካ ንሲጋኻ ህያው መስዋእቲ ጌርካ ከተቐርቦ እዩ :: ከምዚ ዓይነት ርእሰኻ ምሃብ ቅዱስን ብእግዚኣብሄር ተቐባልነት ዘለዎን እዩ :: ኣብዚ ርእሰኻ ምሃብ ዝብል ዓላምኡ ንኣገልግሎት ኣምላኽ ምዃኑ ኣብ ሓሳብኩም ሓዝዎ ::

ሮሜ 6 ብዛዕባ ብሕታዊ ርእሰኻ ምፍላይ ዘመልክት ክኸውን እንከሎ ሮሜ 12 ግና ንናይ ዕዮ ጐይታ ዝምልከት እዩ :: ክልቲኤን ሮሜ6 ን ሮሜ12 ን ብዛዕባ ርእሰኻ ምፍላይ ወይ ቅድስና እየን ዝዛረባ :: ቅድስና እንታይ እዩ ! ንእኡ ጥራይ ክጥቀመልካ ኢልካ ንሓደ ፍሉይ ኣካል ክትፍለ ማለት እዩ :: ቀደም ሰባት : ጉዳያትና : ነገራትና ይትንክዩና ነበሩ ምኽንያቱ ንሕና ንገዛእ ርእሰና ስለ ዝነበርና : ሕጂ ግና ንሓና ብምልኣት ንኣምላኽ ኢና ::

ሓደ እዋን ኣብ ጀሊፊልድ-ፓርክ ዝበሃል ቦታ ኣብ ቻይና : ንሓደ በዓል ኣውቶቡስ : ኣውቶቡስ ንድሕሪት ክመልሳ ኢሊ ሰደቓ ናይ ምምላስ ዘመልክት ኣልዓልኩሉ : ንሱ ግን ንዓይ ነጺጉ ሱቕ ኢሉ ሓለፈ:: ብጥንቃቄ እንተ ተመልከትኩም ግን ህዝባዊ ኣውቶቡስ ዘይኮነትስ ንፍሉይ ስራሕ እተፈቐደላ ኣውቶቡስ ምዃና ኣስተውዓልኩ :: ብተመሳሳሊ ኣዘራርባ : ኩሉ ክርስትያን ንፍሉይ ስራሕ እተፈቐዶ እዩ ብዙሓት ግን ከም ህዝባዊት ኣውቶቡስ እዮም :: ንህዝባዊ ኣገልግሎት ዘይኮነስ ንፍሉይ ስራሕ እተፈቐዳልና ሰባት ኢና # ንሕና ፈጺምና ንፍቓድ ኣምላኽ እተፈለና ኢና :: ሮሜ 12 ከም ዘርእየና ክእለትና : በዓልቲ

ቤትና ወይ በዓልቤትና ፡ ደቅና ፡ ገንዘብና ፡ መዝገብና ኩሉ ብምልኣት ብዘይተመቐለ ልቢ ንኣምላኽ ክኸውን ይግባእ ። ብሓንቲ ዓላማ ብኡብኡ ከም ኢተቐበልና ኣሚንና ንርእስና ናብኡ ከነቐርብ ይግበእና ። ምኽንያቱ እዚ ምስ ፍቓዱን ዓላምኡን ዝቃነ እዩ ። ኣምላኽ ግዴታዊ ዝኾነ ንኣትና ኣይደልን እዩ ። ንሱ ክሳብ ርእስና ብምልኣት ንእኡ እንህቦ ኣይክግብን እዩ ። (ማር 14:3 ርአዩ) ። ንሱ ክሳብ ዘሎና እንህቦ ብእና ኣይክኸብርን እዩ ። (ማር 12:44) ። ዘሎና ዘበለ ኩሉ ነገር ናብ ኣምላኽ ክቐርብ ኣለዎ ።

ንኣና ካብ ምውታን ብኣምላኽ ምሕረት ተቐቢልና ተንሲእና ኢና ፡ ስለዚ ርእስና ንእኡ ምሃብ ተቐባልነት ኣለዎ ፡ እዚ ናይ ኣእምሮ መንፈሳዊ ኣገልግሎት እዩ ። ኩሎም ክርስቲያናት ገዛእ ርእሶም ክህቡ ይግባእ ። ብደም ጐይታ ተግዲግና ኢና ስለዚ ናቱ ኢና ፡ ኣብ ውሽጥና ፍቕሩ ፈሰሰ ስለዚ ንእኡ ኢና እንነብር ። << ካባናስ ሓደ እኳ ንርእሱ ኢሉ ዚነብር የልቦን እሞ ፡ ንርእሱ ዚመውት ከኣ ሓደ እኳ የልቦን ። ብህይወት እንተነብርና ፡ ንጐይታ ኢና እንነብር ፡ ወይስ እንተ ሞትና ፡ ንጐይታ ኢና እንመውት እሞ ፡ ብህይወት እንተነብርና ወይስ እንተ ሞትና ፡ ናይ ጐይታ ኢና >> ። ሮሜ 14:7-8 ።

ንምዃኑ እንታይ ዓይነት መስዋእቲ እዩ ንጐይታ እነቐርብ ፤ ብቃሉ መሰረት ንሕና ህያዋን ኣእማን ኬንና ስለ እንነብር ህያው መስዋእቲ ኢና ። ኣብ ብሉይ ኪዳን መስዋእቲ <<ዝሞተ>> ፡ ኣብ ሓዲሽ ኪዳን ግን መስዋእቲ <<ህያው>> እዩ ።

ንሲጋና ንኣምላኽ ህያው መስዋእቲ ጌርና ከነቐርብ ከሎና ናይ መጨረሻ ውጽኢት እዚ ዝስዕብ እዩ ፡ << እቲ ሰናይን ባህ ዜብልን ምሉእ ፍቓድ ኣምላኽ እንታይ ምዃኑ ምእንቲ ክትምርመሩስ ፡ ብምሕዳስ ሓስብኩም ተለወጡ እምበር ፡ ነዛ ዓለም እዚኣ ኣይትምሰልዋ >> ። ሮሜ 12:2 ። እዚ እዩ ሎሚ ክብጻሕ ዘለዎ ዓቢ ዕላማ ። ኣብ ዝሓለፈ እዋን ብዛዕባ ዘለኣለማዊ ምኽሪ ኣምላኽ ዘለዎ ኣብ ወዱ ረኤና ፡ ምውላዱ ንኣና ምድሓኑ ፡ ንሰይማን ምስዓሩ ፡ ንሓጢአተኛታት ምድሓኑ ኩሉ ነዚ ዕላማ እዩ ነይሩ ። ነዚ ናይ ዘለኣለም ምኽሪ ኣምላኽ ፈሊጥና ፡ ነቲ ንሱ ዝደልየና ከነማልእ ክንክእል እዩ ። ንሕና ኣብዚ ዘለና ምእንቲ ነፍሳት ክድሕና ጥራይ ኣይኮናን ። ንሕና ኣብዚ ዘሎና ንምኽሩ ከነማልእ ክንክእል እንከላይ እዩ።

ገዛእ ርእስና ከይተፈለና ነቲ ሰናይ ፍቓድ ኣምላኽ ክንፈልጥ ኣይንክእልን ኢና ። ሎሚ ብዙሓት እዮም ብዛዕባ ፍቓድ ኣምላኽ ክልዓል እንከሎ ዝፈርሑ ፡ ከቢድን ጐዳእን ከም ዝኾነ ይስምዖም ። ግናኽ ሃዋርያ ጳውሎስ ሓንሳእ ንሲጋና ህያው መስዋእቲ ጌርና እንተ ኣቐራብናዮ እቲ ሰናይን ባህ ዜብልን ምሉእ ፍቓድ ኣምላኽ እንታይ ምዃኑ ክንፈልጥ ምዃንና መስኪሩ ኣሎ ። ብዛዕባ ሰናይ ፍቓዱ ንዘምር ፡ ሃሌሉያ ንበል ፡ ፍቓዱ ብሓቂ ሰናይ እዩ ። ሰናይ እዩ ናይ ክፉእ ኣይኮነን ። ረብሓ ኣለዎ ፡ ምኽንያቱ ኣምላኽ ክፉእ ሓሳብ የብሉን ።

ኣየ ክንደይ ኮን ንዙርያና ጥራይ እንርኢ ሰባት ኢና ፡ ነቲ ብሉጽ ፍቓድ ኣምላኽ ክንርኢ ኣይትኻእለናን። ሓደ መዓልቲ ሓደ ሓው ከምዚ ኢሉ ጸለየ ፡ << ጐይታ ፡ እንጌራ ክትህበና ንልምነካ ኣሎና ግናኽ እምኒ ከም እትህበና ንሓስብ ኣሎና ፡ ዓሳ ንልምነካ ኣሎና ግናኽ ተመን ከም እትህበና ይስምዓና ኣሎ ፡ እንቃቕሖ ክትህበና ክንልምነካ ከሎና ዕንቐርቢት ከም እትህበና ግን ይመስለና ኣሎ ። ጐይታ ግን እምኒ ክትህበና ምስ እንልመናካ ኩሉ ጊዜ እንጌራ ትህበና >>(ሉቃ 11:11-12 ርአዩ) ። ሓደሓደ ጊዜ ፍቕሪ ኣምላኽ ፍቓዱን ኣይርድኣናን እዩ ። ሓሳቡ ኣባና ሓሳብ ሰላምን ሰናይን - ሓለፋ ሰናይን - እምበር ናይ ክፉእ ከም ዘይኮነ ኣይንፈልጥን ኢና ። (ኤር 29:10-11 ርአዩ) ። ክንደይ ሳዕ ስለ ዘለናዮ ኩነታት ብተደጋጋሚ ኣማራርና ፡ ሓደት ዓመታት ጸኒሕና ከኣ ከነመስግን ኢና ፡ ስለምንታይ ግን ሕጂ ዘይነመስግኖ ፤

ፍቃድ አምላክ ሰናይ ጥራይ ዘይኮነ ግና ፍጹምውን እዩ ። ንሱ ነቶም ዘፍቅርዎ ዘዳለዎ ብሉጽ ረብሓ ዘለዎ እምበር ካልእሲ ኣይኮነን ። እዚ ፍልጠት እንተለኩም ብፍቓዱ ባህ ክበለኩም እዩ ፡ ንፍቓዱ ክትቅበልዎ ኢኹም ምክንያቱ ፍቓዱ ሰናይን ፍጹምን ምዃኑ ትብዓት ኣለኩም ።

ኣብዚ መጨረሻ ካብ ልብኹም ንኣምላክ ከምዚ በሉ ፡

<<ዎ ኣምላኽይ ኣነ ኩሉንትናይ ናትካ እዩ እሞ ብድሕርዚ ንርእሰይ ኣይነብርንየ>>

በዚ ናይ መጨረሻ ነገር ንዕዉት-ዝኾነ-ህይወት ዘድሊ እማእኩም ። ርእሰኻ ምፍላይ ቀዳማይን ናይ መጨረሻን ምልክት ዕዉት-ዝኾነ-ህይወት እዩ ። ኣምላክ ንመስዋእትኹም ከም እተቐበሎ እመኑ ። ሓንሳእ ዝገበሮስ ገይርዎ እዩ ።

‘ውሽጥኩም ዛሕሊ ድዩ ወይስ ሙቐት ይሰማዕኩም ብዘዩገድስ ፡ ርእሰኹም ብሓቂ ካብ ልቢ

ስለ ዝሃብኩም ኩሉ ሰናይ እዩ ንኣኹም ። ናብ ዝስምዓኩም ፈጺምኩም ኣይትርአዩ ። ’

ካብ ሕጂ ንሓዋሩ ንስኻትኩም ናይ ጐይታ የሱስ ኢኹም እሞ ንሱ ጥራይ እዩ ክጥቀመልኩም ዝኽእል ።

~ክብሪ ኹሉ ንእግዚኣብሄር ይኹን ። ኣምላክ ኣዕዚዙ ይባርኽኩም ።

ምስጋና

ብመጀመርታ ነቲ ናብዚ ክበጽሕ ጸጋኡ ዝሃበኒ ኩሉ ካብኡ ብእኡ ንእኡ ዝኾነ ጐይታ የሱስ ክርስቶስ ስብሓት ይኹኖ :: ቀጺለ ኣብዚ ናይ ምትርጓም ጊዜ ነቶም ብሒደትን ብብዙሕን ዘተባብዑኒ ኣዕሩኽተይ ከመስግኖም ይፈቱ :: ነቶም ኣብ ጽሑፋት ብምእራምን ርእይቶ ብምሃብን ዝሓገዙኒ ጐይታ በእምሮ ዝባረኽም ኣሕዋት ካብ ልቢ ምስጋናይ ይብጽሓዮም ::

hibret_christians@yahoo.com

መጻሕፍቲ ብሕብረት ክርስቲያናት እተተርጎመ

1. እተሳሰረ ጻድቕ ሰብ (ብ ዎችማን ኒ)
2. ዕዉት-ዝኾነ-ህይወት (ብ ዎች ማን ኒ)
3. ምልላይን ምስባርን መርገም (ብ ጆን ኤክሃርድት)

hibret_christians@yahoo.com

_____ //